

2.3
—
88

RA

8.3

मन्त्र-सू

गुरुकुल कांगड़ी विश्वविद्यालय
कृपया पुस्तक के ऊपर कोई निशान आदि
न लगायें।

पुस्तकालय

गुरुकुल कांगड़ी विश्वविद्यालय, हरिद्वार

वर्ग संख्या ... ८.३ RA
६४

आगत संख्या. ३७३१६

पुस्तक विवरण की तिथि नीचे अंकित है। इस तिथि सहित ३० वें दिन यह पुस्तक पुस्तकालय में वापस आ जानी चाहिए। अन्यथा ५० पैसे प्रति दिन के हिसाब से विलम्ब दण्ड लगेगा।


३२

8.3.64



37316

पं० इन्द्र वि. संग्रह



ॐ

ययाति

लेखक:—

श्रीबनवारी लाल सेवक

पं० इन्द्र विद्यावाचस्पति स्मृति संग्रह

प्रकाशक:—

रामनारायण लाल

पब्लिशर और बुकसेलर

इलाहाबाद

प्रमावृत्ति]

१९३३

RA 8.3,BAN-Y



37316

उपहार

इन्द्र विद्यागवम्पति

चन्द्रलोक, जवाहर नगर

दिल्ली द्वारा

गुरुकुल कांगड़ी पुस्तकालय को
भेंट

विषय-सूची

विषय	पृष्ठ
१-भूमिका	१-२२

१ सूत्रपात

१-सृष्टि-उत्पत्ति	५
२-आदि पुरुष और वंश-परिचय	१०
३-संक्षिप्त-चरित्र	१६

२ उपक्रमणिका

१-प्रस्थान	२१
२-भ्रम-निवारण	२७
३-शिष्यस्व-ग्रहण	३४
४-सिद्धि	३८
५-अभिसम्पात् और स्वर्ग-गमन	४८

३ विषय-प्रवेश

प्रथम खण्ड

दर्शन

१-शर्मिष्ठा	६१
२-शर्मिष्ठा और देवयानी (कलह)	६५
३-दर्शन	७२
४-शुकाचार्य और देवयानी (उपदेश)	८१
५-प्रतिकार	८५

[॥]

द्वितीय खण्ड

मिलन

१—आसक्ति	१०३
२—विरह-व्यथा, पुनर्दर्शन और अनुरोध	१०५
३—प्रेम-वेदना	११५
४—प्रणय-सम्वाद	१२२
५—मिलन	१२६

तृतीय खण्ड

विवाद और सफलता

१—गृह-सुख—विहार	१३६
२—शर्मिष्ठा और ययाति (सफलता)	१४५
३—शर्मिष्ठा, देवयानी और ययाति देवयानी का कोप (विवाद)	१५५
४—पिता के सम्मुख	१५५
५—शाप	१६५
६—यौवन-विनिमय	१७५

चतुर्थ खण्ड

त्याग

१—त्याग	१८५
२—ययाति और इन्द्र	१८८
३—स्वर्ग-च्युति, तपस्वियों से प्रश्नोत्तर ; पुनः स्वर्ग-गमन	२०६

उपसंहार

४—उपसंहार	२१५
-----------	-----	-----	-----	-----

भूमिका

हमारे महाभारतादि इतिहासों और भागवतादि पुराणों में ऐसे प्रचुर और पुष्कल चरित्र और कथाएँ सन्निहित हैं, जिनके आधार पर बड़े बड़े ग्रन्थ और पाठ्य-पुस्तकें निर्माण किये जा सकते हैं, और वे देश, समाज और जाति के लिये अति हितकर, उपयोगी और शिक्षाप्रद होकर वर्तमान हिन्दू-समाज के लिये, स्वाधीनता और स्वावलम्बन के इस युग-परिवर्तन के समय में पथ-प्रदर्शन का काम कर सकते हैं ; और पाठशालाओं में पाठ्य-विषय बना कर पढ़ाए जाने पर, बालकों के चरित्र को उन्नत, देशभक्तिपूर्ण, आदर्श-चरित्र बनाकर उन्हें समाज, देश और जाति की सेवाएँ करने के लिये तत्पर और कटिबद्ध बना सकते हैं । भारत की प्राचीन कथाएँ एक देवतुल्य जाति के अलौकिक उद्यम, असीम उत्साह, अपूर्व चेष्टा, विचित्र और अप्रतिहत शक्तिसमूह, स्वर्गीय और पुनीत प्रेम, अद्वितीय आत्मत्याग, निःस्वार्थ सेवाएँ, परोपकारपूर्ण भावनाएँ और अत्यन्त गम्भीर चिन्ताओं से परिपूर्ण हैं । भारत के धर्मग्रन्थ, काव्यकलाप, दर्शन-शास्त्र और विविध इतिहास और पुराण-ग्रन्थ पूर्ण स्पष्ट भाव से भारत के प्राचीन महापुरुषों का गुणगान अपने प्रत्येक पद और पंक्ति से कर रहे हैं ।

उन्हीं महान् पुरुषों में नहुषकुमार ययाति भी एक महान् व्यक्ति हो गए हैं । वे प्राचीन भारत के एकच्छत्र सम्राट्, दिग्विजयी और सार्वभौम नरेश थे । देशदेशान्तर को जीत कर उन्होंने अपने अधीन किया था । दिग्दिगन्त में उनकी कीर्ति-कौमुदी

परिव्याप्त थी; समस्त संसार उनके शासनाधीन था। वे एक प्रजा-वत्सल, न्यायपरायण, धर्मज्ञ, प्राज्ञ, भगवद्भक्त, चिन्ताशील और कर्तव्यनिष्ठ नरेश थे। उन्होंने धर्म-पूर्वक प्रजा का पालन; और सत्य, पराक्रम एवं न्यायानुकूल राज्य-शासन करते हुए कितने ही बड़े बड़े यज्ञ किये थे। वे कभी किसी से द्वारे नहीं, और न कभी उन्होंने किसी को सताया। प्रजा उनके समय में सुखी, और देश हराभरा और समृद्धिशाली था। दैत्यगुरु शुक्राचार्य की कन्या देवयानी; और दैत्य-राज वृषपर्वा की पुत्री राजकुमारी शर्मिष्ठा के साथ विवाह करके उनकी सौन्दर्य-सुधा का उन्होंने पान किया था। फिर उन्होंने काम-भोग की लिप्सा को असार और धर्म-मार्ग का बाधक समझ कर, निदान, विषय-लिप्सा से चित्त को हटा, काम-भोग की लालसा त्याग कर ब्रह्म में मन लगा, भगवच्चरण में लीन होकर परब्रह्म में भागवतीगति और निर्मल सायुज्य-मुक्ति पाई थी।

प्रस्तुत पुस्तक 'ययाति' में लेखक ने इन्हीं महाराज ययाति के चरित्र का वर्णन किया है। इनकी कथा संक्षेप में महाभारत (इतिहास), और भागवत (पुराण) में दी गई है। उसी कथा के आधार पर लेखक ने ययाति के संक्षिप्त चरित्र को विस्तार-पूर्वक लिखने का प्रयास किया है। पुस्तक को मैंने ध्यान-पूर्वक आद्योपान्त सुना है; और मैं कह सकता हूँ कि, लेखक उसके लिखने में सफल हुआ है। जिस उद्देश को लक्ष्यगत रखकर उसने इसके लिखने के लिये लेखनी उठाई है, उस उद्देश को यथानुसार अंकित करने में वह उसमें सिद्धमनोरथ हुआ है, उस चरित्र को अंकित करके लेखनी उसकी धन्य हुई है। पुस्तक के पढ़ने से लेखक की प्रतिभा का परिचय प्राप्त होता है।

लेखक ने पुस्तक को प्राचीन-कथा के होने पर भी कुछ

आधुनिक ढंग और वर्तमान शैली पर लिखा है। समय की आवश्यकता को भी ध्यान से नहीं जाने दिया है। पुस्तक प्राचीनता और नवीनता का मानो संसर्ग है। युग का सन्देश भी उसमें सन्निहित है। कच और शर्मिष्ठा के चरित्र इस बात के पूर्ण परिचायक हैं। प्रेम और सौन्दर्य की महिमा को, उनके पुनीत आदर्श को अंकित करने में भी लेखक सफल हुआ है। प्रवाह सरसता तथा सुन्दरता के साथ पुस्तक में बह रहा है; भाषा का सौन्दर्य और उठाव-गिराव उसमें 'सोने में सुगन्ध' का काम कर रहा है। भाषा अधिकांश स्थान पर क्लिष्ट होने पर भी सुन्दर तथा सरस है। उससे सरल भाषा में पुस्तक लिखने से सम्भव था, पुस्तक का सौन्दर्य नष्ट हो जाता, कथा का इतनी अच्छी तरह वर्णन न हो पाता। फिर, जिस उद्देश को पूर्ण करने के लिये पुस्तक लिखी गई है, भाषा उसके उपयुक्त ही है। मौलिकता भी पुस्तक का एक प्रधान गुण है। कहीं कहीं तो भाषा के चढ़ाव-उतार में और विचार-प्रवाह में लेखक ने चमत्कार पैदा कर दिया है। उपमाएँ सरस तथा अनुरूप हैं; अलंकारों की झट्टा तथा कथा माधुर्य की मनोहरता सर्वथा प्रशंसनीय है। स्थान स्थान पर सुन्दर उपदेश हैं। इन्द्र के सम्मुख वर्णित ययाति-द्वारा पुत्र पुरु को दिये उपदेश तो, जो उन्होंने उन्हें सांसारिक वासना और माया से बचाने के लिये एक आदर्श नरेश, आदर्श शासक, आदर्श मनुष्य; सभी विषयों आदर्श बनने के लिये दिये हैं, अति उपादेय और विद्यार्थियों के उपयुक्त ही हैं। उन्होंने पुस्तक के महत्व को, उसके माधुर्य को कई गुणा अधिक बढ़ा दिया है। माधुर्य का अनुपम मेल, तथा उपमा-अनुरूपता और सुन्दरता पुस्तक को अधिक उपयोगी बना रहे हैं। पुस्तक इतने उत्तम ढंग से लिखी गई है कि, पढ़कर प्रत्येक व्यक्ति का हृदय आनन्द से विभोर हो उठेगा। लिखने की शैली

सचमुच श्लाघ्य है। पुस्तक लिखने में वस्तुतः लेखक ने अपनी सुरुचि, और प्रतिभा का परिचय दिया है।

सौन्दर्य सचमुच आत्मदीप्ति है; ऐसी प्रदीप्त कि, हृदय में चिनगारियाँ उत्पन्न कर देती है। और सब में आकर्षण है, किन्तु रूप में आकर्षण के साथ ही साथ आत्म-समर्पण करालेने की भी शक्ति है। सौन्दर्य इन्द्रजाल है, इसमें बड़ी विलक्षण विद्युत्-शक्ति है। इसके प्रभाव से मनुष्य अपना प्रकृत वेश त्याग कर अन्य वेश धारण करता है। जिसके सामने दासगण सदैव हाथ बाँधे खड़े रहते हैं, जो प्रचुर प्रजा-मण्डली का शासनकर्त्ता और भाग्य-विधाता है; उस महा समर्थशाली नरेश को भी सौन्दर्य क्षणमात्र में अपना दास बना लेता है। इस भाव का लेखक ने ययाति और देवयानी दोनों के प्रथम दर्शन के साथ ही एक दूसरे पर मोहित होने का वर्णन करके अति उत्तम रूप से दिग्दर्शन कराया है। सौन्दर्य का मोह कभी भूलता नहीं है, किसी को भूला भी नहीं है। जो सौन्दर्य मनुष्य के मन में खूब छिपकर अपना घर बना लेता है, उसकी स्मृति भी स्वर्गीय सुखका अनुभव कराके मनुष्य को अधीर बना देती है—देवयानी और ययाति की स्थिति, एक दूसरे के वियोग में इस कहावत को पूर्ण चरितार्थ करती है। सौन्दर्य पर प्राण देने में तब आश्चर्य क्या है? सौन्दर्य के पादपद्मों पर तब हृदय-सरोज की अंजलि देकर आत्म-समर्पण करने में आश्चर्य क्या है? भाव अति सुन्दर और उपयुक्त ही है। देवराज इन्द्र ने देवताओं के सामने उसी भाव को अच्छे ढंग से प्रदर्शित किया है।

देश पर सर्वस्व बलिदान कर देनेवाले हमारे नेता दिनरात देश-हित-साधन के उद्योग में प्रयत्नशील रहते हैं। परन्तु हममें से कितने उनका हाथ बटाने के लिये, जन्मभूमि के ऋण-परिशोध

के लिये आगे बढ़ते हैं? सच तो यह है कि वर्तमान काल में अपनी इस गिरी दशा में हमें अपने मनुष्यत्व का, अपने अधिकारों का ध्यान भी नहीं आता। किन्तु जिनके हृदय देशभक्त से भरे हैं, जिनके हृदय में स्वदेश-प्रेम की पवित्र मन्दाकिनी प्रवाहित होती है; देश की स्वाधीनता ही जिनके हृदय का मूलमन्त्र है; त्याग की महिमा को जो जानते हैं; अनन्त सुख की तुलना में जो क्षणिक पेट्टिक सुख को अत्यन्त तुच्छ समझते हैं, देशपर प्राण देना, जो अमर पद को पाना मानते हैं; उनका देश-सेवा की वह महिमा सिखानी नहीं पड़ती, वह तो उनके हृदय से स्वतः ही उठती है। जननी-जन्मभूमि पर प्राण देना, उसके लिये दुःख उठाना वे अपना मुख्य कर्तव्य और जीवन का मुख्य व्रत मानते हैं। कच का मृत-संजोवनी-विद्या सीखने के लिये दैत्याचार्य शुक के पास दैत्यदेश को जाना, और देश के हितार्थ शुकाचार्य को दैत्यदेश में रोक रखने के लिये शर्मिष्ठा का स्वेच्छा से देवयानी का दासीत्व-ग्रहण इस बात के ज्वलन्त उदाहरण हैं। उनके अंकित करने में लेखक ने सफलता प्राप्त की है। कच की अनुपम देशभक्ति और उच्च चरित्र का जो वर्णन लेखक ने कच-जनक, देवगुरु बृहस्पति से इन्द्र के सम्मुख कराया है, वह सचमुच लेखक की एक अनोखी सृष्टि है; उसे लिखकर लेखक ने एक उत्तम भाव प्रदर्शित किया है, और शर्मिष्ठा का यकायक राजदरबार में उपस्थित होकर कहना—“गुरुकन्ये ! पिता क्या, मैं उत्तर देती हूँ। सुनो—पिता की मंगल-कामना और दैत्यराज की रक्षा के हेतु आज से मैं तुम्हारी दासी होना स्वीकार करती हूँ” ; और फिर पिता से यह कहना कि—“ पिता जी ! आप लुब्ध न हों। अपना कर्तव्य मैं भली भाँति समझती हूँ। जन्मभूमि की रक्षा के लिये मरने से कौन डरता है? जो डरता है, वह भीरु है, कापुरुष है,

कायर है, उसे सौबार अधिकार है, !!.....मातृभूमि के लिये प्राण धारण करना ही जीवन की सब से बड़ी सफलता है, और प्राण देना तो अन्तय अमर पद को पाना है ।.....दैत्यदेश और दैत्यराज के लिये मैं अपना सुखैश्वर्य महल प्रासाद, माता-पिता सबका मोह त्याग कर ब्रह्मचर्यव्रत धारण करके देवयानी की पद-सेवा करूँगी। आप कोई चिन्ता न करें।” कितना महत्, कितना उच्च, कितना देशभक्तिपूर्ण ज्वलन्त उच्चादर्श है यह ! कितने मनुष्यों में इतना महावीरत्व है, जो ममता को छोड़कर सर्वत्यागी हो सकें ? वह दूरदृष्टि कितनों के भाग्य में है, जिससे सब सांसारिक सुख तुच्छ ज्ञात होकर हृदय देश-सेवा के भाव से ओत-प्रोत होकर सर्वस्व त्याग करने के लिये तत्पर हो ? वह विशाल हृदय कहाँ है, जो देश की सेवा और चिन्ता में अपने पद, वैभव और मर्यादा तक को भूल कर निकृष्ट से निकृष्ट कार्य करने के लिये उद्यत हो ? वे हैं शर्मिष्ठा और कच के हृदय। कच और शर्मिष्ठा के चरित्र त्याग, देशभक्ति, सहनशीलता, पितृनिष्ठा, और निर्मल पवित्र चरित्र के उच्चादर्श हैं।

विशदरूप में शर्मिष्ठा और कच—दानों के चरित्र समान हैं ; त्याग, देशभक्ति, पितृनिष्ठा, सहनशीलता से परिपूर्ण पवित्र। कच सब त्याग कर, माता पिता को मोहममता विसर्जन करके, पिता को देवताओं द्वारा अपमानित होने से बचाने के लिये, देशहित के लिये शुक्राचार्य के पास संजीवनी-मंत्र सीखने जाता है, और वहाँ पर बारबार दैत्यों-द्वारा मारे जाने पर भी हतमनोरथ नहीं होता, न घबड़ाता ही है। निदान वह अपने प्रयास में सफल होता है, और देवयानी के बारबार कहने पर भी उसके अनिन्द्य-सौन्दर्य की अवहेला कर स्वर्ग को जाता है। देवयानी का सौन्दर्य उस पर लेशमात्र भी प्रभाव नहीं उत्पन्न कर पाता।

और शर्मिष्ठा पिता और देश की मर्याद-रक्षा के हेतु सर्वस्व त्याग कर राजकुमारी से दासी होती है। वह देवयानी के साथ जाती है, और निर्विकार चित्त से उसकी सेवा और उसकी आज्ञाओं का पालन करती है। राजा ययाति के सौन्दर्य पर मुग्ध हो, मन से उन्हें पति धरण करके भी धैर्य और स्त्रीत्व को नहीं खाती, स्त्री-चरित्र की अवहेला नहीं करती, नारीत्व की मर्यादा खर्व नहीं होने देती; सब सहन करती हुई, मन से राजा के लिये पतिरूप से भजन करती हुई समय की प्रतीक्षा करती है। निदान उसका त्याग सफल होता है, राजा उसे अपनाते हैं; वह दासी से राजरानी होती है। तथापि उस पर फूल नहीं जाती। देवयानी के रूठ कर चले जाने पर उसे मनाने जाती है, इसलिये कि, वह देवयानी और राजा को सिंहासन पर बैठाकर आप उनकी सेवा करे। परन्तु वहाँ—शुक्राश्रम में जब वह पहुँचती है, तो वहाँ पहले से ही पहुँचे हुए राजा के लिये शुक्रद्वारा आजन्म जरा का शाप सुनकर अपनी अलौकिक पतिभक्ति और पतिप्रेम का परिचय देती है, जिसके फलस्वरूप उसके सतीत्व के सामने ऋषि शुक्र को भी सिर झुका कर सती-मर्यादा की रक्षा करनी पड़ती है। कच और शर्मिष्ठा दोनों चरित्रों को इस प्रकार से समान रूप में लेखक ने अंकित करके, और उनके द्वारा त्याग, सहनशीलता, पितृप्रेम, देशभक्ति और पतिप्रेम का उच्चादर्श जगत् के सम्मुख रखकर एक नवीन भाव से स्त्री-पुरुषों को—युवक-युवतियों को उनके कर्त्तव्य की शिक्षा दी है, जो सर्वथैव अलौकिक है।

प्रेमोन्मत्त मधुप कमलिनी को इतना रिझाता है कि, वह अपने हृदय के द्वार खोल कर मधुप को भीतर बुलाकर, उसके भीतर छिपा लेती है। वह चाहती है कि, उसकी सुन्दरता पर

अपना सर्वस्व निष्ठावर कर देनेवाला उसका प्रेमी उसका ही होकर रहे, कोई, दूसरा उस पर दीठ न डाले। देवयानी द्वारा शर्मिष्ठा और राजा के प्रणयसूत्र में आवद्ध होने पर राजा और शर्मिष्ठा को बुरा भला कहने और फिर उसके रूठ कर पित्र-देश को चले जाने के चरित्र को अत्युत्तम रूप से अंकित करके लेखक ने इस कहावत को चरितार्थ किया है। यों तो देवयानी का चरित्र आरम्भ से अन्त तक ही उच्छृंखल रहा है, तथापि यहाँ आकर तो वह उच्छृंखलता और स्त्रीत्व की सीमा को उल्लंघन कर गया है। देवयानी के चरित्र को पढ़ कर कदापि नहीं कहा जा सकता कि, वह एक रमणी-चरित्र है। इतनी उच्छृंखल, कठोर, अबाध्य, निरंकुश और स्वेच्छाचारिणी प्रवृत्ति कदाचित ही किसी रमणी की हो, जैसी देवयानी की। तथापि उसको इस प्रकार चित्रण करके लेखक ने कोई दोष नहीं किया है। देवयानी के हीन-चरित्र से शर्मिष्ठा के उच्च-चरित्र के महत्व का पता लगता है, ठीक उसी प्रकार, जिस प्रकार कड़वा खाने से मधुर के मिठास का महत्व ज्ञात होता है। देवयानी का ऐसा चरित्र न होता तो, शर्मिष्ठा के महत्वपूर्ण चरित्र का इतना उत्तम दिग्दर्शन न होता। फिर तो भारतीय-नारी के चरित्र के अनुकूल ही भासित होकर अपने महत्व को खो देता। इसलिये देवयानी का चरित्र इतना दोषपूर्ण लिपिवद्ध करके भी लेखक ने एक दूसरे चरित्र की उच्चता सिद्ध करके कोई दोष नहीं किया है। अतएव वह क्षम्य है। फिर पुरु द्वारा शिक्षा ग्रहण करके एक बार ही देवयानी के चरित्र में परिवर्तन करके लेखक ने मानो एक चेटक सा कर दिया है।

यह ठीक है कि, न तो कोई भी पुरुष अपनी स्त्री को किसी दूसरे पुरुष को प्रेम करते देखकर उसे सहन कर सकता है, और न कोई स्त्री ही अपने पति को दूसरी नारी को प्रेयसी

बनाते देखकर सहिष्णु बनी रह सकती है। तथापि देवयानी और शर्मिष्ठा के लिये यह सिद्धान्त विशेष प्रमेय नहीं है। जिस प्रकार प्रथम दर्शन के साथ देवयानी ने महाराज को प्रेम किया था, तो शर्मिष्ठा ने भी पहली बार महाराज के दर्शन करते ही अपना हृदय उन्हें सौंप दिया था। इस प्रकार, दोनों ही राजा के प्रेम की समान अधिकारिणी थीं। किन्तु देवयानी को साधन था, और शर्मिष्ठा को दासी होने के कारण नहीं। इसीलिये देवयानी राजा को पहले प्राप्त कर सकी, और शर्मिष्ठा पीछे। दोनों ने ही राजा को प्रेम किया था; इसलिये देवयानी का शर्मिष्ठा पर कोप करना उतना ही अनुचित था, जितना शर्मिष्ठा का देवयानी से कहना कि—“प्रेम में ईर्ष्या क्यों देवयानी! जिसे हमारा हृदय चाहता है, उसे यदि तुम भी चाहती हो, तो दोष क्या? मेरी समझ में तो यदि उन्हें सारा संसार चाहे, तो भी मैं बुरा न मानूँ। प्रेम सदा ही सहनशील, मधुर और गम्भीर है। प्रेम ईर्ष्या नहीं करता, द्वेष नहीं करता, आत्मश्लाघा नहीं करता, दुष्टाचरण नहीं करता, स्वार्थ नहीं रखता, क्रोध नहीं करता, बुरा नहीं मानता। अपने सुख की लालसा और सच्चा पवित्र प्रेम परस्पर भिन्न वस्तुएँ हैं। स्वार्थ से भरा प्रेम कलुषित और निस्सार है”—उचित है। इन दोनों भावों से देवयानी के हृदय की संकीर्णता और शर्मिष्ठा के हृदय की उदारता प्रकट होती है। प्रेम के पतन और उत्थान का रहस्य इन दोनों चरित्रों में पूर्णरूप से सन्निहित और सन्निविष्ट है।

देवयानी के पिता शुक्राचार्य मृतसंजीवनी-विद्या के जानने वाले और दैत्यगुरु हैं। वे पहले देवताओं के आचार्य थे, और फिर, किसी कारण से देवताओं से अनबन हो जाने पर, आकर दैत्यों के गुरु हो गये। ब्रह्मदेव विधाता के वरदान से उन्हें मृत-

संजीवनी-मंत्र-द्वारा आहत जनों को पुनर्जीवित कर लेने की अलौकिक शक्ति प्राप्त है, जो कदाच ईश्वर-निर्मित विश्व में किसी और को प्राप्त नहीं है इस अद्भुत और अलौकिक शक्ति को प्राप्त करके भी उन्हें कोई गर्व, कोई अहंकार नहीं है। शर्मिष्ठा द्वारा अप-शब्द कहे जाने पर, देवयानी के मुख से उन्हें सुनकर भी, वे कोई क्रोध या रोष प्रकट नहीं करते, उलट देवयानी को ही क्षमा धारण करने के लिये समझाते हैं, और जब देवयानी नहीं मानती, तो एकान्त अपत्य-स्नेह के वश हो, उसकी इच्छा पूर्ण करने के लिये दैत्य दरबार में जाकर, दैत्यराज के सम्मुख पहुँच, थोड़ा सा भय प्रदर्शन करते हैं, और जब दैत्यराज देवयानी के कहने से उनके चरण छूकर शर्मिष्ठा को दण्ड देने की प्रतिज्ञा करते हैं, तब भी शुकाचार्य उसे नेत्रों ही नेत्रों में हठ त्याग देने को कहते हैं। उच्च ऋषि-चरित्र का यह एक महत्वपूर्ण दृष्टान्त है। तथापि, यदि, शुकाचार्य में कोई कमी देख पड़ती है, तो वह यही कि, उन्हें देवयानी के लिये आवश्यकता से अधिक प्रेम है, और वे देवयानी की अच्छी या बुरी—प्रत्येक हठ को पूर्ण करने के लिये तयार हो जाते हैं। यह कभी ही दुहिता-द्वारा उनके अपमान का कारण होती है, और शुकाचार्य जानकर भी उसे नहीं जानते, ध्यान में नहीं लाते, लाना नहीं चाहते। 'संसार में रहो, परन्तु संसार में आसक्त मत हो'—ऋषियों के लिये नियत इस आज्ञा को वे एक प्रकार से उल्लंघन कर जाते हैं।

दैत्यराज वृषपर्वा युग के सब से बड़े राजा हैं। किन्तु वे भी शुकाचार्य के वशीभूत हैं। इसका कारण है शुकाचार्य का मृत-संजीवनी-मंत्र जानना। देवता लोग दानवों से बलवान हैं। देव-दानव-संग्राम छिड़ रहा है, दानव देवताओं से निर्बल होने के कारण पद पद पर जाँकित और पराजित होते हैं, और जब

[११]

शुकाचार्य स्वेच्छा से आकर उनके आचार्य-पद का ग्रहण कर उन्हें मृत्यु-भय-विहीन बना देते हैं तो उन्हें स्वभावतः ही उनसे दबना पड़ता है। एक उन्हें ही क्या, प्राचीन काल में प्रायः सभी राजा महाराजाओं को अपने गुरु पुरोहितों से दबना पड़ता था। इसका कारण यह था कि, आचार्य लोग मंत्र-बल से बलवान थे, (जैसे कि शुकाचार्य मृतसंजीवनी-मंत्र से) उनके मंत्रबल से बलवान होने के कारण ही राजा और प्रजा दोनों अपने सुखानन्द के लिये उन आचार्यों का मुँह जोहा करते थे, और आचार्य लोग मंत्र बल से बलवान होने के कारण समस्त मानव-विरोध को तुच्छ समझते थे। मंत्रबल के सामने स्वबल कर ही क्या सकता है? इसीलिये तो स्वबल के केन्द्र राजा लोग आचार्यों की कृपा के भिखारी थे। उन आचार्यों की कृपादृष्टि ही राजाओं के लिये सहायता थी, और उनका आशीर्वाद ही उनका रत्नक। आचार्य लोग राजाओं को कभी डर दिखाकर आज्ञाएँ देते, कभी मित्र बनकर सलाह देते, और कभी जाल बिछाकर उन्हें फाँसते थे। इस प्रकार वे राजकुल का पूर्णरूप से अपने वशीभूत किये हुए थे। राजा कितना ही तेजस्वी और बलवान क्यों न हो, परन्तु मंत्रबल से बलवान आचार्य को यदि वह सन्तुष्ट नहीं कर पाता है, तो उसका तेज और बल सब निस्तेज और निर्बल है। और इसीलिये, जब आचार्य शुक तनया देवयानी के हठ और अनुरोध करने पर, जाकर वृषपर्वा से कहते हैं—“राजन् ! मैं विदा लेने के लिये आया हूँ। अब एक बार फिर अमरावती जाकर स्वर्ग-सुख भोगने की इच्छा हुई है।” तो दैत्यराज वृषपर्वा और एकत्र सब दैत्यसमाज उनके इन वचनों को सुन कर काँप उठते हैं, उठकर उनकी पद-बन्दना करते हैं, और वृषपर्वा कहते हैं—“आपकें चले जाने पर फिर हमारा रह ही क्या जायगा ? हम

फिर किसके सहारे रहेंगे.....क्या करेंगे, कैसे जियेंगे?—क्यों दास पर हठात् इतना कोप हुआ ? ”

शुक्राचार्य जाल फैलाते हैं. और वृषपर्वा उस जाल में फँस जाते हैं, जिसके फल-स्वरूप शर्मिष्ठा को देवयानी का दासीत्व ग्रहण कर उसकी सेवा और आज्ञाओं का पालन करना पड़ता है; भले ही वह दासीत्व-ग्रहण शर्मिष्ठा की स्वेच्छा से था ।

दैत्यराज वृषपर्वा को पुत्री शर्मिष्ठा पर स्नेह भी पूर्ण था, सच्चा स्नेह, जो एक पिता को सन्तान पर होना चाहिये; शुक्राचार्य की तरह अन्ध प्रेम नहीं । तब फिर एकमात्र दुहिता के आजन्म दासीत्व ग्रहण करने पर वृषपर्वा को दुःख क्यों न होता ? जब विवाह होने पर पुत्री को बिदा करते समय ही माता-पिता का हृदय अति दुःखी होता है, तब शर्मिष्ठा के दासीत्व ग्रहण कर देवयानी के साथ जाने पर वृषपर्वा को महान् दुःख का होना स्वाभाविक ही है । लेखक ने पिता के उस दुःख को इतने अच्छे शब्दों में प्रकट कर माना साक्षात् दुःख की प्रतिमा खड़ी कर दी है । लिखा है—“मंत्री ! तुम क्या जानो, मेरी क्या दशा है ? मेरे दुःख को वही समझ सकता है, जिसने कभी मेरे समान ही सन्तान-विच्छेद का अमह्य क्लेश सहन किया है ।.....वज्राहत ठूँठ वृत्त की नाई.....में जीता हूँ; बिना शर्मिष्ठा के शून्य पापी जीवन को वहन करता हूँ । अब यह वृषपर्वा, उसका यह राज्य, यह प्रासाद, यह जोधन सब वैसे ही नीरस, शुष्क, आसार और शोभाहीन हैं । उस समय जब प्राणप्यारी शर्मिष्ठा यहाँ घूमती-फिरती शोभा विकीर्ण करती, अपने मुख दर्शन और प्रेमपूर्ण वाक्-कलाप से हमारे हृदय-गह्वर को मनोरम और विकसित बनाती थी, तब यह सब आलोकित थे । उस समय यहाँ सुख की तरंग, आनन्द की

लहर, हास्य-शोभा की धारा प्रस्रवित और प्रस्फुटित होकर शोभा-विकीर्ण करती हुई प्रवाहित होती थी । उस समय यह सब भी नन्दन-कानन के समान थे, परन्तु अब कुछ नहीं हैं । बिना शमिष्टा के सब व्यर्थ हैं ।.....” ।

जो सत्य है, शिव है, सुन्दर है—वही सच्चिदानन्द की साकार मूर्ति है, और इसीसे प्रत्यक्ष दर्शन करना सूक्ष्म धर्मतत्त्व का साक्षात्कार करना है । सांसारिक प्राणियों की सदा यही उत्कट अभिलाषा बनी रहती है कि, उन्हें सुख की चरम सीमा प्राप्त हो; और इसी भावना से प्रेरित होकर अधिकांश प्राणी इस नश्वर-विभूति को पदाघात कर अपने शरीर को नाना कष्ट देकर इस संसार से पयान करते हैं । परन्तु उनकी यह अभिलाषा पूर्ण होती है या नहीं; सो कौन कह सकता है ? हाँ, इतना कहा जा सकता है कि, मनुष्य स्वयं ही अपने सुख-दुख का निर्माता है । वह चाहे तो अपने संसार को स्वर्ग बना ले, और उसे नरक बनाना भी उसी के हाथ में है । त्याग की अपेक्षा अधिक शान्तिदाई क्या हो सकता है ? अनन्त सुख की तुलना में पेहिल-सुख निःसंशय अत्यन्त तुच्छ है । निवृत्तिमार्ग ही सच्चा प्रवृत्ति मार्ग है । जिसके अनुसार मनुष्य संसार में प्रवृत्त होकर सफल-मनोरथ होता हुआ, संसार का दुर्लभ आनन्द उठाता हुआ, जीवन को शान्तिमय बनाता हुआ, अन्त में मोक्ष-पदवी को प्राप्त होता है । यदि इस सुन्दर और सरस सत्य को महाराज ययाति ने पहले समझा होता, तो उन्हें कदापि अकाल में ही जरा-ग्रस्त होने का दुख न उठाना पड़ता, और न उन्हें शुक्राचार्य के सम्मुख लाञ्छित होकर पुत्र पुरु से तारुण्य के लिये याचना ही करनी पड़ती । इस जगत में स्थायी कुछ भी नहीं है । वसन्त सदा ही नहीं रहता, सदा ही शीतल वायु नहीं बहती, सौन्दर्य

भी विनश्वर है। विधाता ऐसा न्यायवान है कि, उसने अपनी सृष्टि के सर्वोत्तम जीव मनुष्य को भी इस विधान के आधीन रखा है। मनुष्य का कुछ भी स्थायी नहीं है। बाल्य, कैशोर, यौवन, रूप-लावण्य-सौन्दर्य समय पाकर सभी चले जाते हैं। मनुष्य प्रौढ़ता और जरा के सिंहासन पर आसीन होता है, और फिर मर कर इस संसार से चला जाता है। सजीव देह, कान्ति-मय मुख, एक दिन, एक क्षण के रोग से हत-जीवन हो चिता पर सो जाता है। कली खिलती है, सुगन्धि फैलती है, अन्त में फूल झड़ जाता है। इस जगत में स्थायी क्या है, कुछ भी नहीं। स्थायी केवल वही सच्चिदानन्द ज्योतिःस्वरूप परमपिता परमात्मा है, जिससे यह जगत निर्मित और संचालित है। जिस समय तक मनुष्य को उस निर्मल, और सच्चे सच्चिदानन्द-स्वरूप, सर्वव्यापक, सर्वस्वरूप एवं अद्वैत ब्रह्म का ज्ञान नहीं होता, वह अपने को नहीं पहचानता; और जब ईश्वर का ज्ञान होने पर वह अपने को पहचान लेता है, तब किसी कर्म के बन्धन में नहीं पड़ता। सुख-दुख, स्वर्ग-नरक वा पाप-पुण्य की इच्छा ही कर्म का बन्धन है। यह कर्म-बन्धन तब तक निवृत्त नहीं हो सकता, जब तक वासनारूपी भूत सिर पर सवार है। वासना की जड़ उखाड़ते ही, लालसारूपी मल को अपने हृदय से साफ़ करते ही, कामनारूप पर्दे को दूर करते ही, ज्ञान और आनन्द का सूर्य चमक उठता है, और फिर मनुष्य को कोई बन्धन नहीं रह जाता। इस ज्ञान का उदय यदि, महाराज ययाति के हृदय में पहले ही हुआ होता, तो स्यात् वे पहले ही दर्शन में अग्नि-शिखारूपिणी, परमासुन्दरी, मोहिनीमूर्ति, नव-यौवन-सम्पन्ना देवयानी के रूप के मोह में पड़ कर अपने आप तक को न भूल जाते; और न फिर दासी शर्मिष्ठा को ही हठात्

अशोक वन में इतनी सुन्दरी, रूपश्री-सम्पन्ना, परम-लावण्यमयी देखकर उससे प्रेम की याचना कर देवयानी के कोप-भाजन बनते। परन्तु उन्हें यह सब दुःख और दुर्दिन देखना था, इसीसे तो उन्हें पहले यह ज्ञान नहीं हुआ, जो पीछे भोग-लिप्सा में शिखा-पर्यन्त डूब कर, अपना अस्तित्व तक खोकर हुआ; और इसी से उन्हें यह लान्छना और दुःख भोग करना पड़ा। यह ज्ञान उनके बड़े भाई यति को हुआ था, और इसीलिये वे संसार और राज्य के कर्मबन्धन में नहीं पड़े; पिता का सिंहासन देने पर भी उन्होंने नहीं लिया, और वन को चले गए।

ययाति, पुस्तक के मुख्य पात्र और चरित्र-नायक इन्द्राणी के शाप से सर्पगति-प्राप्त महाराज नहुषकुमार के द्वितीय पुत्र थे। अग्रज यति के वन को चले जाने पर राज्य का भार उन्हें ही मिला। उन्होंने सिंहासन पर बैठ कर राज्य-दण्ड धारण करके न्याय और धर्मपूर्वक प्रजा का पालन और देश का शासन करना आरम्भ किया। वे एक अजीत और अभीत कर्त्तव्यनिष्ठ राजा निकले। अद्वितीय वीर, अजेय योद्धा, और प्रजावत्सल धर्मज्ञ शासक थे। अति सुन्दर, निमन, और रूपगुण-सम्पन्न थे। धर्म के पालन में सदा तत्पर रहते थे। उन्होंने अपने शासन-काल में कितने ही यज्ञ किये थे, और दान-धर्म-दक्षिणा एवं यज्ञ-याग कर्म-द्वारा देव-पितृ-विप्र और प्रजा को सन्तुष्ट और सुखी बना कर अपने वशीभूत कर लिया था। उनका यश और चरित्र शरच्चन्द्र के समान निर्मल और प्रोज्वल था। वे परम न्यायी, निरभिमान, सद्गुणी, सहनशील और ज्ञानवान थे। उनके प्रोज्वल प्रताप की ऐसी महिमा थी कि, उनके शासनान्तर्गत समस्त भूमि स्वर्ग के समान शान्तिमयी, ऋषिलोक के समान तपोमयी और देवलोक के समान पुण्यमयी और ऐश्वर्यमयी थी।

उनके राजत्वकाल में सिंह-अज्ञा एक साथ पानी पीते थे। धर्म का पूर्ण प्रताप था, और प्रजाजनों ने चिरकाल तक भ्रान्ति-सुख का उपभोग करते हुए निःशंकभाव से धर्म की पुनीत आलोचना की थी; एवं धर्म के पुनीतपथ में विचरण करके साधु-महात्मा और तपस्वी ऋषि-मुनियों ने निर्जन-गिरि-गुहाओं और घोरारण्य में तपस्या करके ब्रह्मज्ञान के उच्चासन को प्राप्त किया था, और छाया-शीतल-सहस्रों-तपोधनों से निकल कर, उनके किये गये यज्ञ धूम ने, देवता और मनुष्यों के सम्बन्ध को अति निकटस्थ कर रखा था।

ऐसे धर्मवान, वीर्यवान, कर्मवान और न्यायशील राजा के हृदय में भी न जाने दुख का कीट कैसे प्रवेश कर गया? ऐसे धर्मज्ञ होने पर भी महाराज ययाति किस पूर्वकर्म के फल-स्वरूप सौन्दर्य के दास बनकर दुख और क्रोध के भागी हुए, सो कैसे कहा जा सकता है? सब प्रकार से निर्दोष होने पर भी यदि राजा में कोई दोष था, तो उनका सौन्दर्य का दास और उपासक होकर उसकी आराधना करना। तभी तो यह हुआ।

सच तो यह है कि, संसार प्रेम और आनन्द का अगन्ध समुद्र है। इस को पार कर जाना एक सांसारि मनुष्य का, विशेषतः सर्वाधिकारी एक नरेश के लिये कठिन ही नहीं, महाकठिन है, एक प्रकार से असम्भव ही है। आनन्द और सुख से परिपूर्ण इस वासनामय संसार में प्रत्येक प्राणी विलास-वासना में तल्लीन होकर विषय-भोग का असार सुख उठाने के लिये तत्पर रहता है।

मनुष्य के हृदय पर जय दो विचारावलि एक दूसरे को पराजित कर अपना आधिपत्य जमाना चाहती हैं; तब दोनों विचारावलि में तुमुल संग्राम छिड़ जाता है, और मनुष्य का हृदय रणक्षेत्रसा

धन जाता है। अन्त में जिस पक्ष की विजय होती है, मनुष्य का हृदय भी उसी पक्ष का साथ देने के लिये प्रस्तुत हो जाता है। यही दशा महाराज ययाति की हुई। एक बार देव-दुर्लभ-सौन्दर्य-भयी, नगनावस्था में कुयं में पड़ी हुई देवयानी के सौन्दर्य पर मुग्ध होकर, राजा ययाति अपने आपको भूल बैठते हैं, तो दूसरी बार प्रेम और सौन्दर्य की साक्षात् प्रतिभा युवती शर्मिष्ठा के उभंगपूर्ण-उन्मत्त यौवन और रूपमाधुरी पर विमुग्ध होकर अपने आप को निष्ठावर कर देते हैं।

जैसे डूबते हुए को तिनके का सहारा मिलने से प्रसन्नता होती है, उससे भी बढ़कर प्रसन्नता होती है राजा ययाति को देवयानी और शर्मिष्ठा का प्राप्त करके, और देवयानी और शर्मिष्ठा को महाराज ययाति को प्राप्त करके, जिनका हृदय एक दूसरे के वियोग में तिलतिल पर जल रहा था, और जो दो व्यथित हृदय एक दूसरे से प्रेमालिंगन करने के लिये उल्लसित हो रहे थे। अन्तर केवल इतना ही था कि, देवयानी और ययाति के मध्य सौन्दर्य का आकर्षण अपने प्रबल वेग से प्रवाहित हो रहा था; और शर्मिष्ठा अपना सब कुछ त्याग कर, अपनी सब कामनाओं को तिलांजलि देकर राजा को ही अपना सर्वस्व, सुखदुःख का आश्रय, अपने नारी जीवन की गति, तरण-तारण और दोनों लोकों का देवता, ईश्वर, पति, और प्राणरक्तक समझ कर स्वामि-भाव से उनकी पूजा करती आई थी। देवयानी के प्रेम में कामना और कलुषिता, वासना और लालसा है, और शर्मिष्ठा के प्रेम में त्याग और पवित्रता, सेवा और निष्ठा है। देवयानी का प्रेम स्वार्थ से भरा नारकीय है, और शर्मिष्ठा का निःस्वार्थ स्वर्गीय; तभी तो देवयानी राजा को शर्मिष्ठा को प्रेम करते देखकर छोड़कर चली जाती है, और शर्मिष्ठा शुक के शाप देने पर कहती है—“ गुरुदेव !

मैं आपके चरण पकड़ कर प्रार्थना करती हूँ, महाराज को क्षमा कर दें, बूढ़े होने का शाप न दें। मैं उसे सहन न कर सकूँगी। मुझे राजरानी बनने की लालसा नहीं है, न राजभोग की स्पृहा। मैं सिंहासन पर महाराज और देवयानी को बैठाकर आजन्म उनकी चरण-सेवा करती रहूँगी। परन्तु आप उस दुख से महाराज को बचावें—मेरे लिये, देवयानी के लिये, छोटे छोटे राजकुमारों के लिये।” फिर कहती है—“क्या कः आचार्य्य ! अब तक सब सहन करती आई हूँ, परन्तु यह बात अब सहन न कर सकूँगी, पति की दुर्दशा नेत्रों से न देख सकूँगी। आप धर्म के अवतार हैं, मुझ पर दया करें, शाप को लौटा लें।...महाराज मेरे स्वामी, इहकाल और परकाल के देवता, तारण-तरण, मेरे नारी-जीवन की गति, मेरे रक्तक, जीवन-सर्वस्व, ईश्वर और आधार हैं। मैं खी होकर स्वामी का—उनका दुख देख न सकूँगी। जगत में खी के लिये स्वामी ही सब कुछ है। सती पति की दुर्दशा को मरण से भी बढ़ कर समझती है.....।” कितना पुनीत भाव है, कितनी अपराजिता पतिभक्ति है, कितना प्रगाढ़ पतिप्रेम है !!! देवयानी के हृदय में क्या कभी इस भाव का उदय हुआ था ? वह भी क्या राजा को सबमुच अपना स्वामी और पति समझती थी ? वहाँ तो लालसा और वासना का साम्राज्य था, रूप का मोह था ; सच्चा पति प्रेम नहीं। तभी तो देवयानी राजा से कह सकी थी—“अब तक प्रतारणा में भूली हुई आत्म-समर्पण करती रही, परन्तु अब नहीं।..... अब मैं उस मार्ग पर पैर न दूँगी। व्याधिग्रस्त प्रत्यंग की नाई मैंने आज यहाँ का सब संस्व त्याग किया। मेरा तुम्हारा अब कोई सम्पर्क नहीं रहा। मैं आज से पुनः ब्रह्मचारिणी हुई।”

हूँसी आती है देवयानी की इस बात को पढ़ कर : दुख होता है उसके इस कथन पर। पति-पत्नी के चिरमिलन का संसार में क्या किसी शक्ति या अपराध के कारण बिच्छेद हो सकता है ? सती भार्या क्या कभी इस प्रकार के घचन पति से कह सकती है ? पति-पत्नी का मिलन तो पूर्ण मिलन है, उसका बिच्छेद तो सिवा मरण के, जीवित रहते हैं ही नहीं। और मरने पर भी स्वामी की ही स्मृति नारी के लिये आधार, उसकी जीवन-नौका के लिये पतवार है। तभी तो अभिमन्यु के मारे जाने पर उत्तरा कह सकी थी।

“तज दो भले ही तुम मुझे पर मैं न तज सकती तुम्हें।
वह थल कहाँ पर है जहाँ पिय ! मैं न भज सकती तुम्हें ?
है विदित मुझको वह्नि-पथ, त्रैलोक्य में तुम हो कहीं।
हम नारियों की पति बिना गति दूसरी होती नहीं ॥
जो ‘सहचरी’ का पद मुझे तुमने दया कर था दिया।
वह था तुम्हारा इसलिये प्राणेश ! तुमने ले लिया ॥
पर जो तुम्हारी ‘अनुचरी’ का पुण्यपद मुझको मिला।
है दूर करना तो उसे, सकता नहीं कोई हिला ॥
होकर रहूँ किसकी अहो ! अब कौन ऐसा है यहाँ ?
कह दो तुम्हीं वस न्याय से अब ठौर है मुझको कहाँ ??
माता-पिता-आदिक भले ही और निज जन हों सहीं।
पति के बिना पत्नी जगत में सुख न पा सकती कहीं ॥”

मैथिलीशरण गुप्त

हिन्दू धर्म में विवाह-सम्बन्ध एक धार्मिक और आजीवन न टूटनेवाला सम्बन्ध है, “सोशल-कन्ट्रैक्ट (सामाजिक-ठहराव) नहीं”। विवाह की धार्मिकता इसी में है कि, पति-पत्नी आजीवन एक दूसरे के प्रति अपना कर्त्तव्य-पालन करते रहें। कर्त्तव्य से

च्युति होते ही मनुष्य धर्म से च्युत हो जाता है; क्योंकि, कर्त्तव्य और धर्म में कोई भेद नहीं है। कर्त्तव्य ही धर्म है। उस धर्म से च्युत होते ही मनुष्य दुख का भागी बन जाता है। जो कोई धर्म पर रहता है, सुख से रहता है। किन्तु जिसका चित्त लालसापूर्ण है, वही अपने धर्म-सुख के लात मार कर इधर उधर भटकता है। बाटिका में भ्रमण करते करते हठात् एक दिन राजा ययाति ने शर्मिष्ठा का जो सौन्दर्य निरख लिया था, उसीसे विमुग्ध होकर तो उन्होंने अपने आप को भूल, देवयानी को भूल, शर्मिष्ठा के सौन्दर्य पर अपने को वार दिया, और प्रेयसी-रूप से उसे ग्रहण कर अपने दुख का कारण बनाया; वही शर्मिष्ठा पीछे भले ही अपनी पतिभक्ति और सतीत्व के बल पर राजा के दुख-मोचन और मोक्ष का कारण हुई सही। किन्तु राजा ने तो पहले इस बात का विचार नहीं किया था, वे तो सब कुछ भूल कर विमुग्ध हो गए शर्मिष्ठा की सज्जोवपुंज की भाँति पारिजात-सदृश मनारम सौन्दर्य पर फूलों की वर्षा करनेवाली मुखश्री पर, प्यार और प्रेम की धारा बहानेवाली कमल-लोचनश्री पर, गुलाब-सदृश कोमल अधर-पल्लव पर, उमंग-पूर्ण उन्मत्त यौवन और सुडौल सुश्रीवान एवं सौन्दर्य की प्राञ्जलज्योति से जगमगाती हुई गुलाब-सदृश सुसम्पन्न देहयष्टि पर, और उन्होंने इस बात का चरितार्थ कर दिखलाया कि, “विलासभय सम्मिलन भी एक सुखद वस्तु है, भले ही उसका परिणाम दुःखद हो।”

राजा की भोग-लिप्सा यहाँ तक बढ़ती है कि वे, अपने पुत्रों से तरुणार्थ माँगते हैं, और उनके अस्वीकार करने पर बिना किसी विचार के उन्हें शाप दे डालते हैं। और पीछे फिर जब राजा की भोग-लिप्सा शान्त होकर उन्हें ज्ञान होता है, तो वे

एक बार ही समस्त सांसारिक-संस्त्रव त्याग कर पुत्र पुरु को अपनी युवावस्था और अपना राज्य सौंप कर उसे नाना प्रकार के उपदेश देकर धन को भले जाते हैं ; और वहाँ अपने पुण्य-बल के प्रताप से पारब्रह्मपरमेश्वर में लीन हो निर्मल सायुज्य-सुक्ति और भागवती गति प्राप्त करते हैं । जो उपदेश उन्होंने पुत्र को दिये हैं, और जिनका वर्णन उन्होंने इन्द्र के समक्ष किया है, वे पुस्तक की उपयोगिता को और भी बढ़ाते हैं । वे प्रत्येक नवयुवक के ध्यान देने और मनन करने योग्य हैं । हमें विश्वास है, भारत का नवयुवक उनसे पूर्ण लाभ उठावेगा । वे उपदेश प्रत्येक समाज, जाति, पद और स्थिति के लोगों के लिये लाभ-दायक और शिक्षाप्रद हैं ।

संक्षेपतः—‘ययाति’ मनस्तत्त्व की सुगंभीर आलोचना से परिपूर्ण है । मानव-चरित्र के सूक्ष्म विश्लेषण ने प्रत्येक पात्र के चरित्र को अच्छी तरह प्रस्फुटित कर दिया है । पुस्तक का विशेष गुण यह है कि, इसके प्रत्येक प्रकरण को पढ़ने से आरम्भ से अन्त तक एक सा कौतूहल बना रहता है । पुस्तक यद्यपि सत्ययुग के कथानक के आधार पर लिखी गई है, और उसमें उस समय के भावों को विनष्ट नहीं किया गया है, तथापि, देश और समाज की वर्तमान आवश्यकताओं का भी भले प्रकार दिग्दर्शन कराया गया है । पुस्तक शिक्षाप्रद और मनोरंजक है । पुस्तक में प्रणय और प्रेम, प्रांति और समता, देशभक्ति और जातीयता, भक्ति और स्नेह, उपदेश और शिक्षा का जो मधुमय चित्र अंकित है, उससे हृदय स्वरः ही उस ओर आकर्षित हो जाता है । भाषा शुद्ध साहित्यिक होते हुए भी सरस और आकर्षणपूर्ण है । पुस्तक लिखने में लेखक का सत्तनता प्राप्त हुई है । मैं उदीयमान लेखक की कल्याण-कामना

[२२]

करता हुआ भविष्य में उससे और भी अच्छे अच्छे ग्रन्थ प्रणयन की आशा करता हूँ।

कासगंज	}	रामदत्त भारद्वाज
होलिकोत्सव सं० १९८६		M. A., LL. B., L. T.

पुनश्च:—‘ ययाति ’ की कथा इतनी मनोरम और चित्ताकर्षक है कि, मुझे आशंका है, कि कतिपय पाठक प्रथम के दो प्रकरणों—‘ सृष्टि रचना ’ तथा ‘ आदि पुरुष और वंशपरिचय ’ जो कथा भाग की रोचकता के सम्मुख विशेषरूप से गम्भीर और दुरुह हैं, यद्यपि उनका विषय उच्चकोटि के दार्शनिक भावों से ओतप्रोत हैं, जो मुख्यांश में श्रीमद्भागवत के आधार पर अङ्कित हैं, और जिन का जानना प्रत्येक प्राणी के लिये आवश्यक है—को पढ़ते पढ़ते, कथा जानने के लिये अत्यन्त व्यग्र और उत्सुक हो जावें। ऐसे पाठकों को चाहिये कि, वे पुस्तक को एक बार ही तृतीय प्रकरण “ संज्ञित-चरित्र ” से पढ़ना आरम्भ कर दें, जहाँ से कथा आरम्भ होती है।

रामदत्त भारद्वाज

M. A., LL. B., L. T.

ॐ

ययाति

१

सूत्रपात

5123

(१)

सृष्टि-उत्पत्ति

जब योग निद्रा ग्रहण करके समस्त विश्व को अपने में लय करके, केवल नेत्र मूँद कर, चित्शक्ति और ज्ञान को सजग रखते हुए, अपने स्वरूप के अनुभव में ध्यानन्द-युक्त, अतएव चेष्टाहीन होकर एकमात्र ईश्वर शेष-शय्या पर सोए, तब यह सब विश्व प्रलय-समुद्र के जल में डूबा हुआ था। अपने लोकमय शरीर में पञ्चतत्व के सूक्ष्म अंश मनुष्यादि शरीरों को रक्षित करके, कालस्वरूपिणी शक्ति को पुनः सृष्टि उत्पन्न करने के लिए धारण किए हुए उस एकमात्र ईश्वर ने जल में बाह्य-व्यापार-हीन अवस्था में शयन किया। एक सहस्र चतुर्युगी तक निज ज्ञानशक्ति सहित योगनिद्रा में शयन करके, तदनन्तर प्रथम ही प्रबोधन करने के लिये नियुक्त अपनी काल-शक्ति द्वारा प्राप्त कर्म-तंत्र को स्वतंत्र ईश्वर ने ग्रहण किया; और तब सब लोकों को अपने शरीर में लीन देखा। ईश्वर ने जब सृष्टि के उपकरण-स्वरूप सूक्ष्म पञ्चतत्त्वमय विषय को अपने शरीर से भिन्न करके दृश्य रूप से देखना चाहा, तब सृष्टि-रूप काल-शक्ति से रजोगुण द्वारा क्षोभ को प्राप्त होकर, विश्व-कार्य के प्रकाशक, उन्हीं तत्त्वमय-सूक्ष्म-उपादानों से मण्डित, एक पद्मकोष हरि के नाभि-स्थल से प्रकट हुआ। वही रजोगुण-युक्त-सूक्ष्म-अर्थसमूह कर्म-प्रतिबोधक काल के द्वारा आकृष्ट होकर पद्मकोष रूप से सहसा प्रकट हुआ। ईश्वर से उत्पन्न वह कमल सूर्य-सदृश अपने तेज से उस विशाल-सलिल-समूह को उद्भासित करने लगा। सम्पूर्ण गुण प्रकाश

उस लोकमय कमल में वह हरि-अंश द्वारा प्रवेश करके स्वयं वेदमय विधाता रूप से प्रकट हुए ।

जिन ब्रह्मा को अपने उत्पन्न करने वाले को न देख सकने के कारण “स्वयम्भू” अर्थात् ‘आप ही आप उत्पन्न’ कहते हैं, प्रकट होकर उस कमल-कर्णिका में स्थित, उन्हीं ब्रह्मा ने आसपास किसी को न देखा । प्रलयकाल के पवन के थपेड़ों से टकरा रहे जल की तरंगों से वह कमल हिल रहा था ; उस कमल पर बैठे हुए आदिदेव ब्रह्मा भली भाँति उस कमल का व अपना रहस्य और लोकतत्त्व न जान सके । उन्होंने शून्य में नेत्र फैला कर अपने चहुँ ओर देखा । इस प्रकार देखने से उनके चार मुख हो गये । अब कमल पर बैठे हुए ब्रह्मा जी ने सोचा कि कमलपीठ पर बैठे हुए वे कौन हैं, और जल में वह केवल एक कमल ही कहाँ से प्रकट हुआ । विचारा ‘इस पद्म के नीचे अवश्य ही कुछ है’ । यह विचार कर खोज करने के लिये ब्रह्मा जी उस कमलनाल के किट्टों में होकर भीतर जल में गए । परन्तु बहुत खोज करने पर भी कमलनाल के आधार का पता उन्हें न मिला । तब वे फिर ऊपर लौट आए और कमलपीठ पर पक्कासीन हो धीरे धीरे श्वास रोक कर चित्त को एकाग्र करके समाधि लगा कर बैठ गये । इस प्रकार सुसम्पन्न योग द्वारा ज्ञान को प्राप्त होकर ब्रह्मा जी ने जो प्रथम बहुत खोज और प्रयास करने पर भी न देख पाया था, वह अब सहसा अपने हृदय में ही देख लिया । उन्होंने देखा कि “कमलनाल-सदृश श्वेत वर्ण एवं विशाल शेषनाग की शय्या पर एक पुरुष सोया हुआ है, और ऊँच के समान शेष जी के सहस्र फणों की मुकुट-मणियों के प्रकाश से अंधकार-रहित प्रलय-सागर के नीर पर शेष जी विराजमान हैं । उन शेष-शायी महापुरुष की शोभा और सौन्दर्य

सृष्टि-उत्पत्ति

७

घर्णनातीत है । जिसकी लम्बाई-चौड़ाई में तीनों लोकों की कल्पना है, ऐसे अद्वितीय अनुपम शरीर में अनेक वस्त्राभूषण विचित्र-दिव्य-शोभा दिखा रहे हैं । किन्तु उस देह की स्वाभाविक सुषमा ऐसी है, मानो उसी से सकल पटाभरण शोभायमान हो रहे हैं । भगवान के सिर पर सहस्रों किरीट-मुकुट और वनःस्थल पर कौस्तुभमणि शोभायमान हो रहा है, वेदरूप भ्रमर जिस पर गुंजार कर रहे हैं ; कण्ठ से लेकर चरण-पर्यन्त लम्बायमान कीर्ति-स्वरूप वनमाला शोभित हो रही है । सूर्य, चन्द्र, वायु, अग्नि आदि भी अपने अपने व्यापारों से देख कर भी जिन हरि का निश्चय नहीं कर सकते, और त्रैलोक्य में जाने की शक्ति से युक्त सुदर्शनादि प्रधान-प्रधान अस्त्र चारों ओर भगवान की परिक्रमा कर रहे हैं ” । फिर लोक-सृष्टि के लिये ब्रह्मा ने जो देखा तो केवल हरि की नाभि से उत्पन्न कमल, जल, वायु, आकाश और स्वयं (ब्रह्मा) ; यही पाँच पदार्थ देख पड़े ; और कुछ नहीं ।

तब रजोगुणयुक्त विधाता ने प्रजा उत्पन्न करने की इच्छा होने पर दिव्य दृष्टि द्वारा पाँच ठौर विश्व के बीज-स्वरूप उक्त पदार्थ पाकर उसी अव्यक्त मार्ग में मन लगा कर पूजनीय पुरुष भगवान हरि की विविध प्रकार से स्तुति करके अन्त में कहा— “सम्पूर्ण लोकों को अपने हृदय-रूप-पात्र में स्थापित करके अतल जलराशि में सर्प की शय्या पर योग-निद्रा का आश्रय लेकर सुख-पूर्वक शयन करने वाले हे पूज्य ! आप ही के अनुग्रह से तीनों लोकों की उत्पत्ति की सामग्री-स्वरूप, सृष्टि आदि कार्य से त्रिलोको का उपकार करनेवाला मैं आपके नाभि-कमल से उत्पन्न हुआ हूँ । हे सर्वव्यापक, अन्तर्यामी प्रणतपाल सर्वजगत के सुहृद् ईश्वर ! जिस ज्ञान व ऐश्वर्य से आप जगत को

सुखी करते हैं, वही ज्ञानैश्वर्य आप मुझे दीजिये; जिससे मैं पूर्ववत् विश्व की रचना और सृष्टि कर सकूँ।”

ब्रह्म-कृत इस स्तुति और प्रार्थना से प्रसन्न होकर और विधाता का अभिप्राय जान कर जलदगम्भीर वाणी से मोह को दूर करने वाले स्वर में भगवान हरि ने आदि पुरुष ब्रह्मा से कहा—
“वेदगर्भ ! तुम मुझसे जो प्रार्थना कर रहे हो, उसका उपकरण मैंने पहले ही कर दिया है, उसकी कोई चिन्ता न करके तुम सृष्टि का उद्यम करो। मेरे अनुग्रह से अनेक कर्म करके और अनेक प्रजाओं के उत्पन्न करने पर भी तुम्हारा आत्मा कभी मोह को प्राप्त न होगा। ब्रह्मन् ! तुम सर्वश्रेष्ठ और आदिऋषि हो, तुमने मुझमें मन लगाया है, और तप द्वारा मेरा ज्ञान प्राप्त किया है, तुम अपने हृदय के भीतर ही मुझमें लीन सब लोकों को देख पाओगे; और प्रजाओं की सृष्टि करने पर भी कदापि पापमय रजोगुण के वशीभूत न होओगे। परन्तु ब्रह्मन् ! यद्यपि मेरा ज्ञान प्राप्त करके तुम कृतार्थ हो गए हो, तथापि सर्वदेवमय मुझसे उत्पन्न आत्मा अर्थात् अपने द्वारा तीन लोक और मुझमें लीन प्रजाओं का पूर्व कल्पों के समान पुनः उत्पन्न करो।”

इस प्रकार कह कर और सृष्टिकर्त्ता ब्रह्मा को अपने रूप में सकल विश्व को दिखलाकर कमलनाभ-प्रधान-पुरुष-परमेश्वर हरि ने अपना रूप छिपा लिया। इधर ब्रह्मा आत्मा रूप में हरि में मन लगा कर सृष्टि-रचना-कर्म में प्रवृत्त हुए, और तपोबल द्वारा सब प्रकार की सृष्टि उत्पन्न करके अन्त को अपने शरीर से मरीचि, अत्रि, अंगिरा, पुलस्त्य, पुलह, क्रतु, भृगु, वशिष्ठ, दत्त और नारद—ये दस पुत्र; और वाक् नाम्नी एक कन्या उत्पन्न की।

इन ग्यारह सन्तति को उत्पन्न करके विधाता ने अपने पूर्व

सृष्टि-उत्पत्ति

६

शरीर को त्याग कर दूसरा देह धारण किया, और उस देह द्वारा पुनः सृष्टि उत्पन्न करने में लीन हुए। परन्तु उससे ब्रह्मा जी का चित्त शान्ति को प्राप्त नहीं हुआ; उत्पन्न की हुई प्रजा को कम सम्भर कर विधाता ने विचार किया कि “इतनी सृष्टि उत्पन्न करने पर भी महावीर्यशाली ऋषियों की सृष्टि वृद्धि को प्राप्त नहीं हुई। इसका क्या कारण है, अवश्य ही दैव हमारे प्रतिकूल है।” यह सोच कर दैव की ओर दृष्टि करके यथोचित विचार करने वाले ब्रह्मा का वह शरीर स्वयमेव दो खण्ड हो गया और उन खण्डों में एक से पुरुष और दूसरे से एक स्त्री उत्पन्न हुई। पुरुष तो स्वराट् स्वायम्भुव मनु हुए और स्त्री शतरूपा रानी हुई। शतरूपा महात्मा स्वायम्भुव मनु की स्त्री हुई। तब से प्रजा मिथुन धर्म द्वारा वृद्धि को प्राप्त होने लगी। स्वायम्भुव मनु से शतरूपा रानी में पाँच सन्तति उत्पन्न हुई—प्रियव्रत और उत्तानपाद दो पुत्र; तथा आकूति, देवहूति और प्रसूति तीन कन्याएँ। मनु ने आकूति का विवाह रुचि प्रजापति से; देवहूति का उद्वाह कर्दम प्रजापति से और प्रसूति का पाणिग्रहण दत्त प्रजापति से कर दिया। इन तीनों मनु-कन्याओं के वंश से जगत परिपूर्ण हो गया।

(२)

आदि पुरुष और वंश-परिचय

स्वायम्भुव मनु के भगवान की कलारूप प्रियव्रत और उत्तान-पाद दोनों पुत्र जगत की रक्षा करने वाले, महाबली और पृथिवी का पालन करने वाले राजा हुए। उत्तानपाद राजा को सुनीति और सुरुचि नाम्नी दो रानियों से क्रमशः ध्रुव और उत्तम नाम के दो पुत्र प्राप्त हुए। यद्यपि रानी सुरुचि राजा उत्तानपाद का अधिक प्रिय थीं और वे उनके पुत्र उत्तम को ही अधिक प्रेम किया करते थे; तथापि नीति-धर्मानुकूल उन्होंने वयःप्राप्त होने पर भक्तपुत्र ध्रुव को ही साम्राज्य समर्पण कर वन का मार्ग पकड़ा।

राजा होने के कुछ दिनों उपरान्त ध्रुव ने प्रजापति शिशुमार की भ्रमि नाम्नी कन्या से विवाह किया; जिसके गर्भ से उन्हें कल्प और वत्सर नाम के दो पुत्र प्राप्त हुए। राजा ध्रुव की दूसरी स्त्री वायु-पुत्री इला थी, जिसके गर्भ से भी उत्कल नाम एक पुत्र उत्पन्न हुआ। छोटी रानी होने पर भी उनके उदर से प्रथम उत्पन्न होने के कारण उत्कल राज्य का उत्तराधिकारी और युवराज था; परन्तु एकनिष्ठ भगवद्भक्त विष्णुपरायण होने के कारण पिता के प्राप्य सिंहासन को मिलने पर भी उन्होंने स्वीकार नहीं किया और वे अपने भाई वत्सर को राज्य-सिंहासन सौंप कर तप करने वन को चले गए।

वत्सर की स्त्री का नाम सुवीचि था; उसके गर्भ से वत्सर के औरस-जात पुष्पाण, तिग्मकेतु, इष, ऊर्ज, वसु और जय

आदि पुरुष और वंश-परिचय

११

नामक ऋः पुत्र उत्पन्न हुए। इनमें पुष्पाणि सब से बड़े और राज्य के उत्तराधिकारी थे। उन्हें अपनी पुष्पा और दोषा नाम्नी दो रानियों से क्रमशः प्रातः, मध्याह्न और सायं; एवं प्रदोष, निशीथ और व्युष्ट नामक तीन तीन पुत्र प्राप्त हुए। इनमें व्युष्ट ने पुष्करिणी स्त्री से सर्वतेजा नाम पुत्र उत्पन्न किया। सर्वतेजा ने आकूति नाम रानी में मनु नाम पुत्र उत्पन्न किया। मनु को नहुता रानी से बारह पुत्र उत्पन्न हुए, जिनमें सब से छोटे पुत्र का नाम उल्लुक था। उल्लुक के ज्येष्ठ पुत्र अंग का विवाह सुनीथा नाम्नी रानी से हुआ था, जिसने वेन नामक पुत्र प्रसव किया। वेन बड़ा उपद्रवी और दुष्टस्वभाव बालक निकला, वह अपने पिता के राज्य की प्रजा को विविध प्रकार के दुःख दे दे कर सताया करता, जिससे दुःखी होकर राजा अंग राज्य छोड़ कर घन को चले गए। परन्तु वेन का उपद्रव फिर भी कम न हुआ। निदान, उसके उपद्रव से कुपित होकर राज्य के ऋषि-मुनियों ने उसे शरीरान्त का शाप दे दिया। वेन के मर जाने पर प्रजा बिना राजा की हो गई, जिससे राज्य भर में हाहाकार मच गया। तब मुनियों ने प्रजा का दुःख दूर करने के लिये किसी राजा की सृष्टि करने का विचार करके सृष्ट वेन के शरीर की दक्षिण भुजा को मथा, जिससे नारायण का अंश राजा पृथु उत्पन्न हुए; और वामबाहु के मथने से लक्ष्मी की कला अर्चि नाम्नी कन्या उत्पन्न हुई। बड़े होने पर ऋषि-मुनियों ने पृथु का विवाह अर्चि के साथ करा विधि-विहित उन्हें राजा बनाया। राजा पृथु देव-ऋषि-ब्राह्मणों के आशीर्वाद को ग्रहण कर धर्म-पूर्वक प्रजा-पालन करने में तत्पर हुए।

यथा समय राजा पृथु को रानी अर्चि के गर्भ से एक एक करके पांच पुत्र प्राप्त हुए। वृद्धावस्था को प्राप्त होने पर राजा

पृथु ने अपने ज्येष्ठ कुमार विजिताश्व को राज्यभार सौंप कर रानी अर्चि समेत वन का मार्ग लिया। महाराज विजिताश्व ने पृथिवी मंडल के एकत्र सत्राट् होकर अपनी शिखरिडनी नाम्नी बड़ी रानी में अपने ही समान रूप-गुण-बल वाले पावक, पवमान और शुचिनाभ के तीन पुत्र उत्पन्न किये, और छोटी रानी नभस्वती के गर्भ से हविवर्द्धन नामक एक पुत्र उत्पन्न किया। बड़ी रानी के तीनों पुत्र तो अग्नि के अवतार थे, जिन्हें वशिष्ठ मुनि के शाप के कारण नरदेह धारण करना पड़ा था, और जो शाप की अवधि समाप्त होने पर फिर अपने रूप को प्राप्त हो गए। इस कारण महाराज विजिताश्व का राज्यभार उनके पीछे उनके पुत्र हविवर्द्धन को मिला। राजा हविवर्द्धन के ज्येष्ठ कुमार बर्हिषद् अति कर्मकाण्डी और योगी थे, उनके किये हुए यज्ञों से पृथिवी भर में तिलमात्र स्थान खाली नहीं रहा, यज्ञ के समय वेदी पर बिछाए हुए पूर्वमूल कुशों से उन्होंने पृथिवीमण्डल व्याप्त कर दिया, ऐसा कोई स्थान नहीं जहाँ उन्होंने यज्ञ न किया हो। इस कारण उनका दूसरा नाम प्राचीनबर्हि भी पड़ा।

योगेश्वर प्राचीनबर्हि ने राज्यभार ग्रहण करने पर आदि देव विधाता के आज्ञानुसार शतद्रुति नाम्नी समुद्र-तनया से विवाह किया। जिसके गर्भ से प्राचीनबर्हि के औरसजात महा-तेजस्वी और तपस्वी दस पुत्र उत्पन्न हुए, जिनका नाम प्रचेता हुआ। उन धर्ममूर्ति दसों प्रचेताओं का एक ही नाम, एकसा स्वभाव और एक ही सा आचरण था। उन्होंने पिता के आज्ञानुसार प्रजा उत्पन्न करने की कामना करके समुद्र के भीतर जाकर दस सहस्र वर्ष तक तप करके भगवान हरि की आराधना की। उनके जप, तप, ध्यान, धारणा और इन्द्रियसंयम द्वारा किए गए रुद्रगीत के जप से प्रसन्न होकर दस सहस्र वर्ष उपरान्त

भगवान विष्णु ने प्रकट होकर उन्हें दर्शन दिया। और दया-दृष्टि से उनकी ओर देखते हुए भगवान हरि ने कहा—“धर्मज्ञ पुरुषो ! तुम्हारे पिता ने तुमको मुझे प्रसन्न करके प्रजा उत्पन्न करने की आज्ञा दी है। अतः मैं तुमसे प्रसन्न हूँ, और तुम्हें आदेश देता हूँ कि, तुम जाकर काण्डवृषि के वीर्यद्वारा प्रम्लोचा नाम्नी अप्सरा के गर्भ से उत्पन्न मारिषा नाम की कन्या से विवाह कर पिता की आज्ञा का पालन करो।”

यह आदेश देकर भगवान हरि अन्तर्धान हो गए, और प्रचेता गणों ने प्रसाद-स्वरूप भगवान के आदेश को शिरोधार्य कर समुद्र से निकल उस कन्या से विवाह कर उसके गर्भ से दत्त नाम पुत्र उत्पन्न किया। यह दत्त वे ही ब्रह्मपुत्र दत्त हैं, जिन्होंने भगवान शिव का अपमान किया था; और जिस पाप के फल-स्वरूप उन्हें अब क्षत्रिय वंश में जन्म धारण करना पड़ा। आदिदेव ब्रह्मा ने अब प्रजासृष्टि का पालन करने के लिये प्रजापति के पद पर इन्हीं दत्त का अभिषेक किया।

दत्त को अपनी स्त्री के गर्भ से उत्पन्न जितने पुत्र प्राप्त हुए, उन सबको देवर्षि नारद ने भोक्तृमार्ग का उपदेश देकर विना संसारी हुए ही तप करने के लिये पश्चिम दिशा को भेज दिया। इसके उपरान्त दत्त की रानी ने कितनी ही कन्याएँ उत्पन्न कीं, जिनका विवाह धर्म, प्रजापति कश्यप, चन्द्रदेव, भूत, अंगिरा, कृशाश्व और तार्क्ष्य के साथ हुआ। कश्यप प्रजापति को व्याही गई कन्याओं में एक कन्या का नाम अदिति था, उसके कश्यप के वीर्य से इन्द्रादि देवता और सूर्यादि आदित्य उत्पन्न हुए। पुत्र सूर्य को अपनी संज्ञा और ऋष्या नाम्नी भार्याओं के गर्भ से क्रमशः मनु और यम नामक दो पुत्र, और यमुना नाम्नी एक कन्या, एवं शनैश्चर तथा सावर्णि पुत्र, और तपती नाम्नी कन्या;

यह तीन तीन सन्तान उत्पन्न हुई। इनमें मनु के वंशज सब ब्राह्मण, क्षत्रिय आदि मानव कहलाए, और उसी समय, से ब्राह्मण और क्षत्रिय का समागम हुआ। मनु को दस क्षत्रिय पुत्र और इला नाम्नी एक कन्या हुई, जो आठवीं सन्तान थी और पीछे से पुरुष हो गई थी। इला के गर्भ से बुध के पुत्र विद्याविशारद पुरुषवा हुए, जो गन्धर्व लोक से क्रिया के लिये विधि-विहित तीनों अग्नियों के साथ उर्वशी अप्सरा को ले आए थे; और जिसके गर्भ से उन्हें ऋः पुत्र प्राप्त हुए, जिनमें सब से बड़े पुत्र आयु के वीर्य द्वारा अपनी भार्या स्वर्भानु की तनया के गर्भ से नहुष, वृद्धिशर्मा, रजि, गय, और अनेना नामक पाँच पुत्र उत्पन्न हुए।

ज्येष्ठ पुत्र नहुष ने पिता के उपरान्त राजा होकर पित्र, गन्धर्व, ऋषि, देवता, नाग, किन्नर, यक्ष, राक्षस प्रभृति सब में अपने राज्य-शासन का नाम कर दिया। नहुष ने दस्युओं को जीत कर उनसे ऋषियों को कर दिलाया; और अपने तेज, तप, प्रताप, बल, पराक्रम और पुरुषार्थ द्वारा देवगण को वश में करके इन्द्रत्व प्राप्त कर लिया। एक बार कामवश होकर इन्द्राणी शचि के साथ सम्भोग करने की इच्छा से शचि के कथनानुसार ऋषियों से वाहन का काम लिया; और उन्हें सर्प सर्प (शीघ्र शीघ्र) त्वरित गति से चलने का आदेश देने के कारण उन्हीं के शाप से सर्प-यानि को प्राप्त हो गए।

इन नहुष राजा के अपनो स्त्री के गर्भ से उत्पन्न यति, ययाति, शय्याति, आयति, वियति और कृति नामक ऋः पुत्र थे। उनमें सब से बड़े यति राज्य का परिणाम भली भाँति जानते थे; इससे पिता के देने पर भी उन्होंने राज्यदण्ड धारण नहीं किया और घन को चले गये। वहाँ वे तप और योगाभ्यास द्वारा भगवान

आदि पुरुष और वंश-परिचय

१५

की आराधना करके ब्रह्मरूप हो परमपद को प्राप्त हो गए । अतः ज्येष्ठ भ्राता के योग ले लेने पर, और नहुष को ऋषि-शाप के कारण सर्पयोगि प्राप्त होकर स्वर्गच्युत होने पर द्वितीय कुमार ययाति देश के राजा हुए । द्वितीय-नहुष-कुमार यह ययाति ही हमारे चरित्र-नायक हैं ।

(३)

संक्षिप्त चरित्र

महाराज ययाति ने सम्राट होकर चारों कनिष्ठ भ्राताओं को चहुँपार का राज्य देकर चतुर्दिक को अपने आधीन कर लिया; और धर्म पूर्वक प्रजा का पालन और सत्य, पराक्रम एवं न्यायानुकूल राज्यशासन करते हुए कितने ही बड़े बड़े यज्ञ किये; और देवता और पितरों को अपने पूजन और पिण्डदान द्वारा प्रसन्न और सन्तुष्ट करके वे अभीत और अजीत राज्य संचालन करने लगे। वे कभी किसी से हारे नहीं और न कभी किसी को उन्होंने सताया। दैत्य-गुरु शुक्राचार्य और दैत्यराज वृषपर्व की कन्याओं देवयानी और शर्मिष्ठा के साथ विवाह कर यथा समय उनके गर्भ से यदु, तुर्वसु, द्रुह्यु, अनु और पुरु पाँच पुत्रों को उत्पन्न किया; इनमें यदु और तुर्वसु देवयानी के गर्भ से; और द्रुह्यु, अनु और पुरु शर्मिष्ठा के गर्भ से उत्पन्न थे।

पंचपुत्र को प्राप्त करके राजा ययाति आनन्द पूर्वक अपने दिन व्यतीत करने लगे। परन्तु दैवात् उनके इस आनन्द-सुख में बाधा पड़ी। उन्होंने प्रथम दैत्याचार्य-तनया देवयानी से और फिर दैत्यराज-कुमारी शर्मिष्ठा से विवाह किया था। ऋषि-तनया देवयानी से विवाह करने पर सम्राट् ययाति देवर्षि शुक्राचार्य के सम्मुख प्रतिज्ञा कर चुके थे कि वे देवयानी को छोड़ कर किसी दूसरी स्त्री को अपनी अंक-शायिनी नहीं बनावेंगे। अब शर्मिष्ठा के साथ विवाह करके उसको पुत्र उत्पन्न करने के कारण देवयानी ने कुपित होकर समस्त वृत्तान्त अपने पिता को जा

संक्षिप्त चरित्र दिल्ली द्वारा

गुरुकुल कांगड़ी पुस्तकालय

सुनाया, और राजा को दण्ड देने के लिये हठ किया। सुन कर शुक को भी बड़ा क्रोध हुआ। उन्होंने तुरन्त ही राजा को वृद्ध हो जाने का शाप दे दिया, कि जिससे वे उस इन्द्रिय और यौवन का सुख न भोग सकें, जिसके वशीभूत होकर उन्होंने अपनी प्रतिज्ञा भंग करके शर्मिष्ठा को अंक-शायिनी बनाया। इस शाप के कारण राजा ययाति तुरन्त वृद्ध हो गए। निदान ऋषि की बहुत कुछ अनुनय-विनय करने पर यह वर प्राप्त किया कि, वे अपने किसी पुत्र से जरा-तरुणाई का परिवर्तन कर इन्द्रिय-सुख भोग कर सकते हैं, और इससे उन्हें और उनके उस पुत्र को, जो उन्हें यौवन देगा, कोई पाप न लगेगा।

इस वरदान के अनुसार वे अपने सबसे छोटे पुत्र शर्मिष्ठा के गर्भजात कुमार पुरु से जरा-तरुणाई का विनिमय कर पूर्ववत् राज्य-संचालन और इन्द्रियसुख भोग करने लगे। इधर देवयानी भी फिर शर्मिष्ठा के उद्योग से पति-गृह को लौट आई। सहस्र वर्ष पर्यन्त राजा ययाति के शरीर में सिंहतुल्य पराक्रम बना रहा। दोनों स्त्रियों से विषय-भोग करने पर भी उनकी विषय-लिप्सा तृप्त नहीं हुई। तब वे चैत्ररथ वन में विश्वाची अप्सरा के साथ बहुत दिनों तक विहार करते रहे।

जब किसी प्रकार भी राजा की भोग-लिप्सा शान्त नहीं हुई और विषय-तृष्णा ज्यों की त्यों बनी रही, तृप्ति हुई ही नहीं, तब एक दिन आप ही आप विचार करके मन ही मन सोचा कि, काम-भोग करने से कामना कभी शान्त नहीं होती। अग्नि में घृत डालने से जिस प्रकार अग्नि और भी प्रज्वलित हो उठती है; उसी प्रकार भोग से लालसा और भी बलवती होती जाती है; भूमण्डल के सभी भोगों को भोग कर भी कोई तृप्त नहीं हो सकता; और न सहस्रों स्त्रियों के साथ विषय-भोग करने पर

विषय-तृष्णा ही कभी शान्त हो सकती है। इसलिये काम-भोग की लालसा त्याग कर ब्रह्म में मन लगाना ही मनुष्य के लिये उचित और श्रेयस्कर है।

इस प्रकार विषय-भोग की असारता समझ कर मन को प्रबोध देकर ; चित्त को उस ओर से हटा कर उसे शान्त किया। उन्होंने पुरु को उसकी तरुणाई लौटा कर अपनी जरा उससे ले ली, और विषय-भोग की स्पृहा से शून्य होकर, अपने राज्य को पुरु को सौंप कर, वे उसे विविध प्रकार की शिक्षा और आशीर्वचन कह कर तप करने के लिये भृगुतुंग पर्वत पर चले गये। वहाँ सम्पूर्ण संग त्याग करके चिरकाल तक तपस्या करने के कारण आत्मानुभव के द्वारा उनकी त्रिगुणात्मक उपाधि दूर हो गई। निदान उन्होंने भगवच्चरण में लीन होकर परब्रह्म में भागवती गति और निर्मल सायुज्य मुक्ति पाई।

यह हमारे चरित्र-नायक महाराज ययाति का संक्षिप्त चरित्र है। इसी को आगामी पृष्ठों में विस्तारपूर्वक लिखने का प्रयास किया है। आशा है पाठकों को अवश्य ही रुचिकर और शिक्षादायक होगा। पाठकों को इससे थोड़ा भी मनोरंजन और लाभ होने पर लेखक अपने प्रयास और परिश्रम को सफल और कृतकृत्य समझेगा।

भोग
लिये

को
रुया ।
से ले
य को
र्वचन
वहाँ
रण
गई ।
वती

रित्र
यास
त्ता-
ज्ञाम
और

२

उपक्रमणिका

१ - १०

किमुपि

पं० इन्द्र विद्यावाचस्पति स्मृति संग्रह

(१)

प्रस्थान

इस त्रिलोकी के राज्याधिकार के लिये एक बार देवता और दानवों में अति घोर युद्ध खिड़ गया। वह देवासुर-संग्राम उस समय और भी भयंकर और उग्र, एवं जटिल और गुरुतर हो उठा, जब जय पाने की इच्छा से देवताओं ने अंगिरासुत बृहस्पति को आचार्य-पद पर नियुक्त किया, और मृतसंजीवनी-मंत्र जानने वाले भृगु-कुमार ब्रह्मर्षि शुक्राचार्य ने स्वेच्छा से जाकर दानवों के गुरु और आचार्य बन कर अति दुष्कर तपस्या द्वारा प्राप्त की हुई मृतसंजीवनी-विद्या के बल से दैत्यों को अति पराक्रमशाली बना दिया। युद्ध में देवता जिन दानवों को मार गिराते, उन्हें शुक्राचार्य मृतसंजीवनी-मंत्र द्वारा पुनर्जीवित कर लेते। किन्तु उस विद्या को न जानने के कारण देवाचार्य गुरु बृहस्पति मृत देवताओं को फिर जीवित न कर सकते। अतः दैत्यगण मृत्यु-भय-रहित होकर अवलीलाक्रम से देवताओं को भगा देकर चहुँओर आधिपत्य स्थापित करने लगे।

देवता लोग युद्ध में किसी प्रकार भी दैत्यों से पार न पा सके; क्योंकि देवताओं में जो मारा जाता, वह फिर जीवित न हो सकता; और दैत्य लोग मर कर भी शुक्राचार्य की मृतसंजीवनी के प्रभाव से पुनर्जीवित होकर बचे हुए देवताओं से मुहूर्त-मुहूर्त युद्ध करने लगते। इससे देवजन समर में दैत्यों के संमुख स्थिर न रह सके; उनके पाँव उखड़ गए; वे भाग खड़े हुए। दैत्यों में जय

कोलाहल और देवताओं में हाहाकार मच गया। दैत्य लोग क्रमशः ही राज्य विस्तार करने लगे।

यह देख कर सुरों को बड़ा खेद हुआ; वे किंकर्तव्य-विमूढ़ होकर कुछ भी स्थिर न कर सके। अन्त को सबने एकत्र होकर निश्चय किया कि, यदि मृतसंजीवनी-मंत्र किसी प्रकार देवताओं को उपलब्ध हो सके, तो उनका अभीष्ट सिद्ध हो जाय। यह निश्चय करके उन्होंने गुरु-पुत्र कच से कहा—“देखो कच! तुम हमारे आचार्य-सुत हो, तुम्हारा धर्म है कि, इस संकट के समय तुम हमारी कुछ सहायता करो। यदि तुम किसी प्रकार मृतसंजीवनी-विद्या सीख आ सको, तो देवताओं का बड़ा उपकार कर सकोगे।”

इधर तो कच से उन्होंने यह अनुरोध किया, उधर ज्यों ज्यों दिन बीतने लगे, धैर्य उन्हें असह्य हो उठा। इससे बात-बात में मृतसंजीवनी-विद्या की बात उठा कर वे लोग गुरु बृहस्पति से वाद-विवाद करने लगते, और उनका अपमान करने तक में आगा-पीछा न सोचते।

एक दिन सब देवताओं ने एकत्र होकर उधर तो कच से फिर मंत्र सीखने का अनुरोध किया, इधर गुरु को बुलाकर उन्हें खूब खरी-खोटी सुनाई; जिससे लुब्ध होकर बृहस्पति घर लौट आए, और एकान्त में बैठकर अपने किये गये अपमान पर विचार करने लगे। इससे उन्हें बड़ा दुःख हुआ। मृतसंजीवनी-विद्या न जानने के कारण ही आज कितने ही दिनों से देवसमाज में उनका अपमान होता चला आ रहा था। यह अपमान सहन करना उनके लिये अब सामर्थ्य के बाहर की बात थी। उससे क्रुटकारा पाने के अब दो ही उपाय थे। उन्होंने सोचा, या तो वे मृतसंजीवनी-मंत्र प्राप्त करें; या देवताओं के आचार्यपद को त्याग दें। इससे

भिन्न अपर गति नहीं थी; अपमान से छुटकारा पाने का दूसरा उपाय नहीं था।

गुरु बृहस्पति अपनी स्थिति पर इस प्रकार विचार कर रहे थे कि इतने ही में इस प्रकार सोच-मश पिता के सामने पहुँच कर पिता के श्रीचरणों में शीश नवा कर कच ने उनसे कहा—
“पिताजी ! देवताओं ने मुझे मृतसंजीवनी-विद्या सीखने के लिये उद्योग करने का परामर्श दिया है। आप आज्ञा दें, तो मैं किसी प्रकार भी वह विद्या सीख कर देवताओं का अभीष्ट सिद्ध कर सकूँ।”

कच को देवताओं द्वारा किये गये पिता के अपमान की बात ज्ञात नहीं थी, इसीसे इस प्रकार सरल चित्त से आकर उन्होंने पिता से यह बात कही। सुनकर बृहस्पति के हृदय में क्या भाव उदय हुए, सो तो कहा नहीं जा सकता। उन्होंने उसी प्रकार पुत्र की बात का उत्तर देते हुए कहा—“पुत्र ! तुम अति पितृ-भक्त और देव-हितैषी हो। देवताओं के हितार्थ मृतसंजीवनी-विद्या उपलब्ध करो, यह तुम्हारा सौभाग्य है। किन्तु तुम उसे सीख किस प्रकार सकेगें, सो भी तुमने कुछ सोचा है ?”

पिता की बात सुनकर कच ने उत्तर दिया—“क्यों ? क्या उद्योग करने पर मैं उसे सीख न सकूँगा; प्राप्त कर न सकूँगा ?”

बृहस्पति ने कहा—“तप द्वारा उसे प्राप्त कर सके, सो सामर्थ्य तुममें है नहीं। फिर दैत्याचार्य शुक के सिवा उस विद्या को कोई दूसरा जानता भी नहीं है। और जानता भी हो, तो भी शुक से भिन्न उस विद्या को अन्य कोई जानने पर भी किसी को दे नहीं सकता। क्योंकि प्रजापति ब्रह्मा का उनके लिये यही घरदान है। यदि तुम किसी प्रकार शुकाचार्य को प्रसन्न कर सको तो अवश्य उस विद्या को सीख लोगे।”

सुनकर कच को बड़ा कौतूहल हुआ। कहा—“शुकाचार्य को?”

वृहस्पति ने कहा—“हाँ शुकाचार्य को। आश्चर्य न करो बेटा ! यदि तुम सबमुच उस विद्या को सीख कर देवताओं का, देश का, और हमारा हित करना चाहते हो, देश को वैरियों से बचा कर मातृ-भूमि की रक्षा करना चाहते हो, स्वदेश और स्वराज्य की रक्षा करने, और देश-सेवा और देशोपकार की भावना यदि सत्य ही तुम्हारे हृदय में उदय हुई है, देश और देशवासियों की पराजय से अपमान की अग्नि तुम्हारे अन्तःकरण में प्रज्वलित हुई है, और तुम देश-वैरियों के रक्त से उसे बुझा कर जननी-जन्मभूमि का हित करना चाहते हो, तो उसके एक मात्र उपाय मृतसंजीवनी-विद्या प्राप्ति के लिये तुम जाकर शुकाचार्य के शरणापन्न हो। वे तुम्हें समुद्र-तट पर दानवेश वृषपर्वा की नगरी में मिलेंगे। तुम वहाँ पहुँच कर भक्ति-श्रद्धा-पूर्वक सेवा आराधना द्वारा उन्हें प्रसन्न करने का उद्योग करना। यदि तुमने सेवा-भक्ति द्वारा उन्हें मुग्ध करके अपने अनुकूल बना लिया, तो तुम अवश्य ही उस विद्या को सीख आओगे।”

कच ने विस्मय-विस्फारित लोचनों से पिता की ओर देखते हुए आश्चर्य-सूचक स्वर में कहा—“यह कैसा विषम व्यापार है पितः ? दैत्याचार्य शुक्र आपका पुत्र और देवताओं का पक्षपाती—शत्रुपक्षीय समझ कर मुझे क्यों उस विद्या को सिखावेंगे ? जब उन्हें यह ज्ञात होगा कि उस विद्या को सीखने के लिये ही मैं उनकी सेवा में लगा हूँ, तो क्या वे प्रसन्न होने के स्थान में मेरा अपमान नहीं करेंगे। मैं समझ नहीं रहा हूँ, क्योंकि मैं ऐसी दशा में शत्रु-आचार्य से वह मंत्र आहरण कर अपनी मनोकामना पूर्ण करने में समर्थ हो सकूँगा ?”

तनिक मुस्क्या कर वृहस्पति ने कहा—“पुत्र ! महापुरुष प्रसन्न

होने पर अपने-पराए में भेद नहीं मानते। तिसपर शुक्राचार्य तो उस स्वभाव के हैं भी नहीं। वे अति नम्र, दयाशील, साधुस्वभाव, परोपकारी और समवृत्ति के महापुरुष हैं। उनका स्वभाव अति शान्त, और प्रकृति अति कोमल और प्रेमपूर्ण है, उन्हें स्यात् ही कभी क्रोध आता हो। वे शत्रु-पुत्र समझ कर भी तुम्हारे साथ अन्यथा व्यवहार नहीं करेंगे। हमारा विश्वास है, ब्रह्म धारणा है कि, उन्हें प्रसन्न कर सकने पर तुम अवश्य ही अभीष्ट साधन कर सकोगे। साथ ही एक और उपाय भी हम तुम्हें बताए देते हैं।”

कच ने जिज्ञासापूर्ण दृष्टि से पिता की ओर देखा ; देवाचार्य ने पुत्र का आशय समझ कर कहा—“दैत्याचार्य शुक्र को देवयानी नाम की एक अति सुन्दरी रूपवती कन्या है, वह उनकी अपनी कुत्ति से ही उत्पन्न हुई है। शुक्र का उसपर एकान्त प्रेम और वात्सल्यस्नेह है ; वे कभी उसकी कोई बात नहीं टालते ; सदैव उसके अनुरोध की रक्षा कर उसे प्रसन्न रखने का ध्यान रखते हैं। तुम जिस प्रकार भी हो, वहाँ रह कर शुक्राचार्य की सेवा-निष्ठा के साथही साथ सच्चरित्र, अनुराग, प्रीति, और विनयशीलता द्वारा शुक्र-कन्या देवयानी को प्रसन्न कर लोगे, तो तुम कदापि हतमनोरथ होकर देश को नहीं लौटोगे, अवश्य उस विद्या को सीख कर ही आओगे—यह निश्चय है।”

“तब आज्ञा दें, और आशीर्वाद करें कि, मैं सफल-श्रम होकर ही स्वदेश को लौटूँ, और मृतसंजीवनी द्वारा स्वदेश और स्वदेश-वासियों का हित कर सकूँ ;” ऐसा कह कर कच ने पिता की पद-रज शीश पर धारण की, और पिता का आदेश और आशीर्वाद लेकर उन्होंने दैत्यपुरी के लिये प्रस्थान किया। उन्हें अपनी अभीष्ट-सिद्धि पर पूर्ण विश्वास हो गया।

गुरु बृहस्पति जाते हुए पुत्र की ओर बड़ी देर तक स्नेहपूर्ण दृष्टि से देखते रह गए। उनका हृदय गद्गद और शरीर रोमांचित हो उठा, पुत्र की पितृ-भक्ति और स्वदेश-निष्ठा देख कर उनके नेत्रों में प्रेम और आनन्द के अश्रु उमड़ आए। मन ही मन उन्होंने पुत्र को आशीर्वाद देते हुए कहा—“जाओ, ईश्वर तुम्हारा कल्याण और मनोरथ पूर्ण करें; तुम सफल होकर स्वदेश को लौटो; और मृतसंजीवनी द्वारा तुम देश और देशवासियों का उपकार कर सको, पिता को अपमान से छुटा सको—यही हमारा आशीर्वाद है।”

गुरु बृहस्पति पुत्र को विदा और इस प्रकार आशीर्वाद देकर दूसरे कार्य को करने के लिये उठकर चल दिये।

उधर कच पिता के आशीर्वाद को ले शीघ्र ही निरापद और अप्रयास दैत्यराज वृषपर्वा की नगरी में जा पहुँचे।

(२)

भ्रम-निवारण

कच के दैत्यपुरी को प्रस्थान करने के इतरेद्यु इन्द्र-भवन में देवताओं की एक सभा बैठी। उस सभा में देवाचार्य बृहस्पति को छोड़ इन्द्र, वरुण, कुक्षर, अश्विनीकुमार, मरुद्गण, वसुगण, आदि प्रायः और सभी देवता विद्यमान थे। वन्दीजन आकर स्तुति और वन्दना कर गए, सिद्धचारण योगान, और विद्याधर विरदावली कीर्तन कर गए; अप्सराएँ नृत्य-गान कर के चली गईं। तब मुख्य विषय पर वार्त्तालाप आरम्भ हुआ। विविध प्रकार के परामर्श, और नाना प्रकार के कथोपकथन के उपरान्त देवराज इन्द्र ने कच का विषय उठाया। पृच्छा:—“ तो यह बात सच है कि, कच ‘मृतसंजीवनी-विद्या’ सीखने के लिये दैत्याचार्य शुक के पास गये ?”

उपस्थित सब देवताओं ने एकस्वर में कहा—“जी महाराज ! गुरु-पुत्र कच उस मंत्र को प्राप्त करने के लिये दैत्यदेश को गये।”

सुनकर प्रसन्नता प्रकट करते हुए हर्ष-गद्गद् कण्ठ में इन्द्र ने कहा—“ देवताओं का सौभाग्य ! भगवान कच का परिश्रम सफल और देवताओं का मनोरथ पूर्ण करें। उस विद्या के सीख जाने पर सुरों का फिर कोई भय नहीं रह जायगा।”

वरुण ने कहा—“ हाँ महाराज ! क्योंकि फिर जो देवता रण में मारा जायगा, कच उसे उस मंत्र के प्रयोग से पुनर्जीवित कर लेंगे, और इस प्रकार देवताओं के दल में कोई कमी नहीं

आने देंगे। फिर तो देवता पूर्ण बलवान हो जावेंगे, और दैत्यों को सब स्थानों से मार भगावेंगे; उनका राज्य छीन लेंगे, और त्रिभुवन में सुर-साम्राज्य की दुन्दुभी बजा देंगे।”

इस बात से इन्द्र का मलिन मुख प्रसन्न हो उठा; परन्तु न जाने फिर तुरन्त ही क्या सोच कर उन्होंने गम्भीर मुद्रा धारण कर ली, उनकी वह प्रसन्नता विलीन हो गई, और मुख पर विषाद की काली रेखा दौड़ गई। देवराज इन्द्र की यह आकृति देखकर देवताओं को बड़ा विस्मय हुआ, उनका हृदय भी किसी अज्ञात आशंका के भय से सिहर उठा; सब एक दूसरे का मुख ताकने लगे। कुबेर ने डरते डरते पूछा—“यह क्या? आनन्द के स्थान में सुरपति का यकायक यह भाव-परिवर्त्तन क्यों?”

इन्द्र ने उत्तर दिया—“एक आशंका के कारण! भय है कच वहाँ जाकर कहीं अपने कर्त्तव्य को न भूल जायें। वहाँ उनके मार्ग में एक बड़ा भारी कण्टक है। और वह कण्टक है दैत्याचार्य शुक्र की परमा सुन्दरी, रूपलावण्यमयी तरुणी कन्या देवयानी। उसका अभी विवाह नहीं हुआ है। वह पिता के पास ही उनके आश्रम में रहती है। देवयानी अनिन्द्य सुन्दरी युवती रमणी है; कच भी रूपवान और सुन्दर तरुण युवक है। शुक्र-आश्रम एकान्तवासी तपस्वी का निर्जन स्थान है; दैत्याचार्य भी हर समय वहाँ नहीं रहते। सम्भव है कच और देवयानी उस निर्जन-निरीह-एकान्त स्थान में यौवन-तरंग में आकर एक दूसरे पर मोहित होकर परस्पर प्रणय-पाश में आवद्ध हो जायें। यदि ऐसा हुआ; कच देवयानी के रूप और प्रेम में पड़ कर, उसके सौन्दर्य पर मोहित होकर अपने कर्त्तव्य को भूल बैठें; तो विद्या सोखना तो एक ओर, उनका स्वर्ग को लौटना भी

असम्भव हो जायगा। यही आशंका हमारे हृदय को व्यथित किये हुए है, सुरसमूह !”

अश्विनीकुमार ने कहा—“परन्तु आपकी यह आशंका निरर्थक है देवराज ! कच रूप के मोह में आकर कर्त्तव्य को भूल जाने वाले व्यक्ति नहीं हैं। उन्हें हम भले प्रकार जानते हैं ; वे एक कर्त्तव्य-निष्ठ, देशभक्त, देव-हितकारी, पितृपरायण, सरल चित्त नवयुवक हैं ; कर्त्तव्य के आगे रूप का मोह, रमणी का रूप, सुन्दरी स्त्री का प्रेम उन पर प्रभाव न डाल सकेगा।”

इन्द्र बोले—“संसार में स्त्री और पेश्वर्य वासना के दो खास मार्ग हैं ; परन्तु दूसरे से पहला—पेश्वर्य से स्त्री (अधिक) आकर्षक है। स्त्री को एक सरल चितवन पर पुरुष अपने आपको समर्पण कर देता है ; उसकी एक मधुर मुसक्यान पर त्रैलोक्य के पेश्वर्य को, समस्त वैभव को लुटा देता है। स्त्री में बड़ी मादकता है, बड़ा विष है, बड़ा आकर्षण है !! रमणी का रूप वह ज्वाला है, जिसकी लपट लगते ही पुरुष निर्जीव हो जाता है ; स्त्री का सौन्दर्य वह मदिरा है, जिसे देखते ही पुरुष मत्त हो जाता है ; नारी का लावण्य वह शीतलता है, जिसका स्पर्श होते ही पुरुष निस्तेज और निर्बल हो जाता है ; रमणी की कान्ति—स्त्री की रूपप्रभा वह दुरन्त विष है, जिसके देखने मात्र से पुरुष संज्ञा-शून्य, चेतना-हीन हो जाता है। और सब वस्तुओं में आकर्षण है ; परन्तु रूप में आकर्षण और आत्म समर्पण करा लेने वाली मोहिनी शक्ति है ; रमणी-रूप हठात् पुरुष को अपने वशीभूत कर लेता है ; सौन्दर्य में बड़ी विलक्षण विद्युत् और आकर्षण शक्ति है। रूप पर आज तक असंख्य हृदय निष्ठाघर हो चुके हैं। शुक्र-कन्या देवयानी अनिन्द्य सुन्दरी युवती रमणी—तरुणी स्त्री है ; वही मदिरा, ज्वाला, विष और शीतलता

है। कच उसकी रूप-प्रभा—सौन्दर्य-छटा के वशीभूत हुए बिना रह न सकेंगे। और यदि ऐसा हुआ; कच देवयानी के रूप पर मोहित होकर अपने कर्त्तव्य को भूल गए, तो.....”

देवराज इन्द्र अभी अपना कथन समाप्त भी न कर पाये थे। कि हठात् देवगुरु बृहस्पति उस सभा में चले आए। इन्द्र के कुछ शब्द उन्होंने सुन लिये थे, उसी से उन्होंने उनके समस्त कथन का निष्कर्ष और आशय समझ लिया। सभा में प्रवेश करते ही देवपति की बात को बाधा देते हुए उन्होंने कहा—“ तो कच विद्या न सीख सकेंगे, और देवताओं का कार्य होने से रह जायगा, देवता लोग पराजित होकर अमरपुरी छोड़कर भाग जावेंगे; इन्द्रासन धूल में मिल जायगा; और असुरगण आकर अमरपुर, देवलोक और इन्द्रासन पर अधिकार कर त्रिभुवन के स्वामी, कर्त्ता-धर्त्ता-हर्त्ता और भाग्य-विधाता बन जावेंगे। ब्रह्म-निर्मित-विश्व-ब्रह्माण्ड से सूरों का नाम तक मिट जायगा। क्यों देवराज ? यही होगा न ।”

इस प्रकार गुरु के हठात् वहाँ आकर यह कहते ही सब देवता उनकी ओर देख कर उठ कर खड़े होगये; इन्द्र कुछ भयभीत से होकर सहम गये, और कातर दृष्टि से आचार्य की ओर देखते रह गये। उनकी यह दशा देखकर गुरु बृहस्पति को हँसी आ गई, वे मनही मन मुस्कराने लगे। फिर स्वर को तनिक नम्र और गम्भीर करके उन्होंने कहा—“ देवराज ! इतना शंकित होने का कोई कारण नहीं है। इस निरर्थक आशंका को व्यर्थ हृदय में पोषकर भयभीत न हो। कच के स्वभाव और चरित्र को तुम जानते नहीं हो, कच की प्रकृति से परिचित नहीं हो, इसी से स्यात् ऐसा समझते हो। तुम जिस प्रकार स्वयं व्यभिचारी, इन्द्रियपरायण, रमणी-लोलुप, सौन्दर्य के दास और

रूप के मोही, परस्त्रीगामी हो; उसी प्रकार तुम दूसरों (कच) को भी असंयमी और दुश्चरित्र समझते हो। कच मेरा पुत्र है; मैं उसके स्वभाव, चरित्र और प्रकृति को; आचार-व्यवहार को भले प्रकार जानता और समझता हूँ। तरुण और सुन्दर होने पर भी कच सचरित्र, इन्द्रियजित और संयमी है; कर्तव्य-परायण और देशभक्त है; गम्भीर, सीधा, मोला और सरल-चित्त है; सांसारिक वासनाओं से नितान्त अनभिन्न और ज्ञानरहित है; रूप का जादू, रमणी का प्रेम, तरुणी स्त्री का सौन्दर्य उस पर प्रभाव न डाल सकेगा, वह रूप के वशीभूत कदापि न होगा।”

सुनकर इन्द्र अवाक् रह गये; उनसे कुछ उत्तर देते न बना। उन्हें चुप देखकर कच-जनक बृहस्पति ने फिर कहा—“राजन्! भला बताओ तो कच किसी ने देश-सेवा के लिये अब तक ऐसा कठोर प्रण किया है; ऐसी कठिन साधना की है? देश और देशवासियों के हितार्थ, स्वदेश वासियों की कल्याण-कामना और स्वदेशोद्धार के निमित्त कच किसी ने ऐसा असाध्य और पुण्य व्रत धारण किया है? जननी-जन्मभूमि के कल्याण के लिये, मातृ-भूमि की रक्षा के लिये, स्वदेश को देश वैरियों से बचा कर उसके सम्मान और गौरव को अक्षुण्ण बनाए रखने के लिये, देश की स्वतन्त्रता की रक्षा के हेतु, देशवासियों को अभीत रखने, स्वराज्य-विस्तार करने, और देश-शत्रुओं से बदला लेने का विचार कर के कच किसी ने अजान और पराए देश में जाकर कि जहाँ कोई अपना न हो, प्रवास में रह कर, जीवन की ममता न करके, प्राणों को हथेली पर रख कर, जान जोखिम में डाल कर, शरीर पर खेल कर, प्राणों की बाजी लगा कर, ऐसा कठोर कर्म, ऐसा असाध्य साधन, ऐसा दुस्साहसपूर्ण काम करने का पुण्य प्रयास किया है; इस प्रकार दुस्साह दुख उठाने का भार

अपने ऊपर लिया है ? किसने इस प्रकार जीवन्-मरण के मध्य पड़ कर देशवासियों की इच्छा पूर्ण करने, उनके अनुरोध और परामर्श की रक्षा करने का कठोर व्रत धारण किया है ? किस ने बिना किसी प्रकार के परिणाम को विचार किये इस प्रकार के कठोर और प्राणनाशकारी भार को अपने ऊपर लिया है ? क्या बता सकते हो पुरन्दर ? ”

अबकी इन्द्र को उत्तर देने का साहस हुआ । बोले—“ इस प्रकार का कोई उदाहरण आज तक मैंने नहीं देखा सुना गुरुवर्य ! कच का यह उदाहरण अद्वितीय और प्रथम ही है आचार्य !

वृह०—तब फिर क्यों व्यर्थ की आशंका कर चित्त को चंचल करते हो देवराज ? इस नीच, घृणित और ओढ़े विचार को हृदय से निकाल दो पुरन्दर ! कच को नीच-प्रकृति-पूर्ण इन्द्रिय-परायण युवक न समझो । याद रखो, एक देवयानी क्या, सहस्रों देवयानियाँ भी यदि मूर्तिमान-सौन्दर्य का रूप धारण करके कच के सन्मुख आ खड़ी हों; तब भी कच कर्त्तव्य के आगे उनकी ओर आँख उठाकर देखेगा भी नहीं । उसके हृदय में देश-प्रेम और देश-मर्यादा-रक्षा की; पितृ-भक्ति की जो ज्वाला भभक रही है, उसकी लपट में पड़कर अनेकों देवयानियों का रूप-लावण्य भस्म हो जायगा । उसके हृदय में स्वदेश-भक्ति की वह मन्दाकिनी प्रवाहित हो रही है, कि जिसकी तरंग-धार में पड़कर सहस्रों देवयानियों का सौन्दर्य एक साथ एकमूर्ति धारण करके आने पर भी बह जायगा । कर्त्तव्य के लिये, देश-हित के लिये, स्वराज्य-विस्तार की योजना के लिये, देश की गौरव-रक्षा के लिये, मातृ-भूमि को बैरियों से बचा कर उसकी स्वतंत्रता अक्षुण्ण बनाए रखने के लिये, पिता की मर्यादा-रक्षा

के लिये, देशवासियों को शत्रुभय से अभीत बनाए रखने के लिये और सदैव के लिये जननी-जन्मभूमि को दुख से मुक्त करने के लिये वह सुदूर देश में—प्रवास में उस कठिन कर्म के करने के लिये गया है कि, जिसके करने का साहस आज तक कभी किसी ने नहीं किया; न कोई कर सकता है ।

शत्रु-देश में, शत्रु-आचार्य से मृतसंजीवनी-मंत्र-आहरण !!! उफ़ ! कितना कठिन ! कितना भयावह !! कितना स्पर्द्धा और साहसपूर्ण कार्य !!! मानो बाघ के मुख से भोजन छीनना है ! कितना भयानक कठोर कर्त्तव्य है !! उस कर्त्तव्यकर्म के सम्मुख रमणी का सौन्दर्य, सुन्दरी नारी के रूप की लालसा, युवती स्त्री के लावण्य-भोग की लिप्सा और भावना उसको अपने वशीभूत न कर सकेगी; उस पर कोई प्रभाव न डाल सकेगी, उसे कदापि कर्त्तव्य से डिगा न सकेगी; उसे चंचल न बना सकेगी; अपने जाल में फँसा न सकेगी ।”

कह कर देवाचार्य बृहस्पति जिस प्रकार यकायक आये थे; उसी प्रकार शीघ्रता से वहाँ से चले गये, किसी को उत्तर देने का अवसर तक नहीं दिया । सब उनकी ओर देखते रह गये । बड़ी देर में प्रकृतिस्थ होने पर इन्द्र ने वाष्पगद्गद् लोचनों और हर्ष-गद्गद्-चित्त से सब सुरों को विदा दे सभा भंग की । फिर और कोई परामर्श उस दिन नहीं हुआ ।

(३)

शिष्यत्व-ग्रहण

दैत्य-देश में पहुँच कर जिस समय कच जाकर शुक्राचार्य के आश्रम-द्वार पर खड़े हुए; उस समय प्रथम ही प्रथम उनका देवयानी से साक्षात् हुआ ।

उस समय संध्या हुई हुई थी ; प्रदोषकाल था ; आकाश में रक्त-रंजित-अरुणिमा का कर अपने प्रकाश से गोधूलि-कणों को स्वर्ण-रंजित कर रही थी । शुक्र-तनया देवयानी उस समय गायों को चरा कर आश्रम को लौटी ही थी, और संध्या-परिचर्या के लिये पूंछ हिलाहिला कर अपनी इच्छा प्रकट करती हुई उन गायों को आश्रम-गोशाला में कर के संध्या-कर्म के लिये आश्रम द्वार पर आकर खड़ी हुई थी, कि उसी समय कच महर्षि शुक्राचार्य के आश्रम द्वार पर पहुँचे । देवयानी हठात् अपने सामने एक अत्यन्त सुन्दर युवा पुरुष को देख कर चौंक कर ठिठकसी गई ; और बड़ी देर तक आश्चर्य-चकित दृष्टि से कच की ओर देखती रह गई ।

देवयानी ने एक बार कच को नख-शिख से निहारा ; और उनका अपरूप उज्ज्वल शरीर-सौन्दर्य, सुदीर्घ-तनु, प्रदीप्त-कान्तिमय-देह-प्रभा, सुडौल शरीर-सौष्ठव, विशाल सुन्दर वपुः, और इन्दीवर-तुल्य-श्यामल-नेत्रद्वय देख कर समझ लिया कि, यह कोई दैत्य-देश-वासी युवक नहीं है । आदर पूर्वक उन्हें सम्बोधन कर देवयानी ने पूछा—“ युवक ! आप कौन हैं ; कहाँ से किस निमित्त आप यहाँ पधारे हैं ? अतिथि होना चाहते

हैं, तो कृपा कर आश्रम में प्रवेश कीजिये। मेरे पिता दैत्याचार्य ब्रह्मर्षि शुक्र इस आश्रम के अधिपति और स्वामी हैं; यहीं वे दूर देशों और प्रवास से आए हुए अपने शिष्यों को शास्त्र-शिक्षा और विविध-प्रकार की कला-विद्या का अध्ययन कराते हैं। मैं उनकी एक मात्र दुहिता, उनकी अपनी कुत्त से उत्पन्न हुई कुमारी कन्या देवयानी हूँ। आप को देख कर पिता अति प्रसन्न होंगे, आप भीतर आश्रम में उनके समीप चले, यथासाध्य आपकी सेवा-अभ्यर्थना और अतिथि-सत्कार किया जावेगा।”

कच ने उत्तर दिया—“ऋषिकन्ये ! मैं विद्यार्थी-युवक हूँ; विद्या-प्राप्ति के लिये उपयुक्त गुरु की खोज में फिर रहा हूँ, तुम्हारे पिता के दर्शन अवश्य करूंगा, सम्भव है, उनका शिष्यत्व-ग्रहण करने से ही मेरी इच्छा पूर्ण हो, उनके गुरु बनाने से मेरा अभीष्ट-साधन हो जाय। सुना है, महर्षि शुक्राचार्य महाज्ञानी और बड़े पण्डित हैं, कितनी ही विद्याओं के ज्ञाता और अच्छे शिक्षक हैं। तुम मुझे उनके समीप ले चला।”

कच को लेकर देवयानी ने आश्रम में प्रवेश किया। ब्रह्मर्षि-शुक्राचार्य उस समय एक वृद्ध के नीचे बैठे सायं-सन्ध्या और अग्निहोत्रादि करने में प्रवृत्त थे। देवयानी ने कच को ले जाकर उनके समीप खड़ा करके कहा—“पिताजी संध्या कर रहे हैं, अभी थोड़ी देर में वे अग्निहोत्र कर निवृत्त होंगे; तभी उनसे आपकी भेंट होगी। तब तक आप बैठकर विश्राम कीजिये।”

देवयानी की बात सुनकर कच महर्षि शुक्राचार्य से कुछ अन्तर पर एक दूसरे वृद्ध के तले बैठकर उनके निवृत्त होने की प्रतीक्षा करने लगे। ऋषि के नित्यकर्म से निपट कर अपनी ओर देखते ही उन्होंने समीप जाकर उनके चरण कूकर उन्हें प्रणाम किया। ऋषि शुक्राचार्य ने क्षण भर उनके तेजःपुंज कान्तिमय मुख को

अवलोकन कर स्नेहपूर्ण मुग्धस्वर से उन्हें आशीर्वाद देकर प्रेम भरे शब्दों में पूछा—“युवक ! तुम कौन हो ? तुम्हारा क्या परिचय है ? किस देश से किस निमित्त यहाँ आए हो ? तेजपुंज तपवेश ब्रह्मचारी सुन्दर युवक ! तुम्हारा जो अभीष्ट हो, मुझ पर प्रकट करो ।”

कच ने पुनः ऋषि को एक बार प्रणाम करके कहा—“देव ! मैं अंगिरासुत, देवाचार्य महाराज बृहस्पति का पुत्र कच हूँ । मैं विद्यार्थी हूँ । आपके पाण्डित्य का बखान सुनकर विद्या-प्राप्ति के हेतु आपके समीप आया हूँ । आपका शिष्य होकर अभीष्ट विद्या प्राप्त करना ही मेरा ध्येय है । आशा है कृपया मुझे अनुमति दे मेरा मनोरथ सफल करेंगे ।”

शुक्राचार्य बोले—“देवाचार्य बृहस्पति के तुम पुत्र हो ? तुम्हारे आने से मैं बहुत प्रसन्न हुआ हूँ । तुम्हारी पितृ-भक्ति और देशप्रेम के विषय मैंने बहुत सुना है । तुम एक कर्तव्य-परायण, ध्येय-निष्ठ युवक हो । मैं तुम्हें शिष्य बनाना स्वीकार करता हूँ । मेरे समीप रहकर शिष्य-धर्म का पालन करते हुए तुम विद्याध्ययन करो; तुम्हारा अभीष्ट सिद्ध होगा ।”

भगवान् शुक्राचार्य का आदेश पाकर कच के आनन्द की सीमा न रही ; उन्हें आशा न थी कि ; शुक्राचार्य इतना शीघ्र उन्हें शिष्य बनने की आज्ञा दे देंगे । प्रसन्नचित्त से आचार्य के चरण छूकर उन्होंने कहा—“ भगवन् ! आपका शिष्यत्व-ग्रहण कर आज मैं धन्य हुआ, मेरा प्रयास सफल हुआ, अपनी सिद्धि में मुझे अब कोई सन्देह नहीं रहा । मैं आपकी चरण-सेवा करता हुआ आपकी दी हुई शिक्षा और विद्या को हृदयङ्गम करता हुआ अपना अभीष्ट सिद्ध करूँगा ।”

शुक्राचार्य ने कहा—वत्स ! तुम्हारी दृढ़ता और तुम्हारे शुद्ध

विचार अवश्य ही तुम्हारा संकल्प और प्रयास सफल करेंगे। तुम्हागी मनोकामना पूर्ण होगी। तुम यहाँ रहकर ब्रह्मचर्यव्रत पालनपूर्वक अपनी अभीष्ट विद्या प्राप्त करो। देखो, यह कन्या देवयानी मुझे प्राणों से अधिक प्यारी है। आज से अपनी और इसकी सेवा का भार मैंने तुम्हें अर्पण किया, मेरी और इसकी समस्त परिचर्या का उत्तरदायित्व अब तुम पर न्यस्त रहा। इसमें कोई त्रुटि न हो।”

कच से इतना कह कर उन्होंने फिर देवयानी से कहा—
“पुत्री ! देवयानी !! कच एक हानहार सुभग युवक है, अवश्य ही मेरी कृपा और मेरे अनुग्रह तथा आशीर्वाद के पात्र हैं। मैंने इन्हें शिष्य बनाया है। इनकी उपस्थिति में आश्रम की देख-रेख, गउओं की सेवा, और मेरी और तुम्हारी परिचर्या भले प्रकार होगी। यह इस समय दूर से चल कर आए हैं, थके और श्रान्त हैं, तुम इन्हें अतिथिगृह में लेजाकर इनके भोजन और विश्रामादि का प्रबन्ध करो; यह विश्राम कर अपना श्रम दूर करलें। कल से यथानियम कार्य आरम्भ करेंगे।”

पिता का आदेश सुन कर देवयानी कच को अतिथि-निवास का ले गई और उनके भोजनादि का पूर्ण प्रबन्ध कर दिया। कच ने प्रसन्नचित्त से भोजन कर विश्राम किया।

दूसरे दिन उन्होंने आचार्य शुक्र से विधि-विहित ब्रह्मचर्य की दीक्षा ले उनका शिष्यत्व ग्रहण किया। उन्हें अपनी सिद्धि पर अब कोई सन्देह न रहा। वे आश्रम में रहकर गुरु की आज्ञा पालन-पूर्वक आचार्य और देवयानी की सेवा परिचर्या करते हुए औरऔर विद्या-प्राप्ति के साथसाथ अभीष्ट-साधन के अवसर की प्रतीक्षा करने लगे।

(४)

सिद्धि

कार्य-सिद्धि में पदपद पर विघ्न-बाधाएं पड़ा करती हैं। उनसे पार पा जाने पर अन्त में कहीं बड़ी कठिनता और प्रयास से जाकर सिद्धि प्राप्त होती है। कष्ट-सहिष्णु और धैर्य पर दृढ़ रहने वाला मनस्वी पुरुष ही ध्येय की सिद्धि प्राप्त करता है। अभीष्ट-साधन और तलवार की धार पर चलना एक ही बात है। शुभ-कार्य का मार्ग सदा कष्टकाकीर्ण रहता है, जिसने उस मार्ग को तय कर लिया, उसने अभीष्ट साधन कर लिया, यह निश्चय है; इस में इतना भी सन्देह नहीं है। कच को भी अपने अभीष्ट-साधन करने में विविधप्रकार की कठिनाइयों का सामना करना पड़ा; कई बार तो उन्हें अपने प्राणों को भी खोना पड़ा, तब जाकर कहीं बड़े दुःखों से उन्हें मृतसंजीवनी मंत्र प्राप्त हुआ।

महर्षि शुक्र को गुरु बना कर उनकी सेवा और देवयानी की परिचर्या का समस्त भार कच ने अपने ऊपर ले लिया। विद्या-प्राप्ति के साथसाथ वे बड़ी तत्परताओं से गुरु की सेवा और उनकी आज्ञाओं का पालन करते। सेवा-परिचर्या और आज्ञा-पालन द्वारा गुरु को प्रसन्न रखने के अतिरिक्त उन्हें गाने-बजाने, फूल-फल लाने एवं सेवा-सत्कार के द्वारा देवयानी को भी सन्तुष्ट रखना पड़ता। युवक कच के ऐसे व्यवहार से आचार्य्य शुक्र को और कन्या देवयानी को बड़ा विस्मय, बड़ा आनन्द और बड़ी प्रफुल्लता हुई। वैसी एकाग्रता, वैसी सेवा-परिचर्या,

वैसी गुरुभक्ति और वैसी तत्परता उन्होंने अवतक कभी किसी शिष्य में नहीं देखी थी। ऐसे शान्त-शिष्ट, आज्ञाकारी सुशील परिचायक को पाकर देवयानी का सब अभाव दूर हो गया। उस निर्जन आश्रम के निभृत कोण में बैठी हुई बालिका जिस समय निस्तब्ध-मध्यान्ह-नभ की ओर ताकते रहने के सिवा खोज करने पर भी और कोई कार्य न पाती, तब वह कच के साथ ही आलाप कर अपने समय का उपयोग करती; और तब दोनों मिल कर परस्पर संगीत-लालित्य के द्वारा एक दूसरे का मनोरंजन करते। प्रभात, मध्यान्ह और अपरान्ह में आश्रम-पालित पशु जिस समय आहारान्वेषण के लिये एकत्र होकर देवयानी को चारों ओर से घेर कर खड़े हो जाते, और देवयानी उनसे विव्रत हो उठती; उस समय वह क्षिप्रहस्त, कर्मनिष्ठ युवक कच ही उसकी रक्षा करते। उनके कार्यकलाप को देख कर कृतज्ञता और उत्साह से देवयानी का हृदय गदगद हो उठता। पिता के यज्ञ के लिये काष्ठ संग्रह कर के अग्नि प्रज्वलित करने के लिये देवयानी जब उसमें फूँक लगाती, और धूम्रपुंज उठ कर उसके नवनीत लोयन-युगल को ढंक लेता, तब नेत्र पोंछते पोंछते देवयानी उस युवक के ऊपर ही सब छोड़ कर उठ जाती।

अध्वान्त में अलिपुंज की मधुर गुंजार से पुष्पवृक्ष-लताओं के मुखरित हो उठने पर देवयानी सब छोड़ कर दौड़ कर उसके आनन्द को देखने के लिये वहाँ जाती; उस समय हाथ में जल-पूर्ण-घट लिये हुए कच भी उसके पीछे पीछे जाते, और एकएक कर के द्रुम-मूलों में जल-सिंचन कर चुकने के उपरान्त घट को भूमि पर रख कर विश्राम करते हुए, जब वह देवयानी की ओर दृगपात् करते; उस समय एक तृप्तिपूर्ण निःश्वास उनके

नासारन्ध्र से बहिर्गत होकर वातास में मिल जाती। देवयानी मुग्ध होकर कहती— “तुम मेरे सहोदर हो, जो अब तक बिछुड़ रहे थे; अब भगवान ने आश्रम के कष्ट-अभाव देख कर दया कर पुनः लौटा दिये हो।”

शुकाचार्य की सेवा-परिचर्या का समस्त भार भी कच ने अपने ऊपर ले लिया था; वे महर्षि के समस्त कार्यों को अति द्रुतगति और त्तिप्रकर से कर के समिधि-पुष्प-फल-मूलादि एकत्र कर रखते।

इस प्रकार ब्रह्मचर्यव्रतपालनपूर्वक कच आचार्य शुक्र और गुरु-पुत्री देवयानी की सेवा-परिचर्या करते हुए विद्याध्ययन करने लगे। वर्ष पर वर्ष बीतते गये, परन्तु कच के कार्य-क्रम में कोई अनियमता नहीं आई। आचार्य शुक्र भी कच की ऐसी प्रगाढ़ गुरुभक्ति और एकनिष्ठ मन से की हुई सेवा-परिचर्या देख कर अति प्रसन्न रहते। क्रमशः कच के ऊपर उनकी प्रगाढ़ प्रीति हो गई; वे कच को अति यत्नपूर्वक शिक्षा देने लगे; तीक्ष्णबुद्धि कच भी गुरु की दी हुई शिक्षा को सहज ही हृदयंगम कर लेते। इस प्रकार उन्हें वहाँ रहते रहते कुछ और दिन बीते। शनैः शनैः अब उनकी मनोकामना सिद्ध होने का उपक्रम हुआ।

बृहस्पति-तनय-कच ने मृतसंजीवनी-विद्या सीखने के लिये आचार्य शुक्र के आश्रम में आकर उनका शिष्यत्व ग्रहण किया है—यह समाचार क्रमशः दैत्य-राजधानी में पहुँच कर दैत्यराज्य भर में राष्ट्र हो गया। सुन कर दैत्यों को बड़ी चिन्ता हुई; उन्होंने एकत्र हो कर निश्चय किया कि, जिस प्रकार भी हो, उस महा शत्रु को निर्यात करना चाहिये; शुकाचार्य के बिना जाने ही येनकेन

प्रकारेण उसे ठिकाने लगा देना चाहिये; जहाँ भी किसी को मिले चुपचाप पकड़ कर मार डालना चाहिये।

ऐसा निश्चय करने के दूसरे दिन ही दानवों ने गायें चरा कर आश्रम को लौट रहे अकेले कच को देख कर पकड़ कर मार डाला, और उनकी लोथ को वहीं गोचरभूमि में पड़ी छोड़ गये। जब गायें अकेली लौट कर आश्रम में पहुँची, तो कच को उनके साथ आया हुआ न देख कर देवयानी को कुछ आशंका हुई। आवेगभरे हृदय से उसने महर्षि शुक्राचार्य के पास जाकर कहा—“पिताजी! आज गायें अकेली लौट कर आई हैं, कच उनके साथ नहीं आये, अवश्य ही इसमें कुछ भेद है। कच क्यों नहीं आये, कारण कुछ समझ में नहीं आता। कहीं स्वर्ग को तो नहीं चले गये?”

शुक्र ने कहा—“बिना आज्ञा वह स्वर्ग को तो जायगा नहीं।”

देवयानी ने कहा—“तो किसी हिंस्रक-पशु ने तो पकड़ कर उसे नहीं मार डाला। आप एक बार अपनी विद्या का प्रयोग कर के देखें तो।”

शुक्र ने कहा—“सम्भव है, ऐसा ही हो। मैं अभी मृत-संज्ञोवनी मंत्र का प्रयोग कर उसे बुलाता हूँ। यदि उसे किसी ने सचमुच मार ही डाला है, तो वह अवश्य ही मेरे मंत्र-प्रयोग से पुनर्जीवित होकर यहाँ आजायगा।”

कह कर आचार्य शुक्र ने ज्योंही मंत्र का प्रयोग कर कच को पुकारा कि, उसके क्षण भर उपरान्त ही कच ने आश्रम में आकर आचार्य को अपने दैत्यों द्वारा मार डाले जाने का समस्त वृत्तान्त सुना दिया। सुन कर पिता-पुत्री दोनों को बड़ा क्षोभ हुआ। परन्तु शुक्र ने उस पर कोई विशेष ध्यान नहीं दिया। “किसकी

इतनी स्पृहा जो महर्षि शुक्राचार्य के शिष्य पर आक्रमण कर के उसका बध करे"—कह कर देवयानी ने अवश्य कुछ रोष प्रकट किया।

इसके कुछ दिनों उपरान्त फिर एक दिन कच आचार्य के लिये सुमन संग्रह करने और यज्ञ-काष्ठ लाने के लिये अकेले ही उपवन को गये। उस दिन भी दैत्यों ने उन्हें अकेला देख कर पकड़ कर मार डाला और उनके शव को उठा कर अबकी बार समुद्र में फेंक दिया। कच के आने में विलम्ब हुआ देख कर देवयानी ने पिता से कहा—"पिताजी! आज कच को फिर बड़ी देर हो गई, आपकी पूजा का समय हो आया, परन्तु कच अभी तक काष्ठ और पुष्प चयन कर उपवन से नहीं लौटे। जान पड़ता है, दैत्यों ने आज फिर उन्हें अकेला देख कर उनका बध कर डाला।"

इस बार आचार्य को भी कुछ आशंका हुई; साथही दैत्यों के ऊपर कुछ क्रोध का उद्रेक भी हुआ। उन्होंने तुरन्त मृत-संजीवनी-मंत्र का प्रयोग कर कच का पुकारा। मंत्र के प्रयोग से पुनर्जीवित होकर आद्रकलेवर और गीले वस्त्रों से आकर कच ने आचार्य को समस्त वृत्तान्त सुना दिया। सुनकर शुक्राचार्य का समस्त शरीर क्रोध से भभक उठा; परन्तु तुरन्त ही अपने को सम्भाल कर वे नित्यकर्म करने में लग गये।

कुछ दिन फिर योंही बीते। अबकी बार दैत्य लोग किसी ऐसी युक्ति के खोजने के विचार में लगे कि, जिससे कच निहत किये जाने पर फिर जीवित न हो सकें। विचारते विचारते उन्होंने एक युक्ति ढूँढ़ निकाली, और उसको कार्यरूप में परिणत करने के लिये उपयुक्त अवसर की प्रतीक्षा करने लगे।

दैवात् एक दिन कच फिर अकेले दैत्यों के हाथ पड़ गये। उन्होंने उन्हें तुरन्त पकड़ कर मार डाला, और उनके शरीर को जला कर, उसकी भस्म को मदिरा में मिला कर, उसे ले जाकर शुक को पिला दिया; और इस प्रकार अपनी विचारी हुई युक्ति का उपयोग कर के कच को सदैव के लिये नामशेष हुआ समझ कर आनन्द से फूले न समाये।

कच को उस दिन फिर बड़ी देर तक न आया हुआ देख कर देवयानी ने महर्षि के पास जाकर कहा—“पिताजी! भाई कच को आने में आज फिर बड़ा विलम्ब हो गया। सूर्य अस्त हो गये, आप नित्यकर्म भी कर चुके, मैं गायों की परिचर्या कर आई, चाँदनी झिड़क आई है, आपके विश्राम का समय भी हो आया है, परन्तु कच अभी तक वन से नहीं लौटे। जान पड़ता है, आज फिर काण्ड घटित हुआ है; आज फिर दैत्यों ने उन्हें मार डाला जान पड़ता है।”

अब को आचार्य्य न तो भयभीत ही हुए, न उन्हें दैत्यों के ऊपर क्रोध ही आया। देवयानी की बात का उत्तर देते हुए उन्होंने उससे कहा—“बेटी! मैं अब इसमें क्या कर सकता हूँ? जान पड़ता है, कच की मृत्यु का समय ही आ गया है, इसी से तो पुनःपुनः यह घटना होती है—मैं मंत्रद्वारा उसे जीवित करता हूँ; और दैत्य पुनःपुनः उसे मार डालते हैं”।

देवयानी ने कहा—“पिताजी! जो भी हो, कच को तो आपका जीवित करना ही होगा; मैं उसके बिना जी नहीं सकती। आपके शिष्य दैत्यों का इतना साहस, इतनी स्पृहा, कि वे आपका निरादर और अवहेला कर कच का पुनःपुनः मार डालें, और आप कुछ न कहें, आचार्य्य होकर मौन धारण किये बैठे रहें !! अबकी आप कच को पुनर्जीवित करके दानवों को उनके

कृत्य का उचित प्रतिफल दें, तभी वे अपने इस कुकर्म से पश्चात्पद होंगे।”

यह कह कर देवयानी रोने लगी। उसे रोते देखकर शुकाचार्य ने कहा—“पुत्री! तुम जैसी अमरभाव को प्राप्त कुमारी को एक मरणशील व्यक्ति के लिये इस प्रकार रोना और शोक करना शोभा नहीं देता। मेरे कारण स्वयं ब्रह्म-ब्राह्मण-इन्द्रादि देवता, और समस्त संसार के अन्यान्य महज्जन तुम्हारी आराधना करते, और तुम्हारे सम्मुख विनय दिखलाते हैं। फिर एक कच के लिये तुम इतना शोक क्यों करती हो? इतनी व्याकुल क्यों होती हो? मुझे जान पड़ता है, कच की मृत्यु अब अनिवार्य है। मैं उसे कब तक इस प्रकार पुनर्जीवित करता रहूँगा? इसलिये तुम अब कच के लिये कातर मत हो। विधि-लिपि को टाल सके, सो सामर्थ्य किसी में नहीं है। ‘विधि कर लिखा को मेटन हारा’?”

देव०--पिता जी! कच साधारण व्यक्ति नहीं हैं; वे आदि-देव वेदगर्भ ब्रह्मा के पुत्र महर्षि अंगिरा के पौत्र और देवाचार्य बृहस्पति के पुत्र हैं, ब्रह्मचारी, तपस्वी, कर्मकाण्डी, चतुर और पुरुषार्थी उदार युवक हैं। ऐसे पुरुषार्थी, भृत्य के समान आज्ञाकारी तरुण ऋषिकुमार को इस प्रकार आहत होते देख कर हृदय को किस प्रकार धैर्य हो सकता है? वे मुझे अति प्रिय हैं; उनके बिना मेरा जीना भी कठिन है पितः!

शुकाचार्य देवयानी की यह कातरता सहन न कर सके। उन्होंने देवयानी को धैर्य देते हुए कहा—“अवश्य ही असुर लोग मेरा विरोध कर रहे हैं; वे मेरे निर्दोष सरल शिष्य को पुनः पुनः मार डाल कर मेरे विरुद्ध आचरण कर रहे हैं। रौद्र-कर्म करने वाले दानव मुझे भी ब्रह्म-हत्या के पाप में लिप्त

करना चाहते हैं। ओह ! इस पाप का अन्त नहीं है। ब्रह्म-हत्या का पातक इन्द्र को भी भस्म कर सकता है। अच्छा, तुम धैर्य रखो ; मैं अभी कच को जिलाता हूँ। जिस अवस्था में भी होगा कच पुनर्जीवित होकर सदैव की भाँति अभी तुम्हारे सामने आ खड़ा होगा। कच को पुनर्जीवित करके फिर इन दुष्ट दैत्यों को भी उनके कृत्य का उचित प्रतिफल दूँगा। वे नहीं जानते, ऋषि का कोप त्रिलोकी को भी भस्म कर सकता है।”

इतना कह कर उन्होंने सदैव की भाँति मृत-संजीवनी-मंत्र का प्रयोग कर कच को पुकारा। कच ने पुनर्जीवित हो गुरु के पेट के भीतर से उत्तर दिया—“जी ! मैं यहाँ आपके पेट के भीतर हूँ। बताइये किस प्रकार बाहर आऊँ ?”

कच को अपने पेट के भीतर से ही बोलते हुए सुन कर आचार्य शुक्र को बड़ा आश्चर्य हुआ। उन्होंने पूछा—“कच ! मेरे उदर के भीतर तुम कैसे पहुँच गये ?”

पेट के भीतर से ही कच ने उत्तर दिया—“गुरुवर्य ! आपकी कृपा से अब भी वे सब बातें मुझे स्मरण हैं। असुरों ने मुझे मार कर जला दिया और उसकी राख को मदिरा में मिला कर आप को पिला दिया; इस प्रकार मैं आपके पेट के भीतर पहुँचा। अब आपकी मृतसंजीवनी के प्रयोग से पुनर्जीवित हो कर यहाँ बैठा महान कष्ट पा रहा हूँ। आप का पेट फाड़ कर बाहर आने से तप की हानि होगी, इस विचार से पेसा नहीं किया।”

कच के चुप हो जाने पर शुक्र ने देवयानी से कहा—“सुन लिया बेटी ? अब बताओ मैं तुम्हारा प्रिय किस प्रकार करूँ ? दुष्ट दैत्यों ने अबकी मुझ तक को मार डालने का उद्योग किया है। मेरे मरने पर ही अब कच का जीवन हो सकता है। मेरी

कुत्ति विदीर्ण किये बिना कच अब बाहर नहीं आ सकता । इस बार कच का मरण और मेरा जीवन ; अथवा मेरा मरण और कच का जीवन—इन दोनों में से एक बात हो सकती है ।”

देवयानी ने कहा—“ और इनमें से किसी का भी होना मैं नहीं देख सकती । कच का मरण या आपकी मृत्यु, ये दोनों ही बातें मेरे लिये दुखद और शोकदायक होंगी । कच के न मिलने से मेरा शोक दूर न हांगा, और आप के बिना मैं जीवित न रह सकूंगी ।”

फिर थोड़ी देर चुप रह कर उसने कहा—“ एक उपाय मुझे सूझ पड़ा है । आप अपनी मृत-संजीविनी-विद्या मुझे सिखला दीजिये, और तब कच को आपकी कुत्ति विदीर्ण कर के बाहर आने के लिये कहिये । उनके बाहर आने पर आपको मैं पुनर्जीवित कर लूंगी ।

शुक्राचार्य ने उत्तर दिया—“ बेटी ! युक्ति तो तुम्हारी ठीक है । परन्तु उस मंत्र को ग्रहण करने की अधिकारिणी तुम नहीं हो । तुम्हारी शिक्षा-दीक्षा और संस्कार अभी उस मंत्र को ग्रहण करने योग्य है नहीं ।”

देवयानी ने पिता का उत्तर सुन कर कुछ देर चुप रह कर फिर कहा—“ तब कच को ही वह मंत्र सिखला कर बाहर आकर आपको जीवित कर लेने के लिये कहिये ।”

शुक्राचार्य ने कहा—“ यह हो सकता है । कच उसके पाने का अधिकारी है ; परन्तु क्योंकि उस अमूल्य-निधि को मैं दैत्य-आराति को दूँ । किस प्रकार मैं दैत्य-देश की इस परम सम्पदा को विपत्ती को देकर उनके साथ विश्वासघात और उनका अप्रिय और अहित करूँ ? फिर कच को ही यदि अपने उदर के भीतर मरने देता हूँ, तो ब्रह्महत्या का पातक लगता

है। इस लिये कच को यह मंत्र देना ही होगा। इससे सभी ओर रक्षा होगी—कच के प्राण भी बच जायेंगे, उसके बाहर आने के कारण मरने पर मैं भी पुनर्जीवित हो जाऊंगा, और तुम्हारा शोक भी दूर होगा।”

देवयानी—तब जैसा उचित समझें करें। परन्तु रक्षा आप और कच दोनों की हो।

“पेसा ही होगा”—कह कर आचार्य शुक ने कच को सम्बोधन कर के कहा—“गुरु-नन्दन कच ! आज तुम्हारी मनो-कामना पूर्ण होकर तुम्हारा अभीष्ट साधन हुआ। इतना प्रयास कर के तुम जिस कार्य के लिये यहाँ आये थे, और जिसके लिये उचित अवसर की प्रतीक्षा में ठहरे हुए तुम प्रवास के इतने दुखों को सहन कर रहे थे, वह कार्य तुम्हारा आज हो गया, तुम्हारा प्रयास सफल हुआ है। आज तुम्हें सिद्धि हो गई; क्योंकि देवयानी तुम्हें इतना प्रेम करती है। तुम देवयानी के इतने प्रिय-पात्र हो, इस लिये मैं तुम्हें मृतसंजीवनीमंत्र प्रदान करता हूँ। तुम इसे प्राप्त कर मेरी कुत्ति विदीर्ण कर बाहर निकल आओ, और बाहर आकर फिर मुझे जीवित कर लो। मैं मंत्र उच्चारण करता हूँ, तुम उदर में बैठे ही बैठे उसे ग्रहण करो, और फिर मेरे कहे अनुसार कार्य कर के अपना, मेरा और देवयानी का प्रिय करो। लो सीखो।”

यह कह कर उन्होंने मृतसंजीवनीमंत्र उच्चारण करना आरम्भ किया। कच उदर के भीतर बैठे ही बैठे उसे सीखने लगे। मंत्र प्राप्त कर लेने पर वे आचार्य की कुत्ति विदीर्ण कर बाहर आगए, और बाहर आकर आचार्य को पुनर्जीवित कर लिया।

इस प्रकार कच को आज सिद्धि हो गई।

(५)

अभिसम्पात् और स्वर्ग-गमन

मृतसंजीवनीमंत्र प्राप्त कर कच के आनन्द की सीमा न रही। जिस वस्तु को प्राप्त करने के लिये ही वे माता-पिता, स्वजन-परिवार और स्वदेश को छोड़ कर यहाँ आए थे, और प्रवास के सब प्रकार के कष्टों को सहन कर रहे थे, और जो इतने वर्षों के कठिन-परिश्रम, आचार्य्य-तनया की सेवा-परिचर्या और निष्ठा-भक्ति के द्वारा भी प्राप्त न कर सके थे; उसी को आज हठात् प्राण-विसर्जन करने पर इस प्रकार प्राप्त कर लिया—यह देख कर कच के आनन्द की सीमा न रही। अब वे जयडंका बजाते हुए स्वर्ग पहुँच कर आटोपपूर्वक पिता के गर्व की रक्षा से हृदय फुला कर देवताओं का हित और स्वदेश का कल्याण कर सकेंगे, यह विचार कर कच का हृदय आनन्द और हर्ष से गद्गद् हो उठा।

इधर कच आनन्द में यों मग्न थे, उधर शुकाचार्य्य ने यह देख कर कि मदिरा पिला कर ही असुरों ने आज उनके साथ छलना की है, मदिरा की बुराई करते हुए शाप दिया कि—“जो कोई मन्दमति ब्राह्मण, द्विज या उच्चजातीय मनुष्य आज से भूल कर भी मदिरा पान करेगा, वह धर्म से भ्रष्ट हो जायगा; उसे ब्रह्महत्या का पातक लगेगा; और उसकी इहलोक में निन्दा और परलोक में दुर्गति होगी—साधु, ब्राह्मण, गुरुसेवक-ब्रह्मचारी, देवता और समस्त संसार के लोगों को पुकार कर आज से मैं द्विज-धर्म को यही मर्यादा बाँधता हूँ।”

अभिसम्पात् और स्वर्ग-गमन

४६

और कुछ दिन योंही बीते। एक दिन हठात् कच ने गुरु के समीप जाकर उनसे स्वदेश-गमन की आज्ञा माँगी। शुक्राचार्य को सब विदित तो था ही, इच्छा न होने पर भी उन्होंने उस गुरु-भक्त, महत्-हृदय युधक को स्वर्ग जाने की अनुमति दे दी।

गुरु का आदेश और आशीर्वाद प्राप्त कर कच स्वर्ग जाने की तयारी में लगे। कल प्रातः ब्राह्म-मुहूर्त्त में ही वे स्वर्ग के लिये प्रस्थान करेंगे, इस लिये आज सब ऋत्यों और इष्टमित्रों से मिलभेंट कर उन्होंने विदा ले ली।

प्रदोषवेला थी, सूर्य अस्त हो चले थे, आकाश में सन्धिकाल की अरुणिमा छाई हुई थी, चन्द्रमा उदय होकर चाँदनी किरकने लगी थी, तारे भी उदय होने लगे थे। अध्वान्त की पेसी सुन्दर सुहावनी गोधूलिलैला में आश्रम-पार्श्व-प्रवाहिनी-स्रोतस्विनी-तट पर हरित दूर्वादल पर बैठे हुए कच अपनी सिद्धि-सफलता पर विचार करते हुए स्वर्ग-गमन के आनन्द में विभोर हो गान गाने लगे। तटस्थ घनकृष्णवृत्तों को भेदकर आलोकमय चन्द्ररश्मियाँ आकर उनके मुख पर पड़ रही थीं। हृदय में समाई हुई देश-प्रियता की उमंग गानरूप में हृदय से निकल कर वातास में मिल कर दिग्दिगन्त में व्याप्त हो रही थी। कच गान गाने में तन्मय हो रहे थे। ठीक इसी समय देवयानी चुपचाप आकर उनके पीछे खड़ी हो गई, और निश्चल प्रतिमा की नाई मौन हो गान सुनती रही। सारा वन उस तान पर जैसे नाच उठा हो, आकाश में नक्षत्र-मंडल जैसे हँस उठा, और वन के जीवजन्तु उस मनोहर स्वर-लहरी पर मोहित हो, चरना छोड़ कच के आसपास आकर एकत्र हो गये। यह सब हो रहा था, परन्तु देवयानी का उस पर कोई ध्यान नहीं था। कच विमुग्ध हो राग अलाप रहे थे, और देवयानी कुछ और ही बात विचार रही थी।

वह मनोमुग्धकारी स्वरलहरी, उस स्वरलहरी का मर्मस्पर्शी वह माधुर्य, नदी-सलिल का वह उल्लसित कलकलनाद, प्रकृति की वह मनोहर ढ़टा—देवयानी के हृदय को आज यह सब कुछ अच्छा नहीं लग रहा था। बाहर यह सुन्दर प्रकृति, और उसके हृदय के भीतर महाझड़ का सूत्रपात ! देवयानी उस समय विमना हो कच के स्वर्ग जाने की बात विचार रही थी।

विचारते विचारते देवयानी भाव-लहरी में बहुत दूर बह गई। निदान वह सोचने लगी—“कहाँ ? चिरई-सा के लिये उसके हृदय में आकुल आवाहन का कोई शब्द तक नहीं सुन पड़ता। इस अनिन्द्य-सुन्दर युवक की स्निग्ध मुख-कान्ति देख कर कैसे किसी मधुर भाव से हृदय आमुत तो हो जाता है; उसके गान, उसकी साधना, उसके मधुर-हास्य की बात स्मरण होने पर मनमें होता तो है कि, जिस हृदय-पार्श्व में वे नहीं है; वह हृदय वस्तुतः बड़ा दरिद्र है। किन्तु हृदय के भीतर कहीं कोई ऐसा प्रकाश भवन है, जो देवता हीन होकर इस युवक को कातर कण्ठ से आवाहन करता हो—यह भाव तो कभी कुछ अनुभूत हुआ नहीं। तो क्या केवल कर्त्तव्य-रक्षा के लिये ही आज इस देव-अतिथि को उस काल्पनिक-मन्दिर के द्वार तक आवाहन करनी होगा ? क्या प्रवंचना करनी होगी ? जो हो।”

देवयानी ने भावावेश में आ झट कच के सम्मुख पहुँच कर उसका हाथ अपने हाथ में लेकर पूछा—“कच ! क्या तुम सत्य ही स्वर्ग को जाना चाहते हो ? क्या इस दैत्यदेश में तुम्हारा अब कोई आकर्षण नहीं रह गया है ?

चकित दृष्टि से कच ने देवयानी की ओर देखते हुए कहा—“देवयानी ! बहिन !! तुम यहाँ कहाँ ? मैं तो तुम्हारे पास ही जा रहा था।”

अभिसम्पान् और स्वर्ग-गमन

५१

देवयानी ने पूछा—“मेरे पास तुम क्यों जा रहे थे कच ?

कच ने उत्तर दिया—“विदा लेने के लिये।”

देवयानी ने फिर पूछा—तो तुम सच ही स्वर्ग जाओगे ?
यहाँ अब किसी प्रकार भी नहीं रह सकते ?”

कच—देवयानी ! वहिन !! सच समझना । चिरकाल से माता-पिता के चरण-दर्शन नहीं किये हैं ; इससे उन्हें देखने के लिये प्राण अति आतुर हो उठे हैं । किन्तु इस आतुरता के होते हुए भी मन में यही भावना उदय होती है कि, जिससे मेरे अभाव में तुम्हें कोई कष्ट न हो । इस आश्रम की स्मृति मुझे स्वर्ग में भी सदा मुग्ध किये रहेगी । मुझे अकृतज्ञ न समझना.....”

बीच ही में बात काट कर देवयानी ने कहा—“हा अतिथि ! इस बात पर तुमने एक बार भी विचार किया होता । तुम केवल गोचारण, पुष्पचयन, और पिता की सेवा-परिचर्या की बातही विचारते हो । किन्तु क्या कभी तुमने मेरी इस विपुल नीरवता शून्यप्राण और निःसंगजीवन के चित्र को भी खोल कर देखा है ? मेरी स्थिति पर भी कभी विचार किया है ?

कच ने उत्तर दिया—“नहीं विचारा ? तुम भूलती हो देवयानी ! किन्तु करूँ क्या ? कर्त्तव्य की ताड़ना से माता-पिता और स्वदेश को छोड़ कर यहाँ दैत्य-राज्य में आया था ; और अब उस कर्त्तव्य की पुकार ही मुझे स्नेहमय-जनक-तुल्य-आचार्य, और तुम्हारे समान प्रेममयी भगिनी को छोड़ जाने के लिये विवश कर रही है । देवयानी ! इसका कोई उपाय नहीं है।”

देवयानी ने कहा—“उपाय है ! वह मैं तुम्हें बताती हूँ । एक बहुत भारी बात आज तुमसे कहती हूँ । सुनो कच ! गुरु

का आशीर्वाद और भगिनी का स्नेह, यह दोनों कर्त्तव्य के आगे तुच्छ हो सकते हैं। किन्तु एक वस्तु है, जो उसके सामने अवहेला की सामग्री नहीं है। वह वस्तु है रमणी का प्रेम; मैं तुम्हें वही दूँगी कच ! तुम अमरपुरी का प्रलोभन और मोह छोड़कर यहीं रहो।”

कच आश्चर्य-चकित हो रहे। विस्मय-विस्फारित नेत्रों से वे देवयानी की ओर देखते रह गये। गुरु-गृह पर ब्रह्मचारी भाई के सम्मुख आचार्य-तनया की यह कैसी युक्ति !! व्यथित हृदय से उन्होंने कहा—“ देवयानी ! बहिन !! आज इस विदाबेला में परीक्षा के हेतु मेरे आत्माभिमान पर इस प्रकार चोट न पहुँचाओ। तुम आचार्य्य-दुहिता हो ; तुम्हें सदैव भगिनी ही देखा है। दैत्य-देश में आकर महर्षि शुक्राचार्य के आश्रम में रह कर क्या शिक्षा प्राप्त करके स्वर्ग को जा रहा हूँ—क्या यही परीक्षा लेने के हेतु पितृ-मर्यादाभिमानिनी होकर तुम आज यह बात कह रही हो ?”

मस्तक नत किये हुए निर्यातित हृदय से देवयानी कितनी हो देर तक नीरव रही। फिर धीरेधीरे बोली—“ नहीं कच ! यह बात नहीं है। अब तक भाई का नाता मान कर तुम्हारी अभ्यर्थना करती आई हूँ, किन्तु आज यथार्थ ही मैं नारी तुम्हारे हृदयद्वार पर प्रेमाञ्जलि अर्पित करने आई हूँ। ठुकरा देकर मेरे इस दान की अमर्यादा न करना। स्वर्ग की भ्रमता भूल जाकर प्रेम के आलोक में नव्य-स्वर्ग रच कर हमारे इस पुनीत आश्रम को धन्य ; और मेरे इस नारी-जीवन को सफल बनाओ।”

कच ने तनिक आवेश में आकर कहा—“ सुनो देवयानी ! लुब्ध मत होना। तुम किसको अपना हृदय अर्पण कर रही हो, सो स्यात् तुम नहीं जानती ?”

देवयानी ने उत्तर दिया—“ जानती हूँ कच ! भलीभाँति जानती हूँ । मैं अपने योग्य पात्र को ही हृदय अर्पण कर रही हूँ । तुम ब्रह्मपुत्र महर्षि अंगिरा के पौत्र और तपोनिष्ठ देवाचार्य बृहस्पति के पुत्र—कुलीन, सच्चरित्र, विद्वान्, सुशील, तपस्वी, जितेन्द्रिय, सुन्दर तरुण युवक हो । इसी लिये मैं तुम्हें अपना हृदय अर्पण कर रही हूँ । तुम भी अब ब्रह्मचर्यव्रत समाप्त कर चुके हो । अब तुम मेरे साथ विधि-विहित विवाह करके गृहस्थ-संसार चलाओ ।

“ स्वप्न न देखो देवयानी ! ” कच ने कहा—“ जिस प्रकार तुम्हारे पिता मेरे लिये मान्य और पूजनीय हैं । उसी प्रकार तुम भी मेरे लिये पूजनीया हो । तुम मेरी सहोदरा बहिन हो; भागव की जिस कोख में तुम रह चुकी हो, उसी में मैं भी रह चुका हूँ । गुरुकन्या होने के कारण भी धर्म की दृष्टि से तुम मेरी भगिनी हो । तुम ऐसा न कहो देवयानी ! ऐसा कहना तुम्हें शोभा नहीं देता । ”

देवयानी ने कहा—“ कच ! तुम मेरे पिता के पुत्र नहीं हो ; मेरे पिता के गुरु-पुत्र महामान्य बृहस्पति के पुत्र हो; इसलिये मेरे लिये मान्य और पूजनीय हो । मैं तुम्हें प्रेम भी करती हूँ, मुझे अंगीकार करना ही तुम्हारा धर्म और कर्त्तव्य है । ”

कच ने उत्तर दिया—“ कुमारी ! अकरणीय कार्य को करने के लिये तुम मुझसे हठ न करो । तुम मेरे लिये आचार्य से भी बढ़ कर पूजनीया हो ; इस विचार को हृदय से निकाल दो, और प्रसन्नचित्त से मुझे स्वर्ग जाने के लिये बिदा दो । मेरा यह कठोर कर्त्तव्य से परिपूर्ण क्षुद्र-जीवन स्वर्ग की एक अति आवश्यक और पवित्र साधना के लिये उत्सर्गित है, और वह साधना ही

मेरे इस देश में आने का कारण, और दृढ़ संकल्पपूर्ण इस दीर्घ-प्रवास, कठोर ब्रह्मचर्य और असह्य क्लेशों का मर्म है। मुझे आशीर्वाद दो बहिन ! कि स्वर्ग में पहुँच कर मैं उस साधना की पूर्ति और उसका उद्यापन करके जीवन को सफल और धन्य बना सकूँ।”

“सो मुझे ज्ञात है कच ! कि तुम यहाँ किस लिये आए थे” देवयानी ने कहा, “परन्तु क्या वह इतनी श्लाघा की समिथी है, जितनी मैं तुम्हें प्रदान कर रही हूँ ? सरलता और सत्यता के आवरण में घृणित चौर्यवृत्ति को परिवेष्टित किये हुए तुम देवचर होकर हमारे पास से दुर्लभ-मृतसंजीविनी-विद्या आहरण करने आए थे, और इतने दिनों की क्लृप्ता और दैवानुग्रह से उसे प्राप्त कर तुम आज सब कृतज्ञता और इस चिरकालीन-व्यापी-सुख-स्मृति को छोड़कर स्वर्ग को जा रहे हो।”

व्यथित-हृदय से कच ने कहा—“बहिन ! देवयानी !! अब तक ऐसे स्नेह की धारा से हृदय को परिपुष्ट करके अब आज जाने के समय उस पर ऐसे निष्ठुर आघात न करो। काय-मनो-वाक्य द्वारा इतने दिनों तक तुम्हारी सेवा-परिचर्या और हित-साधन करके मैंने तुमसे कोई पुरस्कार प्राप्त किया हो, और जिसकी मैंने तुमसे कभी याचना न की हो, तो उसके लिये तुम मुझे इस प्रकार चार और क्लृप्ता आदि कह कर गाली दोगी ?”

“तच्छुण अतिथि !” देवयानी ने कहा, “प्राणभय से परोपकार का विचार करके वृद्धऋषि ने तुम्हें यदि मृतसंजीविनी-विद्या अर्पण कर दी, तो स्वार्थ-सिद्धि के लिये व्यर्थ क्यों उसे पुरस्कार संज्ञा देकर मुझे भुलाने की चेष्टा करते हो ? तुम्हारा यह प्रयास

अभिसम्पात् और स्वर्ग-गमन

५५

व्यर्थ है, मैं तुम्हारे इस भुलाने में आऊँगी नहीं। तुम स्वर्ग जा रहे हो; जाओ, अब मैं तुमसे कुछ न कहूँगी। परन्तु स्मरण रखना कच ! इसका परिणाम तुम्हारे लिये अच्छा और सुफल न होगा”।

कच ने कहा—“ तो क्या होगा देवयानी ?”

देवयानी ने उत्तर दिया—“ तुम्हारा यह सब प्रयास निष्फल होगा कच ! मेरे स्वयं प्रार्थना करने पर भी जब तुम धर्म और काम की इच्छा से मुझे स्वीकार और अंगीकार न करके, मेरी प्रार्थना को ठुकरा कर स्वर्ग जा रहे हो, उस अमूल्य निधि को, तो तुम, जिसके लिये तुम पेसा कर रहे हो, भोग न कर पाओगे। मैं तुम्हें शाप देती हूँ कि मृत-संजीवनी-विद्या तुम्हें सिद्ध न होगी, उसके द्वारा तुम स्वयं किसी का कोई उपकार न कर सकोगे।”

दुखी होकर कच ने कहा—“ कुमारी ! गुरुकन्या समझ कर धर्म की दृष्टि से ही मैंने तुम्हारी प्रार्थना स्वीकार नहीं की, तुम्हारे साथ विवाह करना उचित नहीं समझा। इस पर भी यदि तुमने मुझे शाप दिया, तो तुम्हारी इच्छा। परन्तु देवयानी। इससे मेरी कुछ हानि न होगी। मुझे मतलब है स्वर्ग और स्वर्गवासियों के कार्य से; विद्या की सिद्धि से नहीं। विद्या भले ही मुझे सिद्ध न हो, और मैं भले ही स्वयं उसके द्वारा देवताओं का हित न कर सकूँ; मैं जाकर उसे और-और देवताओं को सिखला दूँगा; उन्हें तो वह सिद्ध होगी, और वे तो उसके द्वारा देश का और देशवासियों का हित कर सकेंगे। बस इसी में मेरी साधना सफल हो जायगी। तुमने धर्माधर्म का विचार त्याग कर बिना सोचे समझे मुझे जो शाप दिया है, उसका प्रतिफल यही है कि, तुम्हारी इच्छा भी कभी पूर्ण न होगी। मैं तुम्हें शाप देता हूँ कि; विप्रवंश में उत्पन्न कोई भी ब्राह्मण या ऋषिकुमार तुम्हारा पति न होगा। तुम विप्रवर को वरण न कर सकोगी।”

कच का शाप सुनकर देवयानी स्तम्भित होकर भौचकी सी खड़ी रह गई। उससे कोई उत्तर देते न बन पड़ा। कच भी फिर वहाँ पल भर न रुके, तुरन्त ही देवयानी के सामने से चल दिये। उसके उपरान्त कच को फिर किसी ने शुक्र-आश्रम अथवा दैत्यराज्य के किसी अन्य स्थान में नहीं देखा।

३

विषय-प्रवेश

प्रथम खण्ड दर्शन

ॐ नमो भगवते वासुदेवाय

ॐ नमो भगवते वासुदेवाय

(१)

शर्मिष्ठा

दैत्यराज वृषपर्वा युग के सत्र से बड़े दानव-नरेश, महाशक्ति-शाली, अति वीर्यवान, पराक्रमी और बलवान राजा थे। अपने बाहुबल और सैन्य-समुदाय की सहायता से उन्होंने समस्त भूमण्डल का विजय कर, त्रिलोकी में अपने राज्य की दुन्दुभी वजा दी थी। देवतालोक उस समय उनके नाम से भयभीत होकर थरथर काँपते थे। मृत-संजीवनी-विद्या के ज्ञाता महर्षि शुक्राचार्य को आचार्यपद पर वरण करके तो वे और भी दुर्जय, निर्भय और क्षमताशाली हो उठे थे; उन्हें अब मृत्यु-मरण का कोई भय नहीं रह गया था; क्योंकि मरे हुए दैत्यों को ब्रह्मर्षि शुक्राचार्य अपने मंत्र-बल से पुनर्जीवित कर लिया करते थे; इससे दैत्य लोग मृत्यु-भय विहीन होकर त्रिलोकी में विचर विचर कर शत्रुओं को परास्त कर महाराज वृषपर्वा का नाम विश्व-विख्यात और त्रिलोकी भर में दैत्यराज्य का विस्तार करने लगे थे। और दैत्यराज वृषपर्वा राजधानी के सिंहासन पर आसीन होकर विश्व-ब्रह्माण्ड के सामन्त नरेशों की भेंट और प्रणामाभिनन्दन स्वीकार किया करते, अपने दूत भेजते, और जो देश अभी जीते नहीं गए थे, उन्हें विजय करके आधीन करने के लिये सेनाएँ भेजा करते। त्रिलोक-विजयिनी-वाहिनी थी उनकी, और दिगन्त-व्यापिनी शक्ति! ऐश्वर्य का समुद्र था उनका, और अजेय क्षमता !! वे भुवनपति थे और त्रिलोकी भर में परिव्याप्त था राज्य उनका, वे विश्व के स्वामी थे;

अनन्त वायुमण्डल, विस्तृत भूभाग, अथाह जलराशि, पृथिवी-
आकाश-पाताल, स्वर्ग-मर्त्य—सभी लोकों में जिनका समान
शासन था। उनकी भूँड़ का एक बाल मुस्करा उठता, तो
त्रिलोकी को उसकी मर्याद-रक्षा के लिये अट्टहास करना पड़ता;
और भृकुटी के किसी बाल का बाँकापन देखकर विश्वब्रह्माण्ड
को उस कोप का दण्ड देखने के लिये श्वास रोककर खड़ा
रहना पड़ता था। ऐसे क्षमताशाली, वीर्यवान प्रतापी, तेजस्वी
दुर्द्धर्ष चक्रवर्ती सम्राट् थे दैत्यराज वृषपर्वा, विश्वब्रह्माण्ड में
जिनका अटल और निश्चल राज्य था, और जो थे अखिल भुवन
के ऐश्वर्यवान, समृद्धिशाली, शक्तिपूर्ण, त्रिलोकजयी, प्रतापवान,
निर्भय, अजेय विश्ववन्द्य शासक और स्वामी !!!

उनको एक परम रूपवती युवती कन्या थी, जिसका नाम
था शर्मिष्ठा। शर्मिष्ठा जैसी रूपवती थी, वैसी ही गुणवती। उसके
तेजोमय सौन्दर्य का विलास अति पवित्र और मनोरम था।
बाह्य सौन्दर्य के साथसाथ उसका पवित्र मनोमण्डल भी शुद्ध
और आनन्दमय भावों का लीला-निकेतन था। जितना सुन्दर,
जितना सुश्रीयुक्त, जितना सुडौल और आभापूर्ण उसका कलेवर
था, उतना ही शुद्ध, सरल, पवित्र, उदार, उच्च और महत्वपूर्ण
उसका हृदय, मन और प्राण था; पावन और पुनीत, स्वर्गीय
गुणों से परिपूर्ण उसका आत्मा था। वह दैत्यपुत्री के शरीर
में देवकन्या थी। देव-दुर्लभ उसका रूप था, और अलौकिक
उसकी गुणावली। अंगअंग से उसके सौन्दर्यरस टपका पड़ता
था। वह परमरूपलावण्यमयी षोडशवर्षीया युवती थी। उसके
कान्तिमय कलेवर के प्रत्येक परिमाण से पुराणप्रकाश की धारा
प्रवाहित होती थी। नवविकसित कली की भाँति उसके अंग
प्रत्यंग से सुललित यौवन सुषमा और तरुणार्द्र झलकती थी। वह

पवित्रता की प्रतिमा थी, और थी शान्ति की सरिता और तेज की धारा ; सौन्दर्य की मूर्ति और सरलता एवं सुपमा का आगार । उसकी नवस्फुट तरुणाई और उमंगपूर्ण यौवन में ऐसे पुनीतभाव की आकर्षणी शक्ति थी कि, उसके दर्शन होने पर हृदय में पवित्रभावों का उद्रेक होकर मन उसकी ओर खिंच सा जाता । वह नन्दन-कानन में विचरण और परिश्रम करने वाली देवबालाओं के समान सुन्दरी और रूपलावण्यमयी थी ; उसका मुखमण्डल अति प्रोज्वल, पुनीतभाव का प्रदर्शक और कान्तिपूर्ण था, और उस पर बिखरी हुई कलित-कुन्तल-केशराशि गुलाब की नवविकसित कली के मधुमय रस को पान करने के लिये मँडराती हुई श्यामल भ्रमर-मण्डली की भाँति शोभा देती थी । ज्योत्सना की उज्ज्वल घटा के समान वह अपने अनिन्य सुन्दर मुखानन को मन्दहास से सदा आलोकित रखती थी । पारिजात के सजीवपुंज की भाँति मनोरम सौन्दर्य पर पुष्पों की वर्षा करने वाली उसकी मुखश्री थी ; प्यार और प्रेम की सरल एवं सरस पवित्रतापूर्ण धारा सी वहाने वाले थे उसके कर्णायत कमल-लोचन युगल ; गुलाबसदृश कोमल अधर-पल्लव, और थी उसकी उमंगपूर्ण, सुडौल, सुश्रीयुक्त एवं सुसम्पन्न पवित्र आभापूर्ण देहयष्टि । भारतीय सती-मण्डल आज भी उस महामयी देवी की पुण्य-कीर्ति को आभा से आलोकित है । भारतीय-महिलाएँ भारत की निधि हैं, और उनका दृष्टान्त है शर्मिष्ठा । महर्षि कण्व ने भी तो शकुन्तला को पतिगृह को विदा करते समय—आशीर्वाद दिया था कि “ तू पति की आदरवती हूँ तो घर जाय । जैसे शर्मिष्ठा भई, नृप ययाति वर पाय ” ।

जब कुमारी शर्मिष्ठा के शोभामय प्रोज्वल शरीर पर यौवन का प्रथम प्रभात अपनी समस्त सुपमा के साथ उदय होकर

विकीर्ण हुआ, तब महाराज वृषपर्वा के हृदय में भी शील-शोभामयी दुहिता के योग्य वर जुटाने के लिये विचार उत्पन्न हुआ। कुमारो शर्मिष्ठा असाधारण सौन्दर्यमयी थी, उस समय उसके समान रूप-लावण्यमयी रूपवती तरुणी त्रिभुवन में दूसरी नहीं थी; देवयानो भी नहीं।

ऐसी श्रोमयी, शीलमयी, सौन्दर्यमयी, और गुणमयी अलौकिक सुश्रीसम्पन्न रूपवती कन्या के लिये उसी के अनुरूप उपयुक्त सुभग वर मिलना कोई सरल एवं सहज कार्य न था। महाराज वृषपर्वा ने त्रिभुवन में खोज कराई; देवलोक, गन्धर्वलोक, नागलोक, नरलोक सब कहीं घटक भेजे, परन्तु शर्मिष्ठा के उपयुक्त पात्र न मिला, जिसके हाथों राजा अपनी प्राणप्यारी रूपगुण-सम्पन्ना स्नेहमयी तनया को अर्पण कर कन्यादाय से मुक्त होते। राजा को विषम-चिन्ता आ उत्पन्न हुई यह देख कर। जितना ही दुहिता का यौवन-वन रूपके वसन्त-स्पर्श से विकसित होता जाता था, महाराज वृषपर्वा की चिन्ता भी उतनी ही परिवर्द्धित होती जाती थी। उसके अन्त होने का शीघ्रही कोई उपाय या लक्षण नहीं था। इसी समय एक अपूर्व घटना घटित हुई; जिसने महाराज वृषपर्वा की समस्त आशाओं पर पानी फेर दिया, अथवा उनकी आशा को स्वतः ही कार्यरूप में परिणत होने का अवसर दिया।

(२)

शर्मिष्ठा और देवयानी

कलह

स्वर्ग पहुँच कर कच ने मृतसंजीवनी-मंत्र कितने ही देवताओं को सिखा दिया, जिससे देव-समुदाय मृत्यु-भय-विहीन, अत्यन्त बलवान होकर दैत्यों पर आक्रमण करने का विचार करने लगे। इन्द्र देव-सेनापति को वाहिनी तयार रखने का आदेश देकर उचित अवसर की प्रतीक्षा करने लगे।

इधर कच के चले जाने से देवयानी अति विषम हो उठी; कच के शाप ने उसके हृदय में एक प्रकार की भय-मिश्रित-आशंका और निराशा उत्पन्न कर दी थी, जिसे विचार कर देवयानी कभी कभी किसी अज्ञात आशंका के भय से विह्वल होकर आकुल हो उठती, और कभी कभी रो भी पड़ती। वह अपने अपमान से आप ही खीझ कर भावी अनिष्ट का विचार करके भीतर ही भीतर दग्ध होती रहती; उसका चित्त सदा उद्विग्न और उत्कट रहता। मौनानुष्णान करने के सिवा उसे अब दूसरी गति नहीं थी। धैर्य का कोई उपाय नहीं था।

दिन पर दिन बीतते गए, परन्तु देवयानी के हृदय से कच के अभिसम्पात की बात दूर नहीं हुई, वह ज्यों की त्यों बनी रही। पहले की भाँति देवयानी गोपस्त्रियाँ, पिता की सेवा, आश्रम की देखरेख, अतिथि-अभ्यागतों का स्वागत-सत्कार, आश्रम-वृत्त-लताओं में जल-सिंचन, गो-दुहन, सखियों से वार्त्तालाप, पिता से उपदेश-श्रवण, राजगृह में गमनागमन, लिखना-पढ़ना विद्याभ्ययन, शिल्पकारी आदि सभी कार्य करती,

य०—५

परन्तु सब उन्मनी होकर । अब उन सब में उसकी उतनी आसक्ति, खिंचाव, उत्साह और तत्परता नहीं रह गई थी । अब केवल कच द्वारा किया गया अपना अपमान और अभिसम्पात ही उसके मन को सब से अधिक अपनी ओर आकर्षित और उद्विग्न किये हुए था । कभी कभी तो उसकी वह उद्विग्नता और उत्तेजना अत्यधिक बढ़ जाती, वह प्रमत्त सी हो उठती ।

एक दिन देवयानी बहुत उत्प्रेरित हो उठी ; किसी कार्य के करने में उसका जी न लगा । एक स्थान पर उससे बैठा भी नहीं रहा गया । कभी गोशाला में जाती, कभी अतिथि-निवास में, कभी आश्रम-द्वार पर और कभी शयन-कुटीर में । कभी कोई पुस्तक उठा कर पढ़ने लगती और फिर तुरन्त ही उसे बन्द कर मन ही मन बड़बड़ाने लगती । कभी कुछ गाने लगती, तो फिर तुरन्त ही क्षोभ और रोष से अधीर हो उठती । चित्त बहलाने का उस दिन उसने बहुत प्रयत्न किया, परन्तु उसे उसमें सफलता मिली नहीं । निदान वह उठ कर राज-भवन को चल दी । वहाँ जाकर उसने देखा, राजपुत्री शर्मिष्ठा अपनी अन्यान्य सहेलियों को साथ लेकर बाटिका-भ्रमण को जा रही है । मन-बहलाव का उसने यह उपयुक्त साधन समझा ; वह भी उनके साथ बाटिका को चल दी । उसको उन्मत्त सी देखकर शर्मिष्ठा तथा अन्यान्य सखियों ने उसके क्लेश का कारण पूछा भी, परन्तु उसने उन्हें कोई उत्तर नहीं दिया । चुपचाप उनके साथ बाटिका को चल दी ।

प्रातःकाल आठ बजे का समय था, ग्रीष्मऋतु थी । वनश्री अपूर्व शोभा धारण किये हुए थी । बाटिका में आम्र, मकुल, कटहल, मौलश्री, अनार आदि विविध प्रकार के फल-वृक्ष, और गुलाब, केतकी, जुही, चमेली, बेला, नरगिश, मोतिया,

शर्मिष्ठा और देवयानी

६७

हरशृङ्गार आदि नाना भाँति के पुष्पवृत्त लगे हुए थे, जिनसे भीनी भीनी सुगन्ध निकल कर मन को मोहित कर रही थी, और अलिकुल जिन पर मत्त होकर गुँजार कर रहा था। बाटिका के ठीक मध्यभाग में एक सुन्दर और सुशीतल निर्मल जल का जलाशय था, जिसमें राजपुरी की रमणियाँ और राजकुमारी शर्मिष्ठा अपनी सखी देवयानी आदि के साथ बहुधा जलकेलि किया करती थीं। यहाँ यह कह देना अत्युक्त न होगा कि, अन्यान्य सखियों की अपेक्षा राजकुमारी शर्मिष्ठा और आचार्य-तनया देवयानी में विशेष सौहार्द्र था, दोनों सख्यभाव में आवद्ध माने एक मन, दो प्राण, अथवा भिन्न भिन्न शरीर होते हुए भी अभिन्न हृदया थीं।

बाटिका में पहुँच कर सब कुमारियाँ उस पद्मरागपूरित अति रमणीक सरसि के पुलिन-पथपर भ्रमण करती हुई बाटिका की शोभा निहारने लगीं; और परस्पर वार्त्तालाप करती हुई बाटिका-भ्रमण का आनन्दानुभव करने लगीं।

शर्मिष्ठा ने कहा—“सखि ! आज इस समय इस मधुर बेला में प्रकृति का यह परम पवित्र सौन्दर्य कितना अनुपम जान पड़ता है।”

पुष्पलता ने कहा—“सचमुच सखी ! आज वन की अपूर्व शोभा है ; उसे देख कर हृदय में आनन्द की हिलोर उठने लगती है ; और मन आनन्द से नाच उठता है।”

शर्मिष्ठा—जनरवपूर्ण नगर से यहाँ आने पर हृदय को एक अनुपम शान्ति मिलती है ; साँसारिक वासनाएँ एकदम भूल सी जाती हैं। अहा ! बाटिका की इस वनश्री को देखकर मेरा मन आनन्द से ओतप्रोत होकर परिमृत्त हो जाता है। प्रकृति की

लीला विचित्र है। देखो न, खिले हुए पुष्प अपनी आनन्ददायिनी मनोमुग्धकारी सौरभ चहुँओर फैला रहे हैं, और कलियाँ प्रसन्न हो मुस्करा रही हैं, जिन पर प्रेमी-भ्रमर मधुर गुँजार करते हुए उनका रस ले लेकर कैसा आनन्द-राग गा रहे हैं, मानो प्रकृति का सुखद सन्देश सुना रहे हैं।

जया ने कहा—“और जलाशय में क्रीड़ा करती हुई इन सुन्दर मछलियों का केलिकौतुक और पक्षियों का कलरव चित्त को कितना आनन्द दे रहा है। आन्तरिक आनन्द के मानों यह सजीव उदाहरण हैं।”

सखियों में इस प्रकार वार्त्तालाप हो रहा था, परन्तु देवयानी को आज यह सब कुछ अच्छा नहीं लग रहा था। प्रकृति की इस शोभा और सौन्दर्य की ओर उसका इतना भी ध्यान नहीं था; न सखियों का वार्त्तालाप सुनकर उसके हृदय में कोई उल्लास। उसने कहा—“अच्छा चलो, सखि शर्मिष्ठा! पहले चल कर पुष्करिणी-स्नान करें, फिर बाटिका में भ्रमण करेंगी।”

शर्मिष्ठा ने कहा—“ठीक है बहिन! चलो, मेरी भी यही इच्छा है, बेला हो रही है। और देर करने से ताप बढ़ जाने पर फिर स्नान ठीक न होगा।”

सब सखियाँ पुष्करिणी-तट पर वृक्ष उतार कर, नग्न हो जलाशय में उतर कर जल-विहार करने लगीं; और परस्पर एक दूसरी पर जल छिटकातीं, गोता लगातीं, तैरतीं, बड़ी देर तक जल-क्रीड़ा करती रहीं।

उधर देवराज इन्द्र ने दैत्यों से बदला लेने का यह एक उचित अवसर समझ और उनकी कुमारियों में पारस्परिक कलह-विवाद खड़ा कर आनन्द और मनोरंजन का एक अपूर्व सुयोग देख कर पवनदेव को बुलाकर बड़े वेग से, प्रभंजन गति से बहकर आँधी

पानी साथ लेकर कन्याओं को जल-क्रीड़ा में बाधा डालने का आदेश दिया। देवराज का आदेश पाकर पवनदेव ने प्रभंजन गति से जाकर सब कुमारियों के वस्त्र उड़ा ले जाकर दूर वाटिका-सीमा पर तितर-बितर कर दिये, और फिर आँधी पानी लाकर मेंह बरसाना आरम्भ कर दिया।

प्रकृति का ऐसा परिवर्तित हुआ रूप देखकर पानी और शीत के कारण सब कुमारिकाएँ जल से निकल वस्त्र पहनने के लिये व्यग्रता से किनारे पर आईं। परन्तु वस्त्रों का जलाशय-तट पर न देख इधर उधर हँढ़ने लगीं। उद्यान-सीमा पर वस्त्रों को पड़ा देखकर हड़बड़ाकर उधर दौड़ीं, और जिसके हाथ जो वस्त्र पड़ा, उठाकर पहन लिया। इस हड़बड़ी में राजकुमारी शर्मिष्ठा ने भूल से उठा कर गुरुकन्या देवयानी की साड़ी पहन ली। इसी बात पर देवयानी और शर्मिष्ठा में वाद-विवाद उठ खड़ा हुआ। इन्द्र की इच्छा पूर्ण हुई।

शर्मिष्ठा को अपनी साड़ी पहने हुए देखकर देवयानी ने क्रुद्ध होकर उससे कहा—“शर्मिष्ठा! यह क्या? तुमने मेरी साड़ी क्यों पहन ली? तू मेरे पिता के शिष्य को कन्या है। शिष्य-पुत्री होकर तूने मुझ आचार्य-दुहिता को साड़ी पहन कर सदाचार और धर्म की रक्षा नहीं की। इससे तेरा भला न होगा।”

सुनकर शर्मिष्ठा ने उत्तर दिया—“गुरुकन्ये! भूल से यदि मैंने तुम्हारी साड़ी पहन ली, तो इसमें धर्म की क्या हानि हुई? इससे मर्यादा की सीमा क्यों उलंघन हागई? व्यर्थ गाली क्यों देती हो बहिन! लो मैं तुम्हारी साड़ी उतार देती हूँ, तुम इसे पहन लो।”

देवयानी ने तनिक तीव्र स्वर में कहा—“दैत्यपुत्री तू, और मैं विप्रकन्या; तेरी पहनी हुई साड़ी अब मैं पहनूँगी? तुम्ह

दैत्यपुत्री को तो मुझ ब्राह्मण-कुमारी के वस्त्र छूने तक का अधिकार नहीं है। काक का जूठा कहीं हंस भी खा सकता है ? शूद्र ! यह तूने अच्छा नहीं किया ।”

सुनकर शर्मिष्ठा को भी तनिक आवेश आगया। स्वर को ऊँचा करके उसने कहा—“देवयानी ! तनिक समझ कर बात करो, आवेश में आकर पागल न बन जाओ। अपनी मर्यादा और पद का ध्यान रख कर ही जो कहना हो, कहो ; भिक्षुक-पुत्री होकर अधिक स्पृद्धा न करो।

देवयानी ने रोष में आकर कहा—“भिक्षुक-पुत्री हूँ मैं ? मेरे पिता भिखमंगे हैं ? वे, जिन्होंने तपोबल से जगत को सृष्टि की है, जो ब्रह्मरूप वेद के जानने वाले हैं, और सब लोकपाल, दिक्पाल, देवगण, और स्वयं विश्वात्मा विश्वपति श्रीनिवास जिनकी बन्दना करते हैं। मेरे पिता वेही परम-पवित्र भृगुवंशी आचार्य शुक भिक्षुक हैं ? किसके ? भला बताओ तो शूद्र-पुत्री !

“हमारे ” शर्मिष्ठा ने कहा—“हमारे ! जूठा खाने वाले काक के समान क्या तेरे पिता हमारे द्वार पर अन्न के लिये हाथ पसारे नहीं खड़े रहते ? मेरे पिता बैठे हों ; खड़े हों, लेटे हों, चाहे कुछ कर रहे हों ; तेरे पिता बन्दीजनों की भाँति विनय पूर्वक सदा उनकी बन्दना किया करते हैं। उनका गुण गाया करते हैं। तू माँगने वाले, स्तुति करने वाले, लेने वाले की कन्या है, और मैं स्तुति सुनने वाले, देने वाले, और दान करने वाले राजा की पुत्री राजकुमारी हूँ। तू मेरा बिगाड़ ही क्या सकती है ? साड़ी पहन ली तो तू मेरा करही क्या सकती है ?”

अन्यान्य सखियों ने बहुत चाहा कि, यह विवाद बन्द हो, परन्तु देवयानी उस समय इतने रोष में आई हुई थी कि, किसी प्रकार मानती ही नहीं थी। निदान भगड़ा शान्त न होते देख

शर्मिष्ठा और देवयानी

७१

कर अन्यान्य सखियाँ तो अपने अपने घर चली गईं, और देवयानी शर्मिष्ठा भगड़ा करती ही रह गई। शर्मिष्ठा की बात सुनकर देवयानी ने कहा—“ शर्मिष्ठा ! तेरी यह स्पर्द्धा ! तू मुझे भिक्षुक-कन्या कह कर पुकारे, और मेरे पिता को चरण वन्दीजन और भिक्षुक कह कर गाली दे !! मेरे पिता के चरण चूमकर ही तो तेरे पिता इतने बड़े हुए हैं। भला बता तो ; यदि दया करके मेरे पिता तेरे इस राज्य में न आते, तो आज तेरा यह राज्य और देना कहाँ होता ? देवताओं के चरणतले दब कर तेरा राज्य कभी का नष्ट होकर तेरा यह दान करने का सब अभिमान चूरचूर हो गया होता। और तुम दोनों पिता-पुत्री इस समय घरघर की भीख आप माँग रहे होते। महर्षि शुक्राचार्य के अनुग्रह से ही तो तुम्हारा यह राज्य बना हुआ है।

शर्मिष्ठा ने कहा—“ और देवपुरी से निकाले जाने पर तुम्हारे पिता ने जिस समय मेरे पिता के सामने आकर गिड़गिड़ा कर हमारे गुरु-पद पाने की याचना की थी ; यदि उसी समय मेरे पिता कृपा कर उन्हें आश्रय न दे, फटकार बतलाकर दुतकार देते, तो तेरा यह गुरुकन्यापन आज कहाँ होता ? कहाँ की धूल फाँक रहा होता ? किसके चरण चूम रहा होता ? किसका दासत्व कर रहा होता ?”

देवयानी अधिक न सह सकी, क्रोध से उन्मत्त हो वह शर्मिष्ठा को मारने झपटी। परन्तु उसके आक्रमण करने से पूर्व ही शर्मिष्ठा सम्मल गई ; और देवयानी के आगे बढ़ते ही उसने उसे ऐसा धक्का दिया कि देवयानी लुढ़क कर दूर जा गिरी। पवनदेव ने, जो यह सब देख रहे थे, देवयानी के गिरते ही उसे उड़ाकर उद्यान-पार सीमास्थ एक अन्धकूप में डाल दिया। शर्मिष्ठा देवयानी को कुँए में गिरी देखकर घर लौट गई।

(३)

दर्शन

जिन दिनों दैत्यराज वृषपर्वा आचार्य शुक को गुरुपद पर वरण कर निर्भय अपने राज्य का संचालन कर रहे थे, उन्हीं दिनों पृथ्वी के दूसरे भाग में दत्त प्रजापति की अदिति नाम्नी कन्या के वंशज राजा नहुष के द्वितीय पुत्र महाराज ययाति अपने प्रबल प्रताप से अपने राज्य का शासन कर रहे थे। महाराज ययाति अद्वितीय वीर थे ; परम न्यायी और प्रजावत्सल शासक थे, और धर्म के पालन में सदा रत रहते थे। शक्ति, उत्साह, सौन्दर्य, कान्ति, यश, पराक्रम और वीरता में वे सर्वश्रेष्ठ क्षत्रिय नरेश थे। समदृष्टि, शान्ति, प्रेम, उदारता, पेश्वर्य और सम्पूर्णता आदि पेश्वर्य की महाविभूतियों से परिपूर्ण थे ? परम न्यायी, निराभिमानी, सद्गुणी, धर्मपरायण एवं विनयी थे, सहनशीलता और क्षमा उनमें कूटकूट कर भरी थी, महादानी और देवगुरु बृहस्पति के समान बुद्धिमान और ज्ञानवान थे। उन्होंने कितने ही यज्ञ किये थे, और अनेक देशों को जीत कर सार्वभौम-सम्राट् की पदवी प्राप्त की थी। अति कुशलता पूर्वक राज्य का प्रबन्ध और पुत्र के समान प्रजा का पालन करते थे। उनके प्रोज्वल प्रताप की ऐसी महिमा थी कि, उनके शासनान्तर्गत समस्त भूमि स्वर्ग के समान शान्तिमयी, ऋषिलोक के समान तपोमयी और देवलोक के समान पेश्वर्यमयी हो रही थी। प्रजा धनधान्यपूर्ण होकर धर्म का पालन और लोक-व्यवहार करती थी। पुरुष सच्चरित्र और स्त्रियाँ विदुषी, पतिव्रता थीं। पाप

अधर्म, और दुर्व्यसन का राज्य में लेशमात्र नहीं था। सिद्धि और समृद्धि उनके राज्य की दासी और चिरनिवासिनी हो रही थीं।

आखेट करना त्रिव्यनरेश का धर्म और राज्य-कार्य का एक अंग माना जाता है। माँस-भोजन की लालसा से पशुओं का मारना धर्मशास्त्र में निषेध है, परन्तु पशुवध की व्यवस्था को जानकर आवश्यकता के अनुसार वन में जाकर पवित्र पशुओं का आखेट करना—यही शास्त्र की आज्ञा बताई जाती है। महाराज ययाति उसी व्यवस्था और आज्ञा के अनुसार शास्त्र-विहित आखेट करने के लिये आवश्यकता होने पर वन में जाया करते थे। एकवार वसन्तोत्सव आया। राजा को उस समय पवित्र पशुओं के आखेट की आवश्यकता हुई। अपना धनुष ले, तरकस बाँध, ढाल तलवार डाल, एक शीघ्रगामी घोड़े पर चढ़कर कुछ संगी-साथियों को लेकर महाराज ययाति ने आखेट के लिये वन का प्रस्थान किया।

वन में पहुँच कर जिसे पवित्र पशु समझते, महाराज उसीके पीछे घोड़ा दौड़ाते, परन्तु उस दिन ऐसा हुआ कि, बहुत प्रयत्न करने पर भी कोई आखेट हाथ न आया। जिसके पीछे घोड़ा डालते; वही थोड़ी दूर सामने भाग कर वन में किसी झाड़ी या लता के पीछे छिप अदृश्य हो जाता। सबैरे प्रातः काल से मध्याह्न और मध्याह्न से तृतीय-प्रहर आ पहुँचा, राजा और घोड़ा दोनों ही शिथिल हो चुका तृष्णा से अति व्याकुल हो उठे, संगी-साथी भी भटक कर कहीं के कहीं रह गये। राजा घबड़ा उठे, और घोड़े पर चढ़े-चढ़े इधर-उधर पानी की खोज में फिरने लगे। एक स्थान से थोड़ी दूर पर पर्वत-उपत्यका के पार उन्हें

कुछ विशाल-भवनों के शिखर दिखलाई दिये, राजा ने उसे कोई नगर समझा, उनकी जान में जान आई ।

यही दैत्यराज वृषपर्वा की राजधानी थी, जिसके भवन-शिखर महाराज ययाति को दिखलाई दिये थे, उन्होंने उधर ही को अपना घोड़ा डाल दिया, और वहाँ पानी मिलने की आशा से चलते ही चले गये । राजधानी के समीप पहुँच कर राजा ने देखा, सुन्दर नगर सा प्रतीत होता है, तीन ओर ऊँची दीवार (चार दीवारी) और एक ओर समुद्र था । समुद्र-तट पर बसा हुआ वह सुन्दर नगर बड़ा भव्य सा जान पड़ता था, दीवारों में प्रवेश द्वार थे; जिन पर विकट भूधराकार शरीर वाले प्रहरी पहरा दे रहे थे । अट्टालिका, खाई, झरोखे फाटक आदि सभी उस नगर की शोभा बढ़ा रहे थे । ऊँचे ऊँचे भवन थे, जिनके शिखर स्वर्ण, चाँदी, ताम्र और पीतल के थे, वे ही राजा को दूर से दिखलाई दिये थे । नगर की सीमा पर एक उपवन था, उसी से सटा हुआ राज-प्रासाद और पुर-बाटिका थी, जिसमें भ्रमण करने के लिये राज-अन्तःपुर की रमणियाँ आया करती थीं, और जहाँ अभी अभी कुछ कालपूर्व देवयानी और शर्मिष्ठा में झगड़ा हुआ था । पुर-बाटिका के बाहर ही लता वृक्षादि से घिरे उस उपवन में बाटिका की सीमा पर वह अन्ध कूप था, जिसमें पवनदेव देवयानी को उड़ा कर डाल गये थे, और जो अब वहाँ ही पड़ी सहायता के लिये पुकार रही थी ।

देवयानी को कुपँ में पड़ेपड़े सारा दिन व्यतीत हो गया । उस समय नील-नभेमण्डल के प्राङ्गण में सन्ध्या-सुन्दरी अपनी समस्त शोभा के साथ विहार कर रही थी, दिन की प्रचण्ड ज्वाला शान्त हो चुकी थी, और शीतल, मन्द पवन बहने लगा था, जिसके स्पर्श से प्रकृति प्रफुल्लित हो रही थी, ठीक ऐसे समय

में महाराज ययाति अपने साथी संगियों से बिछुड़ कर थके माँदे घोड़े पर चढ़े पसीने से आर्द्र दैत्यराजधानी के उपकण्ठस्थ उस उपवन में पहुँचे, और दूर ही से उस अन्धकूप को जलपूर्ण कूप समझ उसकी ओर बढ़े। कुँए के पास पहुँच कर घोड़े से उतर कर महाराज ने कुँए पर चढ़ने के लिये ज्योंही उसकी सीढ़ी पर पैर रखा कि, कुँए के भीतर से आवाज़ आई—“रक्षा करो, कोई यहाँ हो, तो मेरी रक्षा करो।”

राजा ठिठक कर वहाँ खड़े हो गए, और फिर आवाज़ के आने की प्रतीक्षा करने लगे। दो क्षण उपरान्त ही देवयानी ने फिर पुकारा—“मैं यहाँ कूँए में पड़ी हुई मरणप्रायः हो रही हूँ; कोई मुझे इससे निकाल कर मेरी प्राण-रक्षा करो।”

राजा का कुतूहल कुछ कम हुआ। उन्होंने सुना, आवाज़ कुँए के भीतर से ही आ रही है। कोई स्त्री है जो किसी प्रकार इसमें गिर गई है, और न निकल सकने के कारण निकालने के लिये सहायता के लिये पुकार रही है। वहाँ खड़े-खड़े उन्होंने कहा—“कुँए में पड़ी तुम कौन हो रमणी? कोई भय न करो, मैं आ पहुँचा हूँ, अभी तुम्हें कुँए से निकालता हूँ।”

कहकर वे कुँए पर चढ़े। अब जलपीना तो वे भूल गए, और जिस प्रकार भी हाँ देवयानी को कुँए से बाहर निकालने के उपाय में लगे। कुँए पर चढ़ कर उन्होंने कुँए में झाँका, तो देखा, कुआँ जलरहित है, और देवबाला सी एक अनन्य सुन्दरी, दिव्य सौन्दर्यमयी रमणी नशावस्था में उसमें पड़ी हुई कराह रही है। रमणी युवती तरुणी है, और रूप उसका इतना सुन्दर है कि जा कोई देखे, वही मोहित हो जावे। राजा ने अचकचा कर मधुर स्वर में देवयानी को सम्बोधन करके कहा—“सुन्दरी! डरो नहीं। मैं अभी तुमको कुँए से बाहर निकालता हूँ। तुम

नश्र हो; लो, पहले मेरा यह दुपट्टा पहन लो, तब तुम्हें निकालूँगा।”

राजा ने अपना दुपट्टा कंधे से उतार कर कुएँ में डाल दिया, और जब देवयानी उसे लपेट चुकी, तब अपने घोड़े की बागडोर कुएँ में लटका कर उन्होंने कहा—“लो, इसे पकड़ लो, मैं तुम्हें बाहर खींच लूँगा; ‘परन्तु साधवान’ ढोड़ न देना, नहीं तो फिर कुएँ में गिर पड़ोगी, और तुम्हें चोट लग जायगी।”

देवयानी ने खूब कसकर दृढ़ करों से रस्सी पकड़ ली, महाराज ययाति ने उसे बाहर खींच लिया। दोनों दोनों का देख कर स्तम्भित हो गए।

राजा ने देखा—देवयानी की अवस्था पन्द्रह सोलह वर्ष की है। ठीक चन्द्रमा के समान सुन्दर मुख है, अंग अंग में स्फूर्ति भरी हुई है, नेत्रों में तृष्णा है। कैसा सुन्दर रूप है उसका, मानों स्वर्ग की शोभा शरीर धारण करके सामने खड़ी हुई है। अपूर्व रूप लावण्य है, सौन्दर्य में शशि की सुहावनी कटा है, अरुण श्वेत कपोलों पर दिव्य लालो है, अधरों पर मीठी मुस्कान के स्थान में विषाद की रेखा है; शीतल समीर के साथ क्रीड़ा करते हुए पीठ पर बिखरे हुए कलित कुन्तल केश उसके सौन्दर्य को और भी बढ़ा रहे हैं। मधुर मुखमण्डल है और समस्त शरीर से सौन्दर्य का अभापूर्ण सौरभ निकलकर देह को कान्तिमय और देदीप्यमान कर रहा है। राजा मुग्ध हो गये, और चुपचाप खड़े खड़े देवयानी की रूपमाधुरी को निहारने लगे। बड़ी देर में जब प्रकृतिस्थ हुए तो पूछा—“सुन्दरी! तुम कौन हो? देववाला सी सुन्दर तुम्हारी रूपश्री है, और सुडौल सुश्रीवान एवं सुसम्पन्न देहयष्टि है। प्रेम और सौन्दर्य की साक्षात् प्रतिमा! तुम कौन हो? कोई देवकन्या, नागकन्या, या गन्धर्वकन्या हो? स्वर्ग

की शरीर-धारिणी शोभा तो नहीं हो ? किसकी कन्या हो ? कौन महाभाग तुम्हारा स्वामी है ? कहाँ से इस पुरी में आई हो ? यह नगर ही कौन है, किस देश में है ? सुन्दरी ! तुम चिन्तित सी क्यों हो ? कैसे इस अन्धकूप में गिर गई थीं ?

कुएँ के बाहर निकलने के उपरान्त से देवयानी एकवार राजा की ओर देखकर अब तक नतमस्तक किये खड़ी थी। अब सिर उठा कर एकवार सलज्जभाव और अपूर्व अनुराग भरी दृष्टि से राजा की ओर देखकर, और एकवार चहुँओर दृष्टिपात करके वीणा-विन्दित स्वर में उसने राजा से कहा—
“ इस दुखकी बात तुमसे क्या कहूँ प्राणरक्षक ! अद्भुत मृत-संजीवनी-विद्या जानने वाले ब्रह्मज्ञ महर्षि शुक्राचार्य की मैं पुत्री हूँ ; अभी कुमारी हूँ। मेरा नाम देवयानी है। यह दैत्यदेश है ; इसमें आने का फल ही मेरी यह दुर्गति है। इस राज्य के अधिपति दैत्यराज वृषपर्वा की सुन्दरी कुमारी शर्मिष्ठा ने मेरी यह दुर्दशा की है। वही मेरे वस्त्र पहन मुझे नशावस्था में ही इस अंधकूप में ढकेल राजपुरी को लौट गई है, पूर्व-मध्याह्न से पड़ी हुई इस कुएँ में मैं दुख और क्रोध से आर्त, भूख-प्यास से व्याकुल हो सहायता के लिये चिल्ला रही थी, तब कहीं अब इस गोधूलि बेला में आपने आकर इस कुएँ से मेरा उद्धार कर मेरी प्राणरक्षा की है। अभी पिता को मेरी इस दुर्गति की सूचना नहीं मिली है ; मिलने पर वे दानवराज से इसका यथोचित प्रतिकार कराए बिना न मानेंगे। ”

कह कर देवयानी ने राजा की ओर ऐसे ललित हावभाव, सलज्जदृष्टि, मधुर मुस्कान, अपूर्व कटाक्ष एवं अनुरागपूर्ण विभ्रम द्वारा देखकर दृष्टि नीची कर ली, जिससे प्रतीत होता था कि वह

भी राजा के ऊपर मुग्ध हुई है, और उनके हाथों अपना हृदय सौंप चुकी है।

तनिक देर चुप रहकर देवयानी ने फिर कहा—“मेरे भाग्य से ही आप इधर आ निकले। आप कौन हैं प्राणरक्षक ! आपका परिचय क्या है ? मैं किसके प्रति कृतज्ञ होऊँ ? आप चाहें जो भी हो, यह प्राण और शरीर आपके हुए।”

कहते ही दाँतों से जीभ काट कर अति लज्जा और त्रपा से मरी सी होकर देवयानी ने दृष्टि फिर नीचे कर ली। उसकी बात सुनकर महाराज ययाति को साहस हुआ, हृदय में आशा नृत्य कर उठी। बोले—“मैं नहुष-कुमार क्षत्रियपुत्र क्षत्रपति महाराज ययाति हूँ। मुझे प्रसन्नता है कि मैं आज तुम्हारा यह उपकार कर सका देवि ! भगवान ने मुझे इधर भेज दिया।

देवयानी ने कहा—“विश्व-विख्याति महाराज ययाति आपही हैं ! आपके बल-वीर्य, रूपमाधुरी, सुख-वैभव के विषय में सुना तो बहुत था, आज आपके दर्शन भी कर लिये। आपका रूप अति मनोहर और हृदय को आकर्षण करने वाला है। मैं आपकी दया से बिना मोल ही आपके हाथ बिक चुकी हूँ।”

राजा का साहस और भी बढ़ा, कहा—“देवि ! इसमें सन्देह नहीं कि, जब मेरा यह मन तुम्हारी ओर चलायमान हुआ है, तब मैं तुम्हारे प्रेम का पात्र बनने के योग्य ही हूँ। तुम्हारी इस सलज्ज दृष्टि और रूपमाधुरी ने, तुम्हारी इस दिव्य शोभा ने मेरे मनको विजय कर लिया है। देवि ! क्या तुम सम्राट् ययाति के हृदय और अन्तःपुर को आलोकित करना स्वीकार करोगी ? तुम मेरी होगी ऋषिकन्ये ! मैं उत्तम कर्म करने वाला वीरनृपतियों में श्रेष्ठ क्षत्रिय महीपति हूँ। तुम्हारे योग्य हूँ।”

देवयानी ने दृष्टि ऊपर उठाकर राजा की ओर देखते हुए उत्तर दिया—“ वीरश्रेष्ठ पुरुषसिंह नरपुङ्गव ! मुझसी कौन स्त्री होगी, जिसका मन आप सरीखे स्वयं आप हुए ; उदार, सुन्दर, शृंगार-विभूषित गौरवर्ण, दिव्यकान्ति बदनमण्डल वाले, ताम्बूल-चर्चित अधरामृतधारी, प्रेम की विमल धारा बहाने वाले, सुठि, सुकुमार परिपुष्ट, कलेवर, विशाल हृदय युष्क नृपति को अपना पति न बनावे ? आप क्या साधारण पुरुष हैं राजन् ? आप कृपापूर्ण मनोहर मुस्कान से युक्त दीनार्तों की व्यथा दूर करने वाले प्यासे चातक के लिये स्वाति के जलस्वरूप श्रेष्ठ नृपति हैं । चकोर के लिये चन्द्रमा हैं । महाराज ! मैंने आपको देखते ही आपके महिमाय चरणों में अपना मन, प्राण और शरीर गुंथे हुए पारिजात पुष्प की भाँति निष्कावर कर दिया है । महाबाहो ! नशावस्था में कुँ में पड़ी हुई मुझ अवला को आपही ने लज्जा निवारणार्थ अपना वस्त्र दिया है ; और आपही ने मेरा पाणि-ग्रहण कर मुझे कुँ से बाहर निकाल कर मेरी प्राण-रक्षा की है । इसलिये आपही धर्म से मेरे…………”

देवयानी आगे कह न सकी ; वह लजा गई ; सिर नीचा कर लिया, और चरणनख से भूमि खुरचने लगी । राजा कुछ कहना ही चाहते थे कि, देवयानी को खोजती हुई उसकी परिचारिका अखिला वहाँ आई ; और दूर ही से एक पुरुष के पास खड़ी हुई देवयानी को देखकर उसने कहा—“ देवयानी ! तू यहाँ क्या कर रही है ? सवैरे से आश्रम ही नहीं गई । संध्या हो चुकी, और तू अभी यहीं है । आ चल, मुनि महाराज तेरी प्रतीक्षा कर रहे हैं । रसोई तयार है ।”

कहते कहते अखिला देवयानी के पास जा पहुँची । राजा यथाति उसे देखकर बिना जल पिये ही तृपित आत्मा और तृपित

हृदय को लेकर घोड़े पर चढ़ वहाँ से चल दिये । देवयानी व्यथित दृष्टि से जाते हुए नरेश की ओर देखती रह गई । जब महाराज ययाति दृष्टि-एथ से ओझल हो गये, तब देवयानी ने दृष्टि फिराई, और एक आह भर कर अखिला का ओर देखते हुए उसने उससे कहा—“अखिला ! आज शर्मिष्ठा ने मुझे गाली देकर और कुँएँ में ढकेल कर मुझे बड़ा दुख दिया है । तू जाकर पिताजी से कह दे, मैं इसका पूरा बदला लिये बिना न अब आश्रम को ही जाऊँगी, न इस नगर में चरण ही दूँगी ।”

(४)

शुक्राचार्य और देवयानी

उपदेश

अखिला ने आश्रम जाकर सारा वृत्तान्त महर्षि शुक्राचार्य से कह सुनाया। सुनते ही शुक्राचार्य अधीर हो, दौड़े हुए वहाँ आए, जहाँ नगर-सीमा पर पुरवाटिका के बाहर उसी अन्धकूप की सीढ़ी पर बैठी हुई देवयानी दुख, चोभ और वियोग से व्याकुल हो, रो रही थी। उन्होंने आते ही दुहिता को हृदय से लगा लिया, और आद्योपान्त सब वृत्तान्त उसके मुख से सुनकर लुब्ध मन से उन्होंने देवयानी को समझाते हुए उससे कहा—“बेटी ! सब लोग अपने गुण-दोष और कर्म-विपाक के कारण भाग्य-विपर्यय से सुख-दुख भोग करते हैं। तुमने कभी कोई ऐसा कार्य किया होगा, जिसके फल-स्वरूप तुम्हें आज यह दुख देखना पड़ा। आओ अब, क्रोध को शान्त कर हमारे साथ आश्रम को चलो।”

देवयानी ने कहा—नहीं पिता जी ! मैं जब तक शर्मिष्ठा से अपने इस अपमान और अकारण दुख देने का प्रतिशोध नहीं ले लूँगी, मैं आश्रम को नहीं जाऊँगी। मुझे चाहे जिस कर्म-दोष का प्रतिफल यह मिला हो, परन्तु अब इसका उचित प्रतिकार हुए बिना मैं इस दैत्यराज में नहीं रहूँगी। शर्मिष्ठा ने मुझे स्तुति करनेवाले, याचक, भिखारी और हाथ पसारने वाले की कन्या कह कर गालियाँ दी हैं, और अपने को स्तुति सुननेवाले, दाता और दानी राजा की सुता और राजकुमारी

य०—६

कहकर अहंकार और आटोप प्रकट किया है। इसका प्रतिफल मिले बिना पिता ! मेरा यहाँ ठहरना अब असम्भव ही है। शर्मिष्ठा की वे सब बातें मेरे हृदय में काँटे के समान चुभ रही हैं।”

सुनकर शुक्राचार्य मुस्करा दिये। बोले—“बेटी ! तुम स्तुति करनेवाले, माँगनेवाले और हाथ पसारनेवाले की सुता नहीं हो ; तुम मुझ ब्रह्मर्षि, महर्षि और देवर्षि की कन्या हो। मैं किसी की स्तुति नहीं करता ; सब मेरी ही स्तुति करते हैं। देवराज इन्द्र और पृथ्वीपति नहुषकुमार ययाति इस बात को भले प्रकार जानते हैं। मेरा यह ईश्वर-सम्बन्धी ब्रह्मबल अचिन्त्य और अद्वितीय है। दुहिण विधाता ने प्रसन्न होकर मुझे पृथिवी और स्वर्ग के सब पदार्थों का अधिकारी बनाया है। भला बताओ, तब तुम किसकी पुत्री हो—याचक-भिक्षुक की अथवा संसार के स्वामी ब्रह्मर्षि की ?”

देवयानी ने इसका कोई उत्तर नहीं दिया। नहुषकुमार महाराज ययाति का नाम पिता के मुख से सुनकर वह एक बार चौंकी तो अवश्य, परन्तु पिता को इन गूढ़ सत्य बातों का कोई उत्तर उससे देते न बन पड़ा। दुहिता को चुप देखकर शुक्र ने फिर कहा—“बेटी ! देखो, जो कोई अपनी निन्दा सुनकर भी उसे सहन कर लेता है, वही संसार में जयी होता है। क्रोध के आवेग को रोक लेनेवाला ही सच्चा जितेन्द्रिय है, क्षमा-द्वारा मन को वशीभूत कर लेनेवाला ही सर्व-विजयी मनुष्य कहलाता है। सैकड़ों-सहस्रों यज्ञ करनेवाले से भी कभी क्रोध न करनेवाले की महिमा अधिक है। शान्ति देवताओं का धर्म और रागद्वेष दैत्यों का कर्म है। तुम विप्रतनया हो, और शर्मिष्ठा दैत्यपुत्री। तुम्हारा धर्म क्षमा है, तुम शर्मिष्ठा को क्षमा कर दो।

शुक्राचार्य और देवयानी

८३

देवयानी स्वभावतः ही हठी और दुर्दर्प प्रकृति की थी, तनिक तनिक सो बात पर उसे सहज ही क्रोध आ जाता था। पिता के इस प्रकार उपदेश देने का उस पर कोई प्रभाव नहीं हुआ। उसने कहा—“पिता जी ! मैं प्रतिज्ञा कर चुकी हूँ ; मैं शर्मिष्ठा से बिना प्रतिशोध लिये नहीं मानूँगी। मैं उस दानवीर के दिये हुए चने चबाकर जीवन व्यतीत करने की अपेक्षा भूखे रह कर मरना उचित समझती हूँ। शर्मिष्ठा-द्वारा किये गये अपमान का प्रतिकार अथवा सत्वर इस स्थान को छोड़ देना—यही मैंने निश्चय किया है। पिता ! आप से मैं कर जोड़ कर प्रार्थना करती हूँ, आप मेरे सम्मान-गौरव की रक्षा करें।”

कह कर देवयानी रो पड़ी। यह देखकर शुक्राचार्य ने कहा—“छिः ! देवयानी ! तुम रोती हो, इस सामान्य सी घटना के लिये, मेरी पुत्री होकर ? यह दुर्बलता तुम्हें कहाँ से आई बेटी ! ब्राह्मण का धर्म तो क्षमा है, उसी क्षमा को यदि न अपनाया, तो ब्राह्मण-सन्तान होने का व्यर्थ गर्व करने से क्या होता है। तुम्हें यह शोभा नहीं देता देवयानी ! इस प्रकार क्षमा का निरादर कर ब्राह्मण-वंश का अपमान न करो पुत्री ! ब्राह्मण-मुख पर कलङ्क न लगाओ। मेरा कहा मानो, हठ को छोड़ दो, क्षमा को पहचान कर पहचानो। ब्राह्मण की शोभा क्षमा से है, तुम उसी क्षमा को अपनाकर ब्राह्मण-कुल में उत्पन्न होने का परिचय दो। तुम्हें शान्ति मिलेगी।”

देवयानी ने कहा—“पिता ! प्रतिशोध की अग्नि से इस समय मेरा हृदय दग्ध हो रहा है, क्षमा की महिमा जानकर भी वह जानना नहीं चाहता। शर्मिष्ठा से अब प्रतिशोध लेकर ही मुझे शान्ति मिलेगी, उसे क्षमा करके नहीं। इस प्रकार अपमान सहन कर के मैं जी न सकूँगी।”

कह कर देवयानी फिर रो दी । शुक्राचार्य सुता को अत्यधिक प्रेम करते थे, उसकी यह कातरता देख न सके । वात्सल्य-स्नेह उनके हृदय में उमड़ आया । बोले—“तब वही सही । नियति की गति भेट सके, सो सामर्थ्य किसमें है ? होनी होकर ही रहती है, भाषी बड़ी प्रबल है । जिसे शक्ति पर विश्वास नहीं ; वही क्षमा को कापुरुषत्व समझता है । आओ चलो, राजगृह को चलो । देखोगी, इस शक्ति के सम्मुख समस्त दैत्य-राज्य आज किस प्रकार सिर झुकाता है । आओ चलो । ”

दोनों राज-प्रासाद को चले ।

(५)

प्रतिकार

राज-प्रासाद में पहुँच कर महर्षि शुक्राचार्य ने असुरपति वृषपर्वा से कहा—“राजन् ! मैं विदा लेने के लिये आया हूँ। चिरकाल तक तुम्हारे राज्य में निवास करके सब प्रकार की सुविधाएँ और आनन्द-सुख पाया। अब एक बार फिर अमरावती जाकर स्वर्ग-सुख भोगने की इच्छा हुई है।”

दैत्यराज वृषपर्वा उस समय राज-प्रासाद के सभा-भवन में बैठे हुए मन्त्रि-मण्डल के सहित देवासुर-संग्राम पर परामर्श कर रहे थे। ऋषिराज शुक्राचार्य के इन वचनों को सुनकर समस्त दैत्यसमुदाय के सिर पर जैसे आकाश टूट पड़ा। दैत्यराज वृषपर्वा ने तुरन्त ही उठ कर आचार्य की पद-वन्दना की, और उन्हें योग्य आसन पर विराजमान कराके नम्र स्वर में उनसे कहा—“गुरुदेव ! शिष्यों के साथ परिहास तो करेंगे नहीं ? तब फिर बात क्या है ? दैत्यपुर छोड़कर अमरपुर जाने का आचार्य का विचार क्यों हुआ है ? आपके चले जाने पर फिर हमारा रह ही क्या जायगा ? हम फिर किसके सहारे रहेंगे ? आप के बल पर ही तो हम अब तक देवताओं को जीत कर त्रिलोकी के अधिपति बने हुए हैं। आपके चले जाने पर फिर हम क्या करेंगे, कैसे जियेंगे ? तपोधन ! इस प्रकार यकायक आपके यहाँ से जाने के लिये उद्यत होने का कारण क्या है ? क्यों दास पर हठात् इतना कोप हुआ ?”

देवज्ञ शुक्राचार्य ने कहा—“राजन् ! तुम दैत्यों का उपद्रव

अब इतना बढ़ गया है कि, उससे उकता कर ही मैं आज तुम्हारा नगर छोड़ने के लिये तयार हुआ हूँ। मेरे साथ उपद्रव मचाने में भी अब तुम लोग संकोच नहीं करते हो। पुण्यात्मा गुरुभक्त धर्मज्ञ कच को कई बार तुम लोगों ने मार डाला। और अब आज तुम्हारी पुत्री शर्मिष्ठा ने मेरी इस पुत्री देवयानी को नाना प्रकार के कटु वाक्य कहकर, और फिर अन्धकूप में ढकेल कर जो क्लेश पहुँचाया है, उसके कारण ही मैं तुम्हारा नगर परित्याग करके वैकुण्ठ जा रहा हूँ। ऐसे जघन्य पापाचार करनेवाले दुरिष्ठ दुरात्माओं के साथ मेरा निर्वाह अब हो नहीं सकता।”

वृषपर्वा ने कहा—“गुरुदेव ! शान्त हों। दोनों बातों में से मुझे एक बात का भी पता नहीं है। किस दुष्ट दैत्य ने धर्म-विज्ञ गुरु-सेवा-संलग्न विप्रपुत्र कच को मारा था, सो मैं अब तक नहीं जानता था, आज आपके मुख से सुना है। शर्मिष्ठा ही ने फिर आज गुरु-कन्या के साथ यह असद्व्यवहार क्यों किया, सो भी मैं नहीं जानता। मैं अभी बुलाकर उससे सब पूछता हूँ, और जैसा गुरुकन्या देवयानी कहेंगी, मैं उन्हीं के सामने उन्हीं के इच्छानुसार उसे दण्ड दूँगा।

दैत्यराज वृषपर्वा को यह बात सुनकर देवयानी ने उनसे कहा—“राजन् ! शर्मिष्ठा ने आज मुझे अपमानित करके, और कुप में ढकेल कर जो मर्मान्तिक पीड़ा पहुँचाई है, बताइये उसके प्रतिकार में आपने उसे कौन दण्ड देना निश्चय किया है ?”

दैत्यराज ने उत्तर दिया—“गुरुकन्ये ! उसका दण्ड-विधान मैं तुम्हारे ही ऊपर छोड़ता हूँ। तुम जो कहोगी, राज की भलाई का विचार करके शर्मिष्ठा को मैं वही दण्ड दूँगा। बताओ, तुम क्या चाहती हो ? उसके लिये किस दण्ड की व्यवस्था करती हो।”

देवयानी ने कहा—“गुरुदेव के चरण छूकर शपथपूर्वक मुझे इस बात का विश्वास दिलाओ, तभी मैं शर्मिष्ठा की दण्ड-व्यवस्था तुम्हें सुनाऊँगी।”

देवयानी की इस बात से दैत्यराज वृषपर्वा को देवयानी के लुप्त हृदय का पता पूर्णरूप से लग गया। तथापि दैत्यराज्य और दैत्यकुल की भलाई का विचार करके आचार्य शुक्र के चरणों को स्पर्श करके उन्होंने कहा—“आचार्य-तनये ! मैं गुरु के इन चरणों को स्पर्श करके शपथ-पूर्वक प्रतिज्ञा करता हूँ कि, शर्मिष्ठा ने कारण या अकारण तुम्हें जो दुःख दिया है, उसके प्रतिकार में तुम जो निश्चय करोगी, राज्य की मंगल-कामना से मैं उसे अप्रमेय होने पर भी वही दण्ड दूँगा।”

प्रतिज्ञा को सुनकर देवयानी ने गर्वान्नत कण्ठ से एक बार पिता के मुख की ओर देखा। महर्षि शुक्राचार्य ने उसके देखने पर दृष्टि-द्वारा उसे इस बात को सुझाया कि ‘बस प्रतिकार हो गया, अब रहने दो, बात आगे न बढ़ाओ।’ किन्तु क्रोध और प्रतिहिंसा के वशीभूत हुई देवयानी ने उस दृष्टि का मर्म न समझा, और उसकी अवहेला करके झट बोल उठी—“महाराज ! आप प्रतिज्ञा करते हैं तो, शर्मिष्ठा के औद्धत्य के प्रतिकार में मैं यह व्यवस्था करती हूँ कि, शर्मिष्ठा आज ही से मेरी दासी होकर मेरे साथ आश्रम में रहे, और मेरी आज्ञाओं का पूर्णरूप से पालन करती हुई मेरी सेवा करे। मेरे विवाह के उपरान्त भी वह मेरे साथ मेरे पतिगृह को जाकर वहाँ भी उसी प्रकार मेरी सेवा और मेरी आज्ञाओं का पालन करे। मैं उसके लिये इसी आजन्म-दासीत्व की व्यवस्था करती हूँ।”

देवयानी का दण्ड-विधान सुनकर सभी दैत्य मर्माहत हो गये ; मानो उनके ऊपर बिना मेघ के ही वज्रपात हुआ। महर्षि

शुकाचार्य को भी इससे कुछ कम दुःख नहीं हुआ, पुत्री की व्यवस्था पर तोभ और ग्लानि से उनका हृदय भर गया, वे मुख को ऊपर उठाए न रह सके, अधोवदन हो पृथ्वी की ओर देखते रह गये, नेत्रों में उनके अश्रुबिन्दु उमड़ आए। महाराज वृषपर्वा की दशा तो विचित्र ही थी, वे जैसे पागल हो गये हों; कठोर दुःख और यातना से मुँह फाड़े, निश्चल दृष्टि से देवयानी की ओर देखते रह गये। कैसी निष्ठुर प्रतारणा थी वह, कैसी प्रवंचना थी। वृषपर्वा मानो स्वप्न देख रहे हों। सरल-विश्वास का यह फल। देवयानी क्या इतनी निष्ठुर है? स्त्रियों को तो कोमल हृदया बतलाया जाता है; परन्तु यह क्या—यह तो कठोरता की सीमा है। देवयानी यदि वृषपर्वा का शरीर और प्राण भी माँगती, तो भी उन्हें उसे देने में स्यात इतना सन्ताप न होता, जितना उन्हें प्यारी पुत्री के लिये देवयानी की इस दण्ड-आज्ञा को सुनकर हुआ। प्राणाधिक-प्रिय दुहिता का सर्वनाश, जीवन भर दासीत्व—यह तो अचिन्तनीय और असहनीय था।

विचार कर वृषपर्वा सिहर उठे; बड़ी देर तक योंहीं बैठे रहे। जब कुछ प्रकृतिस्थ हुए तब उन्होंने देवयानी से कहा—“देवयानी! क्या सत्य ही तुमने शर्मिष्ठा के लिये यही व्यवस्था की है?”

देवयानी ने स्वर को तनिक कठोर करके उत्तर दिया—“और क्या मैं आपके साथ परिहास कर रही हूँ? शपथ भूल गये क्या आप? एक ओर यह दण्ड, दूसरी ओर ब्रह्मशाप, बताइये किसे स्वीकार करने की इच्छा है? या तो शर्मिष्ठा को मेरी दासी बनाइये या मेरा शाप ग्रहण कीजिये।”

वृषपर्वा किंकर्तव्य-विमूढ़ होकर इधर उधर देखने लगे कि कहीं से कुछ सहारा मिले। उनकी दशा विचित्र थी, मानों बाध के सम्मुख पड़ गए हों। यह तो स्वप्न से भी अधिक

असम्भावनीय बात थी, अचिन्तनीय विषय था। शर्मिष्ठा की सुकुमार छवि रह रह कर वृषपर्वा के नेत्रों के सम्मुख नृत्य करने लगी। दैत्यग्रह में कब किसी ने इतना सौन्दर्य-सम्भार ; इतनी रूपश्री लेकर अब तक जन्मग्रहण किया है ? उसी अतुलनीय सुकुमार कुमारी को जीवन्मय दासीत्व-शृङ्खला में आवद्ध करना पड़ेगा—हा दुर्विपाक !!! ब्रह्मशाप ; आचार्य का गमन ; दैत्यपुरी-ध्वंस ; अथवा शर्मिष्ठा का सर्वनाश ! कितना भयानक ! कितना दुःखद !! कितना कठोर और अशोचनीय !!! शर्मिष्ठा एक स्वर्गीय-आभा—स्वर्ग की एक किरण है; जो दया करके दैत्य-लोक में उतर आई है। वही किरण जन्मभर दासीत्व करे—कितनी कठोर यातना है ? राजा का हृदय काँप गया। “ भई गति साँप-कुँदर केरी ” ; हाँ करते भी नहीं बनता था, और मना भी नहीं की जा सकती थी। जब शर्मिष्ठा हो गई, तो रहा ही क्या ? फिर राज्य का और राज्य-सिंहासन का ही क्या होगा ? ब्रह्मशाप तो सहन भी किया जा सकता है, किन्तु कुसुमकोमला प्रिय दुहिता का निर्यातन, चिरदासीत्व सहन करना सम्भव नहीं था। वह सुकुमार कलेवर क्या आजीवन ब्रह्मचर्यव्रत धारण करके एक हठी-अभिमानिनी रमणी की पद-सेवा करने योग्य है ? हा हन्त !!!

इसी प्रकार के कितने ही भाव और विचार राजा के मस्तक में घूम गये। इतने ही में देवयानी ने अधीर होकर फिर कहा—“ राजन् ! उत्तर के लिये मुझे कितनी देर और प्रतीक्षा करनी पड़ेगी ? ”

राजा मानों सोते से जग पड़े। बोले—“ गुरुकन्ये ! यह अति कठोर और सांघातिक दण्ड है। राजकन्या समझ कर उसके ऊपर कुछ दया करो ; किसी और दण्ड की व्यवस्था करो । ”

देवयानी ने उत्तर दिया—“सो असम्भव है राजन् ! मैं शर्मिष्ठा को यहाँ दण्ड देने आई हूँ ; उसके ऊपर अनुग्रह करने नहीं ।”

वृषपर्वा ने आचार्य के मुख की ओर देखा, परन्तु शुक्राचार्य तो कन्या के दुराग्रह को देखकर स्वयं ही अधोमुख हुए गम्भीर-चिन्ता में निमग्न बैठे थे । राजा को बहुत खोजने पर भी कोई मार्ग नहीं सूझ पड़ा । इतने ही में सब लोगों ने बड़े आश्चर्य से सुना और देखा कि, शर्मिष्ठा स्वयं ही—“गुरुकन्ये ! पिता क्या मैं उत्तर देती हूँ । सुनो ;” कहती हुई वहीं आई ; और आकर देवयानी से बोली—“पिता की मंगलकामना और दैत्यराज्य की रक्षा के हेतु मैं आज से तुम्हारी दासी होना स्वीकार करती हूँ । आज से तुम्हारी सेवा करना और तुम्हारी आज्ञाओं का पालन करना ही मेरा कर्त्तव्य हुआ । परन्तु गुरुकन्ये ! इतना भी ध्यान रखना कि, यह बात मैं तुम्हारे किसी भय या तुम्हारे किसी उत्ताप के कारण स्वीकार कर रही हूँ, सो नहीं । वरन अपनी जाति और देश की रक्षा, और पितृराज्य की कल्याण-कामना करके ही मैंने तुम्हारी दासी होना स्वीकार किया है ।”

सभी ने आश्चर्य-निमग्न कणों से इस बात को सुना, और विस्मयपूर्ण दृष्टि से शर्मिष्ठा की ओर देखा कि, शर्मिष्ठा के मुख-मण्डल पर जातीय-गौरव की एक आभा प्रस्फुटित हो रही है । ओष्ठों पर मधुर-मुस्कान की हास्यरेखा झिटक रही है, और उसकी गर्वोन्नत ग्रीवा जैसी गर्वोन्नत थी, वैसी ही गर्वोन्नत है ; नेत्रों में वही चिरदीप्ति विकसित हो रही है, ललाट पर अपमान वा अभिमान की कालिमा का लेशमात्र नहीं है, और जातीय-गौरव तथा पितृ-भक्ति की उज्ज्वल और कर्त्तव्यपूर्ण श्री समस्त शरीर से प्रस्फुटित होकर मुख-मण्डल पर उद्भासित हो रही है ।

सब के हृदय शर्मिष्ठा के प्रति आनन्द और प्रेम से परिपूर्ण होगए ।

हर्ष और आनन्द से गद्गद् हो वाष्परुद्ध कण्ठ से वृषपर्वा ने शर्मिष्ठा से कहा—“ शर्मिष्ठा ! पुत्री !! यह तूने क्या किया ? पिता और देश के लिये आजीवन दासीत्व ? त्याग और धर्म की तूने पराकाष्ठा कर दी । यह सुकुमार शरीर क्या इसीलिये धारण किया था, कि इस प्रकार कठोरव्रत.....”

बोच ही में बाधा देकर शर्मिष्ठा ने कहा—“ पिता जी ! आप लुब्ध न हों । अपना कर्त्तव्य मैं भली भाँति समझती हूँ । जन्मभूमि की रक्षा के लिये मरने से कौन डरता है ? जो डरता है, वह भीरु है, कापुरुष है, कायर है । उसे सौ बार थिक्कार है !! अपनी मातृभूमि के लिये कष्ट सहने में, मरने में एक अपूर्व सान्त्वना मिलती है ; उसकी आराधना ही सब पापों का प्रायश्चित्त है । जननी जन्मभूमि—मातृभूमि के लिये प्राण धारण करना ही जीवन की सब से बड़ी सफलता है, और प्राण देना तो अन्त्य-अमरपद का पाना है ।”

वृषपर्वा ने कहा—“ पुत्री ! तुम्हारा कहना सत्य हो सकता है । परन्तु इस वज्राघात से मैं कितना कातर हूँ, सो तुमसे कैसे कहूँ ? तुम्हारा यह त्याग देख कर भी तुम्हारे मोह में मेरा हृदय रोए देता है ।”

शर्मिष्ठा ने कहा—“ पिता जी ! उस मोह को हृदय से निकाल दीजिये, जो कर्त्तव्य-पालन में बाधा डालता है । देश-प्रेम के सम्मुख माता-पिता, सन्तान-सन्तति सब तुच्छ हैं । देश और जाति की कल्याण-कामना करके किसी का मोह न करके, किसी सुख की कामना को हृदय में स्थान न देकर, जो सब मोह-ममता त्याग कर निर्विकार प्रसन्न चित्त से देश की सेवा करने के लिये तयार होता है, उसी का जन्म धारण करना सार्थक है । दैत्य-देश और

दैत्यराज्य के लिये मैं अपना सुखैश्वर्य, महल-प्रासाद, माता-पिता सब का मोह त्याग कर ब्रह्मचर्यव्रत धारण करके देवयानी की पद-सेवा करूँगी। आप कोई चिन्ता न करें।”

वृषपर्वा ने कहा—“पुत्री ! तू धन्य है, और धन्य है यह दैत्यवंश, जिसमें तूने जन्म ग्रहण किया है। तेरे कारण आज यह दैत्यवंश और दैत्यराज्य उज्ज्वल और गौरवान्वित हुए हैं। फिर भी न जाने क्यों तेरा यह त्याग देख कर…………”

उसी प्रकार वाधा देकर शर्मिष्ठा ने फिर कहा—“पिता जी ! इस देश की पुत्रियाँ अपने कर्त्तव्य को भले प्रकार समझती हैं ; उन्हें यह सिखाना न हाँगा। दैत्यराज की कन्या के लिये यह समझना कठिन नहीं है कि, त्याग श्रेष्ठ है अथवा स्वार्थ के कारण देश को शत्रुओं द्वारा ध्वंस हो जाने देना। दासीत्व के भय से मैं अपना देश नष्ट न होने दूँगी। जीवन से भी बढ़ कर प्रिय अपने सर्वस्व इस दैत्यराज्य को—पूर्व पुरुषाओं के संचित और अनेक वर्षों के स्मारक इस दैत्यराज्य को अपने सुख के लिये मैं नष्टभ्रष्ट हो जाने दूँगी ? कदापि नहीं। यह मेरा सौभाग्य—परम सौभाग्य होगा कि मैं सर्वस्व त्याग कर देवयानी का दासीत्व स्वीकार करके अपने देश की रक्षा करूँगी।”

शर्मिष्ठा की यह बात सुनकर वृषपर्वा का हृदय आत्म-गौरव से परिपूर्ण होकर पुत्री के प्रति प्रेम से ओतप्रोत हो गया। हर्ष-गद्गद् कराह से स्नेहार्द्र स्वर में उन्होंने कहा—“शर्मिष्ठा ! तू मेरी पुत्री है, अथवा कोई स्वर्गीय…………”

शर्मिष्ठा इतने ही से पिता के हृदय का भाव समझ गई। उसने फिर उन्हें अधिक कहने का अवसर नहीं दिया। वह अपने आपको पिता की दृष्टि में इतना उच्च और महत् बनाना नहीं चाहती थी कि उसके पिता उसकी तुलना किसी स्वर्गीय-पदार्थ

के साथ करके उसे बहुत ऊँचा उठा दें। बीच ही में पिता को रोक कर उसने कहा—“हाँ पिताजी ! मैं आपकी पुत्री हूँ। मैं आपका गौरव कभी नष्ट न होने दूँगी। मुझे आज यह प्रकट करने का बड़ा भारी सौभाग्यपूर्ण अवसर मिला है कि, मैं आपकी पुत्री हूँ। आपने जिस प्रकार दैत्यदेश के लिये अपना जीवन उत्सर्ग किया है; मैं भी उसी प्रकार आज महा-आनन्दोत्सर्ग के पथ पर जा रही हूँ। आप लुब्ध न हों। मैं अपने इस तुच्छ जीवन को देश और जाति के कल्याण के लिये निष्ठावर कर दूँ—यही मेरा कर्त्तव्य और धर्म है।

वृषपर्वा ने तनिक विचलित और दुखी होकर रुद्धकण्ठ से कहा—“शर्मिष्ठा ! मेरा सारा राज्य चला जावे; मैं देवताओं द्वारा परास्त होकर रङ्ग बनकर वनवन भटकता फिस्कूँ; परन्तु मैं तुम्हें दासी कदापि नहीं बनने दूँगा। मुझसे यह भयानक चोट सही न जायगी। भला जिसकी आज्ञा और आदेश मानने के लिये, जिसकी सेवा करने के लिये आज सैकड़ों प्रेम्णा-दासियाँ तयार हों; वह स्वयं किसी और की दासी बनकर उसकी आज्ञाओं का पालन करे—क्या यह भी कभी सम्भव है ? भला जब तूही न होगी, तो मेरा ही क्या होगा ? इस राज्य का ही क्या होगा ? और इस धन-सम्पद और राज्य-वैभव का ही क्या होगा ? फिर मुझे ही राज्य करने और देश पर देश जीतने की क्या आवश्यकता है ? फिर व्यर्थ ही रक्तपात करके, नरबलि देकर पाप का बोझ क्यों बढ़ाया जाय ? फिर मेरे लिये तो नगर और वन, राज्य और सन्यास, सिंहासन और तप बराबर हैं !!!”

शर्मिष्ठा ने शान्त गम्भीर स्वर में तनिक उत्तेजित होकर उत्तर दिया—“पिता ! आप महाराजाधिराज; पृथिवीपति नरेश हैं। आपका धर्म है कि आप राज्य-विस्तार करें, देश पर देश जीतें,

और प्रजा तथा देश के लिये कष्ट सहन करें। उसी प्रकार मेरा भी कर्त्तव्य है कि, देश और राज्य के कल्याण के लिये, देश-वासियों की रक्षा और मंगल के लिये, देश को शत्रुओं-द्वारा आक्रान्त होने से सुरक्षित रखने के लिये; देश, जाति, कुल और राज्य की मर्याद-रक्षा के लिये, स्वदेश की स्वतंत्रता स्थिर रखने के लिये दासीत्व स्वीकार करना तो क्या, आवश्यकता पड़ने पर अपना जीवन तक निष्ठावर कर दूँ। देश, राज्य और पिता का कल्याण हो; देशवासी सुखी और निरापद रहें, कुल का गौरव बढ़े, स्वदेश की मान-मर्यादा, स्वतंत्रता और अस्तित्व अक्षुण्ण रहें—दासी होते हुए भी मुझे इसी में सुख और आनन्द होगा।”

पिता से इतना कहकर और उन्हें बोलने का अवसर न देकर भूट देवयानी की ओर मुख करके उसने कहा—“गुरुकन्ये ! पिता की मान-रक्षा, तथा देश, जाति और राज्य की कल्याण-कामना का विचार करके; दैत्य-वंश और दैत्यपुरी को तुम जैसी एक हठो, अभिमानीनी, निरांकुशा ब्राह्मण-कन्या के कोपशाप से बचाने के लिये मैं आज से तुम्हारी दासी होकर रहूँगी, और सदा तुम्हारी आज्ञाओं का पालन करूँगी। तुम्हारे पति-गृह में भी तुम्हारे साथ चल कर तुम्हारी अनुगामिनी बन कर तुम्हारी सेवा, और आज्ञाओं का पालन किया करूँगी।”

सुनकर देवयानी को असोम आनन्द हुआ। हर्ष से गद्गद् होकर गर्वपूर्ण स्वर में आठोपपूर्वक उसने शर्मिष्ठा से कहा—“राजकुमारी ! शर्मिष्ठा !! तनिक विचार कर प्रतिज्ञा करना। राजपुत्री हो तुम—तुम एक भिक्षुक-ऋषि कन्या की दासी होकर रहो, क्या यही तुम्हारा गर्व है ? भला अब तुम्हारा वह देना, दान करना, स्तुति सुनना और राजदर्प कहाँ है ? वह गौरव अब क्या हुआ ?”

शर्मिष्ठा ने दर्प से ग्रीवा को उसी प्रकार उन्नत करके आटोप-पूर्वक उत्तर दिया—“देवयानी ! शर्मिष्ठा अब भी राजकुमारी और राजपुत्री है ; उसे अब भी वही दर्प और गर्व है, अब भी उसका वही गौरव, और वही मान-सम्भ्रम है। अपने पूज्य देश के लिये, पिता और देशवासियों के कल्याण के लिये, तुम्हारे क्रोध से देश की रक्षा करने के लिये मैं तुम्हारी दासी होऊँ—यही मेरा गौरव है, यही मेरा गर्व है : और यही मेरा मान है !!!”

शुक्राचार्य अब तक चुप थे, अब एक दम खड़े हो गये, और शर्मिष्ठा को सम्बोधन करके प्रेमपूर्ण स्वर में उन्होंने उससे कहा—“पुत्री ! शर्मिष्ठा !! तुम धन्य हा; और धन्य है वह दैत्य-वंश, जिसमें तुमने जन्म धारण किया है। तुम्हारे इस त्याग को देख कर मुझे परम आनन्द प्राप्त हुआ है। भगवान् मायापति सर्वदर्शी और दयालु हैं; उन्हीं परमपिता पूर्णब्रह्म परमेश्वर को साक्षी करके मैं तुम्हें यह आशीर्वाद देता हूँ कि, तुम्हारा यह त्याग व्यर्थ नहीं जायगा, परमात्मा के परम अनुग्रह से दासी रह कर भी तुम सुखी होगी, तुम्हारा त्याग सफल होगा, तुम्हारा जीवन आनन्दमय तथा विजयी, और तुम्हारा सिर ऊँचा व उन्नत होगा; भाग्य तुम्हारा उज्ज्वल, और कीर्ति तुम्हारी चिरव्याप्त होगी; तुम राजरानी होकर अमर यश प्राप्त करोगी।”

फिर महाराज वृषपर्वा ने कहा—“सुनो बेटी ! पिता का आशीर्वाद भी सुनो। मैं आशीर्वाद देता हूँ कि, तुम्हारा यह त्याग व्यर्थ नहीं जायगा। इससे तुम्हारा परम हित और कल्याण होगा; तुम्हें जय मिलेगी। इस दासीत्व के द्वारा ही तुम एक दिन सुख-सौभाग्य प्राप्त करके राजरानी बनकर परम आनन्दित और चिर-सुखी होगी; तुम्हारा ललाट उन्नत होगा, और तुम्हारा जीवन कल्याणप्रद और मंगलमय। परम भाग्यशालिनी बनकर तुम्हारा

निर्मल यश अमर और स्थायी होगा । भगवान तुम्हारा मंगल करेंगे । जाओ, तुम देवयानी के साथ जाओ, और उसकी सेवा करती हुई एक दिन यह आशीर्वाद सफल करके जीवन सुखी बनाओ ।”

शर्मिष्ठा उसी समय से देवयानी की दासी बनकर शुक्र-आश्रम में निवास करने लगी ।

द्वितीय खण्ड मिलन

य०—७

ब्रह्म इतिहास

सप्तमः

(१)

आसक्ति

अखिला के आते ही महाराज ययाति अश्वारूढ़ हो अपनी राजधानी की ओर चल दिये। वे आए तो; परन्तु अपना हृदय देवयानी के पास ही जड़ा आये। गये तो वे आखेट करने के लिये, परन्तु स्वयं ही षोडशी मुग्धा के रूप पर उन्मत्त हो उसके आखेट हो आए। देश लौटने पर भी सुन्दरी देवयानी का स्मरण उन्हें ज्यों का त्यों बना रहा। ज्योंज्यों दिन बीतने लगे, उसकी स्मृति उत्तरोत्तर वृद्धि को प्राप्त होती गई। दिन, सप्ताह, पक्ष, मास, वर्ष बीते, स्मृति में कोई अन्तर नहीं पड़ा; अब तो राजकार्य में भी उनका जी न लगता, सोते-जागते, उठते-बैठते, खाते-पीते, काज-कर्म करते, सृगया-आखेट को जाते, मित्र-पात्र, मंत्री-सेनापति आदि से बातचीत करते, हर समय उन्हें देवयानी का ही ध्यान बना रहता; देवयानी की मनोहर मूर्ति हर समय, हर घड़ी, प्रति क्षण उनके नेत्रों के सामने घूमा करती; देवयानी की स्मृति ही उनके कार्य का विषय बन गई। अग्नि-शिखारूपिणी सौन्दर्यमयी नवयौवना देवयानी ने उनके हृदयपटल पर अधिकार कर लिया। राजा चंचल हो उठे।

सच है; सौन्दर्य आत्मदीप्ति है, ऐसी प्रदीप्त कि, हृदय में चिनगारियाँ—ज्वाला उत्पन्न कर देती है। नवयौवनोन्मेष-सौन्दर्य का प्रलोभन बड़ा प्रबल होता है। यौवन के प्रथम मोह को अपसारित करना सरल बात नहीं है; उसका उच्चाप हृदयपटल को पार करके अन्तःकरण के निगूढ प्रदेश में जाकर ज्वाला उत्पन्न कर देता है। संसार में स्त्री से बड़ा आकर्षक और कोई नहीं है, उसमें बड़ी मादकता, बड़ा आकर्षण है। रमणी-रूप में—

सौन्दर्य में बड़ी विलक्षण चपलाशक्ति है। जिसके सामने दास-गण सदैव हाथ जाड़े खड़े रहते हैं; जा प्रचुर प्रजा-मण्डली का शास्ता और असीमराज्य तथा अपार धन-वैभव का, पुष्कल भण्डार का अधिकारी और स्वामी है। उस समर्थशाली नरेश का भी सौन्दर्य अगना दास बना डालता है। स्त्रीरूपी महा समुद्र में बड़े बड़े अमूल्य रत्न भरे रहते हैं; रसिक जन उन्हीं सब महा रत्नों के अधिकारी होकर चिरसुखमय-जीवन व्यतीत करते हैं; और घृणित कामान्ध व्यक्ति मत्त हाक उस महासमुद्र में डुब ही लगा कर अपने अस्तित्व का भो खा बैठते हैं। देखना है, राजा ययाति किस मार्ग का अवलम्बन करते हैं।

किसी भी युवक के लिये, वह चाहे रङ्गु हो या राव; धनी हो या दरिद्र, ऊँच हो या नीच, युवावस्था के कषायपूर्ण और घामनामय प्रभाव से निकल भागना कठिन हो है; तिसपर ऐसे युवक के लिये तो जिसने कभी किसी प्रकार भी सौन्दर्य और सुन्दरी स्त्री के दर्शन किये हों, यह बात और भी कठिन है। इस यौवन-श्री-सम्पन्न संसार में स्त्री-पुरुष जोव-जन्तु, वृत्त-लता जिस किसी को भी यौवन प्राप्त हुआ है, वह उस यौवन के उमगपूर्ण रसरंग का आनन्द और सुख से विलासिता के साथ व्यतीत करने का आतुर हो उठता है। इस घामनामय आनन्द और सुख से परिपूर्ण जगत में जिधर देखा विलास-लीला का व्यापार ही देख पड़ता है। संसार प्रेम और आनन्द का, सुख और विलास का अगाध समुद्र—गहन क्रीड़ा-क्षेत्र है। उसका पार कर जाना महा ऐश्वर्यशाली नृपति की कान कड़े, साधारण स्थिति के दीन-दरिद्र युवक के लिये भी कठिन—महा कठिन है। सौन्दर्य के माया-जाल ने जब खड़े-बड़े महात्मा और ऋषि-मुनियों की तपामय साधना और समाधि तक का अपने तात्त्विक वाणों द्वारा बिद्ध करके विचलित

और चंचल कर दिया है, तब सौन्दर्योपासक महा वैभवशाली, पेश्वर्यवान्, प्रतापी ययाति की तो बात ही क्या थी। राजा ययाति देवयानो के रूप-लावण्य पर मुग्ध हो अपने आपतक को भूल बैठे। वे देवयानो का हृदय से लगाने के लिये पागल हो उठे। प्रेम और प्रणय को असंख्य कल्पनाएँ उनके हृदयमंच पर आधरा कर नृत्य करने लगीं; देवयानी को प्रेयसीरूप से प्राप्त कर अपनी अंशु-शायिनी बनाने के लिये उनका हृदय रह-रह कर हुलस उठता।

दिन पर दिन बीतने लगे, राजा की मानसिक-दशा भी विचित्र होने लगी। जिन महाराज ययाति के प्रफुल्ल मुखमण्डल पर चिन्ता की रेखा कभी क्षण भर के लिये भी प्रकट नहीं होनी थी, निमेष भर के लिये भी जिनके प्रशान्त मानस-पटल पर वेदना की लुप्तलुप्त तरंग उत्थित नहीं हुई; अब देवयानो की स्मृति में उन्हींके हृदय को प्रवृत्तिशाला में दुख-केसरी सदा गर्जन करने लगा। प्रफुल्ल गुनाव में विषकांट प्रविष्ट होकर बैठ रहा। राजा की सौन्दर्य-लिप्सा में अग्नि की लपटें उठने लगीं; पागल के प्रलाप की तरह उनके यौवन का उन्माद, उनका रूप-पिपासा असंख्य गुना बढ़ गई। मन में अशान्ति की हलचल, प्राणों में सौन्दर्य की पिपासा, और निद्राहीन नेत्रों और काज-कर्म-रहित दिनों में प्रेयसी को प्राप्ति-आकांक्षा—राजा की यही दशा थी। देवयानी के रूप-सौन्दर्य का वे जितना ही विचार करते, उनकी सौन्दर्य लिप्सा उतनी ही बढ़ती जाती, उनकी रूप-चिन्ता उतने ही प्रबल वेग से हाहाकार करती जाती। परन्तु विचार न करना भी तो अममभव और दुखदाई था। अभाव का नाम ही तो अभिलाषा तथा आकांक्षा है।

और कितने ही दिन इसी प्रकार बीते। एक दिन संध्या-समय राजा ययाति अपने राज्य-प्रासाद के बाहिरी भाग के

पुरोद्यान में एक शिलाखण्ड पर बैठे देवयानी के विषय में कुछ चिन्ता कर रहे थे। भगवान् भुवन-भास्कर दिनभर के अविश्रान्त परिश्रम से अवकाश पाकर अस्ताचल को गमन कर रहे थे। सारी प्रकृति नीरव होकर सान्ध्यकालीन सुन्दर सुहावने दृश्य को निरखने में तन्मय हो रही थी, और राजा तन्मय हो रहे थे किशोरी देवयानी के देवापम रूप-लावण्यमय-यौवन-रस-परिपूर्ण-कलेवर और सुन्दर मुख का ध्यान करने में। राजा विचार कर रहे थे देवयानी की पारिजात-सदृश, सजीव सौन्दर्य की भाँति मनोरम रूप-कटा पर फूलों की वर्षा करनेवाली मुख श्री का, प्रणय और प्रेम की रसधारा सी बहानेवाले कमल-लोचन-युगल का, गुलाब-कलिका-सदृश कामल अधर-पल्लव का, उसके उमंग-पूर्ण उन्मत्त यौवन का, और उसकी सुडौल सुश्रीवान एवं सुसम्पन्न देहयष्टि का।

राजा विचार करने लगे—“अहा ! कैसा देवदुर्लभ सौन्दर्य उसका है ! नव-विकसित कली की भाँति उसके अंग-प्रत्यंग से सुललित यौवन-प्रभा विकसित हो रही थी ; वह नन्दन-कानन में बिहार करनेवाली देव-बालाओं से भी अधिक सुन्दरी है। क्या ही देव-विनिन्दित उसकी रूप-राशि है !! उसका मुख-मण्डल अत्यन्त प्राञ्जल और माधुर्यपूर्ण है, उस पर विखरी हुई कलित-कुन्तल-केशराशि अपूर्व शोभा विकीर्ण कर रही थी। रूप-रंग, हावभाव, कटाक्ष-चितवन, कान्ति-कटा सब में देवयानी मानो अद्वितीय सुन्दरी है, चन्द्रमा को भी लज्जित करने वाली उसकी अपरूप-रूप-माधुरी है। अंग-अंग से यौवन टपक रहा है। वह चित्र-लिखित भूयुगल, वह भ्रमरविनिन्दित कृष्णोज्ज्वल विशाल नेत्र, पुष्प-विनिन्दित-मधुमय दोनों अधर, निविड़ केशपाश, अतिशय गौर सुगोल बाहु, अतिस्निग्ध, आनन्दमय और कमनीय अतुल-रूप-

लावण्य !! नूतन उद्वेग और नूतन लावण्य से परिपूर्ण यौवन-सम्पन्ना वह देवयानी ! उसे देखकर, कौन पेसा होगा, जो विलास-लालसा की प्रबल वेदना से उन्मत्त न हो जावे ? ”

संध्या बीत चली, यामिनी हो आई । शुक्लपक्ष-पूर्णिमा का चन्द्रमा अपनी सोलह कलाओं से परिपूर्ण होकर गगन-मण्डल में उदय हो आया, तारिकावली चमक उठी; परन्तु राजा की विचार धारा प्रशमित नहीं हुई ; और भी बढ़ गई । नीलाकाश, अनन्त तारिकाएँ, कामारि-भाल-भूषण-मयंक, मन्द मारुत, उज्ज्वल ज्योत्स्ना, स्वर्गीय शान्ति, मंजीरे की मधुर कलकल ध्वनि—इन सबों ने मिल कर प्रमोदोद्यान में एक अद्वितीय शोभा और स्वर्ग की सृष्टि कर दी थी । परन्तु राजा का उस ओर ध्यान नहीं था, शान्त-स्निग्ध-प्रकृति की उस मनोरम ऋदा की ओर उनका लक्ष्य नहीं था, वे देवयानी की विचार-धारा के स्रोत में वहे चले जा रहे थे ।

राजा विचारने लगे—“ देवयानी ! प्यारी देवयानी !! तुम कौन हो ? धूम्र-रहित अग्निशिखा की तुम ज्वाला हो, अथवा प्रशान्त-कलकल-कलेवरा-नदी की सुशीतल वारि-धारा ? सुन्दरता की जाल हो, या प्रेम की मधुमय मूर्ति ? उमंग की उल्लसित उच्छ्वास हो, या अनंग की अभिशापित आवास ? अथाह तृष्णा की तीव्र तरंग हो, या विलास की उर्वरा भूमि ? अथःपतन हो, असफलता हो, मायाविनी हो, या स्वर्ग की देवी, आशा की उमंग या प्रेम की साकार मूर्ति ? कौन हो तुम बाले ? कठिन तुम्हारा पाश है, निमग्न करके मुझे ढोड़ोगी गिराशा की सरिता में, या परिपूर्ण करोगी मेरे जीवन को अपने सहवासद्वारा अपने मधुर अधर का रसपान कराके ? तुम्हें देखकर मैं भूल नहीं सका हूँ, चेष्टा करने पर भी तुम्हारी याद को हृदय से निकाल

नहीं सका हूँ। एक बार तुम्हारी झलक देखकर आशा और निराशा से अपने जीवन का लेकर दिन बिता रहा हूँ तुम्हारी मधुर स्मृति में। तुम कहाँ हो प्रिये ! देवयानी ! तुम तक अपना प्रेम-सन्देश क्यों कर भेजूँ ? हा ! अब तो तुम्हारी आनन्दमय सुन्दर-प्रिय-मधुर-स्मृति के सिवा कुछ भी स्मरण नहीं, सब कुछ भूल गया हूँ। ”

विचारते विचारते राजा अधीर हो उठे। हृदय तीव्रगति से स्पन्दन कर उठा, देवयानी की सुन्दर मनाहर स्मृति मानो उन्हें प्रत्यक्ष देख पड़ने लगी। वे अधीरता से उन्मत्तवत् हो ज्योंही उसे पकड़ने दौड़े कि कुछ नहीं—अपने आपही स्वयं उनके ही दोनों हाथ परस्पर मिलकर मुठियाँ मिच गईं। राजा सिर पकड़ कर फिर वहीं बैठ गये।

राजा अधिक देर तक बैठे भी न रह सके, उठकर टहलने लगे। टहनते टहलते यकायक खड़े होकर फिर विचारने लगे—“अब ता सहा नहीं जाता, उसका वियोग अब तो सहा नहीं जाता। वह सुन्दर प्रतिमा ; हमारे मन-मन्दिर में बसी हुई अलौकिक प्रीति-ज्याति की भाँति सुदीप्त प्रदीप्त प्रभापूर्ण सुन्दर प्रसन्न प्रतिमा—आकाश के सूर्य की भाँति करोज्वल, विद्युत-प्रभासम अपरूपरूपमयी प्रतिमा। हाय ! वह प्रतिमा क्या अब देखने को फिर न मिलेगी ? क्या उसे हम अपनी—अपनी अंकशायिनी न बना सकेंगे ? देवयानी ! देवयानी !! तुम इतनी सुन्दर, इतनी मधुर.....”

इसी समय प्रधान मंत्री ने आकर पुकारा—“महाराज ! ”

राजा की विचारशैली भंग होगई। आँख उठाकर देखा, सामने अमात्य खड़े हैं। राजा मानो सोते से जाग पड़े ; मानो

स्वप्न देखते देखते हठात् उनकी निद्रा भंग होगई ; मानो उनके गिरते गिरते किसी ने उन्हें सचेन कर दिया । राजा ने मंत्री की आर देखकर कुछ देर चुप रह कर पूछा—“ तुम इस असमय में यहाँ क्यों ? क्या हठात् राज्य का कोई आवश्यक कार्य आ पड़ा ? किसी शत्रु ने राज्य पर चढ़ाई कर दी, अथवा प्रजा-विद्रोही होगई ? सेना बिगड़ खड़ी हुई वा अन्तःपुर में कोई गड़बड़ उठ खड़ा हुई ? द्विज, ब्रह्मचारी या ऋषि-मुनियों का कोई काम आ पड़ा ; वा किसी देव-कार्य से इस समय मेरे पास आए हो ? बालो, बोलो, शीघ्र बालो, चुप क्यों हो ? ”

सुनकर मंत्री अवाक् रह गए । उन्हें राजा के इन प्रश्नों पर बड़ा असमंजस हुआ । राजा का यह कैसा भाव, कैसी जलपना, कैसा प्रलाप !!! विचार कर मंत्री को बड़ा चिस्मय हुआ । उन्होंने फिर कहा—“ महाराज ! ”

राजा ने जैसे कुछ अधीरता-सूचक कोप-व्यंजक व्यस्त स्वर में कहा—“ शीघ्र कहाँ क्या कहना है । ”

मंत्री को और भी आश्चर्य हुआ । उस समय राजा की यह दशा देखकर उन्हें उनसे कुछ भी कहने का साहस नहीं हुआ । कुछ कहना उचित न समझा । मंत्री मन की बात मनही में लिये उस समय चुपचाप वहाँ से चले गये । राजा ने भी उन्हें रोककर उनसे कुछ नहीं पूछा ।

अमात्य चले गये ; राजा ने फिर देवयानी के चिन्तन में ध्यान लगाया । विचारा—“ जिसे देखने की उत्कट इच्छा हो रही है, वह दिवलाई क्यों नहीं देती ? जिसका स्पर्श करने की लालसा से रंग खड़ हो रहे हैं, वह निकट क्यों नहीं आती ? जिसकी सुधामयी वाणी सुनने के लिये हृदय व्याकुल हो रहा है, वह आकर मुझसे बोलती क्यों नहीं ? जिसे आलिंगन करने के लिये,

अंक भरने के लिये आतुर हुए प्राण अकुला रहे हैं, वह आकर मुझसे लिपट क्यों नहीं जाती, मुझे अंक में क्यों नहीं भर लेती ? मैं यहाँ उसके वियोग में, उसकी स्मृति में अवसन्न हूँ, परन्तु उसे मेरी अवस्था का ज्ञान तक नहीं। घन में ; वाटिका में, पुर-महल में, कुटीर में कहीं भी शान्ति नहीं मिलती, राजकार्य में चित्त नहीं लगता, आखेट के लिये जाने को मन नहीं करता, न दिन को चैन, न रात्रि को नींद। खड़े, बैठे, लेटे चित्त नहीं थमता। मन व्याकुल है, हृदय आतुर है ; चित्त दुखी है, प्राण अकुला रहे हैं ; परन्तु यह सब जिसके लिये हो रहा है, वह कहाँ है ? कहाँ उसे पाऊँ, कैसे उसे अपनाऊँ ? ओह ! कैसा मनोरम उसका सहज सौन्दर्य है ! उसके यौवन-घन में वसन्त की बहार है, रूप-सौन्दर्य में शशि की सुहावनी कृपा है। काम-वासना की प्रोज्वल ज्योति से चमचमाते हुए गुलाब-सदृश कोमल कपोल, प्रेम की विमल धारा बहाने वाले युगल लोचन, जगमगाता हुआ प्रभात-प्रभा की भाँति, मूर्तिमान सौन्दर्य के समान उज्ज्वल आभास सुन्दर कलेवर !!! क्या वर्णन करूँ उसके सौन्दर्य का ? वह तो अवर्णनीय है, बारबार स्मरण करने पर भी तृप्ति नहीं होती। उसके बिना मेरा सब व्यर्थ है, जीवन निस्तार है, राज्य निरर्थक है। हा ! क्या करूँ, कहाँ जाऊँ, कैसे समय बिताऊँ, क्यों कर उसे पाऊँ ? कुछ उपाय नहीं सूझता। तब ? तब क्या करूँ ? फिर वहीं चलूँ ? सम्भव है वहाँ मिल जावे, दिखलाई दे जावे। परन्तु इससे क्या होगा ? हृदय को शान्ति। कदापि नहीं। उसके देखने से तो उवाला और भी बढ़ेगी, शान्ति तो उसे प्राप्त करने पर ही होगी। बिना उसके पाप शान्ति कहाँ ? तब भी एकबार चलूँगा अवश्य। कौन कह सकता है, जिस भाँति मैं उसके प्रेम में व्याकुल हूँ, मेरी याद भी उसे उसी प्रकार न सता रही है।”

यह विचार उत्पन्न होते ही राजा भवन की ओर चल दिये। राजप्रासाद में पहुँच कर मंत्री को बुलाकर आदेश दिया—
“कल सबेरे हम आखेट को जावेंगे, न जाने कितने दिन लगेंगे, कितने ही घन-पर्वत भ्रमण करने हैं। हमारे पीछे राज्य को सुचारु रूप से चलाने का भार तुम पर रहा। देखना, कोई त्रुटि न हो।”

मंत्री बिना कोई उत्तर दिये ही उठकर चल दिये। राजा जाकर सोए, परन्तु नेत्रों में नींद कहाँ? ज्यों त्यों कर रात बिताई। प्रातःकाल प्रत्यूष में घाड़े पर चढ़कर अकेले ही दैत्य-देश की ओर चल दिये।

भावी प्रवल है, भाग्य आकर्षक है। स्त्री-चरित्र और पुरुष के भाग्य को देवता तक नहीं जान सकते। कौन कह सकता है, किस अदृष्ट दैव ने महाराज ययाति को पुनः दैत्यपुरी चलने के लिये विवश किया? देवयानी को दिये हुए कच के अभिसम्पात, अथवा महाराज ययाति के भाग्य ने; सो कहा नहीं जा सकता।

महाराज शीघ्रही नगर के उपकण्ठस्थ राज-वाटिका के समीपस्थ उस वन में जा पहुँचे, जहाँ कुँए में पड़ी हुई देवयानी को कुँए से निकाल कर उन्होंने पहलेपहल उसे देखा था, और उसके रूप को देखकर उस पर मुग्ध हुए थे। आज भी उसी कुँए पर बैठी हुई अनायास ही देवयानी से उनकी भेंट होगई।

(२)

विरह-व्यथा, पुनर्दर्शन और अनुरोध

राजपुत्री गर्मिष्ठा देवयानी की दासी होकर आश्रम में निवास करती हुई उसकी परिचारिका का काम करने लगी। किन्तु देवयानी का दुख उससे भी न गया; गर्मिष्ठा को दासी बना कर भी उसे सन्तोष नहीं हुआ। उसके हृदय में निरन्तर एक प्रकार की आगसी सुलगी रहने लगी। महाराज ययाति की स्मृति रात्रिदिवस उसे अस्थिर किये रहती।

सौन्दर्य का मांह कभी भूतना नहीं है। किसी का भूला भी कब है? आँखों में बसे हुए सौन्दर्य की मूर्ति का ध्यान करके स्त्री पुरुष आत्म-विस्मृति हो जाते हैं। जो सौन्दर्य मन में खूब छिप कर अपना घर बना लेता है, उसकी स्मृति भी कभी कभी अजीब बना देती है।

दिन पर दिन बीतते गए, परन्तु वह स्मृति उ्यों की त्यों बनी रही। दिन बीते, सप्ताह और मास बीते, वर्ष बीते, परन्तु स्मृति नहीं गई, कम भी नहीं हुई, उत्तरोत्तर और बढ़ती ही गई। देवयानी अस्थिर हो उठी। वह सब कुछ करती, परन्तु किसी काम में उसका जो न लगना। गा-चर्या, पिता की सेवा, वृत्त-लताआँ में जल-सिंचन, पिता की पूजा उपासना के लिये सामग्री-समिधा एकत्र करना, आनिध्य-सत्कार, तथा आश्रम के अन्यान्य सब कार्य, वह करती तो प्रतिदिन उसी प्रकार थी, परन्तु किसी के करने में उसका जो न लगना। हर समय महाराज ययाति की स्मृति उसे अधोर बनाए रहती। वे सब काम माना किसी यंत्र-चालित-शक्ति के द्वारा परिपूर्ण और सुसम्पन्न होते हैं, ऐसी ही देवयानी की स्थिति और अवस्था हो उठी थी। एक प्रकार का

स्मृति-उन्माद सा उसके हृदय पर छाया हुआ था। आकुलता-मिश्रित-आतुरता उसके उन सब कार्यों के करने में परिलक्षित होती थी। यह देवयानी की दशा थी, महाराज ययाति की स्मृति में।

दिन को विचार-प्रवाह उसे परिवेष्टित किये रहता, और रात को कभीकभी सातेसाते वह चौंक उठती, बड़बड़ा उठती और चिल्ला उठती। उठकर शय्या पर बैठ जाती और घण्टों आँसू बहाकर महाराज ययाति की मनाहर मूर्ति का चिन्तन किया करती। स्वप्न में कभीकभी उन्हें देखकर घबड़ाई सी उठ बैठती और उन्हें पकड़ने दौड़ती, मानों वे अभी उसके पास थे। और उसके सचेत हाते ही उठकर उसके पास से चले गये हैं। देवयानी उन्हें पकड़ने दौड़ती, तो शयन-कक्ष की वन्द किवाड़ां से उसका सिर टकरा जाता। देवयानी मिर पकड़ कर वहाँ बैठ जाती। यह दशा थी देवयानी की महाराज ययाति के वियोग में।

देवयानी बहुधा अकेले में बैठकर महाराज ययाति के रूप का चिन्तन कर विचारती—“क्या इस जीवन में अब उनसे भेंट न होगी? हृदय की आशा पूर्ण न होगी? क्या वे मेरे न होंगे? उन्हें कहाँ ढूँँ? कहाँ पाऊँ? उनका पता-धाम भी तो न पृच्छ लिया, कि ढूँँढ़ते ढूँँढ़ते उनके पाम पहुँच जाती। तब अब क्या करूँ? कैसे उन्हें पाऊँ? क्योंकि उनके पाम तक पहुँचूँ? जब से दर्शन दे गए हैं, फिर एक बार भी तो मेरी सुधि नहीं ली। ऐसे निठुर हो गए। मैं उनके वियोग में उनका स्मृति में तड़प रही हूँ, और उन्हें मेरा ध्यान तक नहीं। क्या यह भी कभी सम्भव है? प्रेम का आकर्षण तो दोनों आर ममान कहा जाता है। फिर ऐसा क्यों है? हाय! प्यारे ययाति! क्या तुम नहीं देख रहे हो, तुम्हारे वियोग में मेरी कैसी दशा है? हृदय चिन्तित है, प्राण

व्याकुल हैं, मन व्यथित है, नेत्र तृपित हैं, शरीर सुख रहा है, विश्राम नहीं मिलता, तुम्हारे स्नेह-सलिल का स्वच्छ-स्रोत हृदय से रहरह कर निकल पड़ता है। तुम कहाँ हो प्रियतम !!! ”

कभी विचारती—“ सुन्दरता की वह सजीवमूर्ति, रूप की वह माधुरी प्रतिमा ! ओह ! कैसे कहूँ, चन्द्रमा के उज्ज्वल प्रकाश-पुंज सा कैसा सुठि सुन्दर सुकुमार उनका कलेवर है। उनका अद्वितीय सौन्दर्य मेरी आँखों से एक क्षण के लिये भी नहीं विसरता ; उनके चरणों पर ही तो मेरा यह शरीर निर्माल्य के रूप में समर्पित है। उनकी मनोहर मोहिनी मूर्ति मन-मानस में बसी हुई है। प्रेम और सौन्दर्य की साक्षात् प्रतिमा हैं वे। कैसा उमंगपूर्ण यौवन है उनका ; वे साक्षात् प्रद्युम्न के अवतार हैं, उनके नयनों की माधुरी, कपोलों की सुषमा, शरीर की कान्ति, वीरत्व की आभा, सब मिलकर ऐसी प्रतीत होती थी ; मानो सौन्दर्य और वीरत्व देह धारण कर मेरे सामने खड़े हों। मैं तो उन्हें देखते ही मोहित हो गई, अपनी सब सुधियुधि भूल गई। उनका विलासपूर्ण, शृंगार-विभूषित, गौरवर्ण वदन-मण्डल, ताम्बूल-रंजित अधर-पल्लव, प्रेम और विलास की विमलधारा बहानेवाले नीलाभ्र कृष्णवर्ण उज्ज्वल लोचन-युगल, घुँघराली निविड केशपाश, सुगोल बाहु, विशाल-उन्नत ललाट, शुभ्रसुन्दर कान्तिपूर्ण मुखमण्डल, जगमगाता हुआ परिपुष्ट कलेवर, अब तक सब मेरे नेत्रों के सामने मानों देह धारण कर नृत्य कर रहे हैं। उनके यौवन-वन में वसन्त की बहार है, सौन्दर्य में शशि की सुहावनी छटा है, अरुण-कपोलों पर दिव्य तेज है, अधरों पर माधुरी है, मीठी मुस्कान-सहित कालेकाले मनोहर घुँघराले बाल उनके सौन्दर्य को बढ़ा रहे थे, मानों रूप के आकाश में मेघमाला के मध्य विद्युतरूपी शुभ्रमूर्ति चमक

रही हो। मानो पुष्पवाटिका में कलियाँ खिल कर सर्वत्र वायु में सौरभ उड़ने लगा हो।”

सैकड़ों सहस्रों बार देवयानी के मन-मन्दिर में महाराज ययाति की आनन्दमयी सुन्दर प्रतिमूर्ति रह रह कर इसी प्रकार फिरने लगती; और देवयानी उसे स्मरण करके घरों वैठकर आँसू बहाया करती। फिर विचारती—“अब तो सिवा उस आनन्दमयमूर्ति के कुछ भी याद नहीं, सब कुछ भूल गई हूँ, कुछ भी अच्छा नहीं लगता। नभ-मण्डल में तारे अब भी झिल-झिलते हैं, चन्द्रदेव अब भी हँसते हैं, सुगन्धित पुष्पों से परिमलित-समीर मन्दगति से अब भी बहता है, पृथ्वी अब भी हरीभरी देख पड़ती है, परन्तु कुछ भी अच्छा नहीं लगता। दिन बीत जाता है, तो रात नहीं कटती; और किसी प्रकार यामिनी व्यतीत हो जाती है, तो दिन युग-समान जान पड़ता है। सुन्दरी प्रकृति के हास्य को देखकर मुझे ज्वरसा चढ़ आता है; हृदय में आनन्द-तरङ्गावलि नहीं उठती। क्यों? वह तो प्यारे की कमी से सूना है, उनकी स्मृति में व्याकुल है, वियोग में व्यथित है। आनन्द उसमें समाए कहाँ से? कैसे उस कमी की पूर्ति करूँ? कैसे उन तक अपना सन्देश भेजूँ? हाय! क्या उन से मिलन-सौभाग्य का कोई उपाय नहीं है? दर्शन के प्यासे अपने इन नेत्रों को, प्रेमालिङ्गन के भूखे अपने इस हृदय को कैसे शान्त करूँ !!”

एक दिन मध्याह्नोपरान्त अपने आश्रम के एक निरीह-निभृत स्थान में बैठी देवयानी इस प्रकार विचार कर रही थी। विचारते विचारते अधीर हो उठी। मन उसका व्याकुल होकर घबड़ा उठा, शान्ति का कोई उपाय न देख पड़ा। तो वह राजकन्या शर्मिष्ठा को साथ लेकर नगर-उपकण्ठ पर उसी वन को गई, जहाँ अन्धकूप में शर्मिष्ठा ने उस दिन उसे ढकेल दिया था, और

महाराज ययाति ने उसे कुपूँ से निकाल कर उसकी प्राण-रक्षा की थी। सम्भव है, वहीँ उनसे आज फिर भेंट हो जावे, उनसे मिलने का कोई मार्ग देख पड़े।

देवयानी जाकर उसी कुपूँ पर बैठ गई, और विचारने लगी—“यहाँ भी वे नहीं हैं। सब ओर आशा निराशा में ही बदल रही है। परन्तु क्या करूँ? मृगतृष्णा की भाँति उनके मिलने का आशा से इधर उधर भटकती हूँ, परन्तु उन्हें कहीं नहीं पाती। भुलाने का प्रयत्न करती हूँ परन्तु भुला भा नहीं सकती। उनकी प्रेममूर्ति मेरे विचारों में, नेत्रों में, मन में, हृदय में बसी हुई है। हाय ! क्या उन्हें भी मेरी याद आती है ?”

कुपूँ पर बैठी देवयानी इस प्रकार विचार कर रही थी कि, उससे मिलने की आशा किये महाराज ययाति अश्व पर चढ़े वहाँ आए। उन्होंने दूर से ही देखा, दो सुन्दरियाँ कुपूँ पर बैठी हुई हैं। फिर उन्होंने देवयानी को पहचान लिया, उनका हृदय आनन्द से उकल पड़ा, मन-मयूर नृत्य कर उठा, आशा देह धारण कर उनके सामने आ खड़ी हुई। घड़े से उतर कर उन्होंने उसे एक वृत्त की डाल से बाँध दिया, और स्वतः पैदल ही देवयानी के पास पहुँचे। साल भर का दीर्घकाल उसे देखे हो गया। इस बीच में उसके रूप-यौवन में कुछ भी परिवर्तन नहीं हुआ, उसका रूप-सौन्दर्य वैसा ही स्निग्ध, शान्त, कमनीय और आनन्दमय है, तथापि समीप बैठी हुई शर्मिष्ठा के रूप-यौवन की समता नहीं कर सकता। शर्मिष्ठा का रूप गुताब था, तो देवयानी का जुही, चमेला या बेला। शर्मिष्ठा के मुख पर गम्भीरतापूर्ण दिव्य तेज था, दैवी आभा थी, तो देवयानी के मुख पर उच्छ्वलता और विलास-कामना-पूर्ण कमनीय कान्ति। बस यही दाना के रूप में भेद था। राजा

ने देवयानी को देखा। नई आशा, नवीनोत्साह, शान्ति-पूर्ण तृप्ति, और आशापूर्ण सौभाग्य ने राजा के हृदय पर अधिकार जमा लिया। उल्लसित, विकम्पित और स्पन्दित आशामय हृदय को लेकर वे कुएँ की ओर को चले।

कुएँ के समीप पहुँच विचार-मग्ना देवयानी के सामने खड़े हो, बिना किसी प्रकार का सांच-विचार किये वे देवयानी से भट पूछ ही तो बैठे — “देवयानी ! हमें पहचानती हो ?”

प्रश्न सुनते ही देवयानी और शर्मिष्ठा दोनों चौंक कर खड़ी हो गई। शर्मिष्ठा ने आंचल नीचा कर मुख दूसरी ओर फेर लिया, और देवयानी भौंचक हृदय से महाराज ययाति की ओर देखती रह गई। देखा—यह तो वही मूर्ति है, जिस का ध्यान वह अब तक करती चली आती है, जो उसके मन-मन्दिर में बसी हुई है, और जो उसके प्रेम की आराध्य, जीवन की सम्बल और कामना की पूर्ति है। जिसकी प्रेम-स्मृति में वह व्याकुल है, जिसके चरणों पर उसका सारा जीवन अनन्तकाल के लिये अर्पित है, जिसकी अनुपम रूप-माधुरी उसके मन-मानस और नेत्रपट से क्षणकाल के लिये भी दूर नहीं होती, और जिसके मिलन की आशा लेकर ही वह यहाँ आई है। वह नहीं जानती थी, उसकी आशा इतनी शीघ्र पूर्ण होगी। देवयानी अतृप्त दृष्टि से महाराज ययाति की ओर देखती रह गई। फिर बोली—“यह प्रेम-प्रतिमा क्या भूली जा सकती है महाराज ! यह जीवन इन चरणों पर निर्मात्य की भाँति समर्पित है, मैं तुम्हारी हूँ, और तुम्हें खोजती हुई ही तो यहाँ तक आई हूँ। हाय ! न जाने तुम्हारे विरह में कितनी तड़प रही हूँ !! जब से दर्शन देकर गये, एक बार सुधि भी

न ली ! तुम क्या जानों, मैं तुम्हारे प्रेम में कितनी व्याकुल हूँ महाराज !”

हृदय-आवेश में आकर कहने को तो देवयानी यह सब कह गई, परन्तु कह कर तुरन्त ही लजा गई। रमणी-सुलभ-लज्जा ने उसे संकुचित कर दिया। देवयानी ने चुप होते ही मुख नीचा कर लिया। शर्मिष्ठा चुपचाप वहाँ से आश्रम को चल दी। देवयानी का उत्तर सुनकर राजा का हृदय आशा से चमक उठा।

शर्मिष्ठा को जाते देखकर राजा ने पूछा—“यह सुन्दरी कौन थी देवयानी ?”

देवयानी ने मुख नीचा किये ही उत्तर दिया—“मेरी सखी और दासी दैत्यराजपुत्री शर्मिष्ठा।”

राजा ने कौतुहल-वश फिर पूछा—“असुरपति वृषपर्वा को परमासुन्दरी कन्या शर्मिष्ठा तुम्हारी दासी कैसे हुई ऋषि-कन्ये ?”

आटोपपूर्ण गर्व और विजय-पूर्ण उल्लास ने देवयानी का हृदय भर दिया ; हर्ष-गदगद-कण्ठ से उसने उत्तर दिया—“मुझे कुप में ढकेलने के फल-स्वरूप। पिता से अनुरोध करके राजा-द्वारा मैंने अपने उस अपमान और दुख के बदले में शर्मिष्ठा के लिये इसी दण्ड की व्यवस्था कराई थी देव !”

राजा को रहस्य समझने में बाकी न रहा। वे मनही मन रह रह कर देवयानी के कर्म की आलोचना और शर्मिष्ठा के दिव्याचरण की प्रशंसा करने लगे। परन्तु देवयानी को वे अपना हृदय पहले ही दे चुके थे, इस कारण देवयानी का शर्मिष्ठा के प्रति यह निष्ठुर व्यवहार निष्ठुर होने पर राजा को

उतना निष्ठुर और अनुचित न जान पड़ा । प्रेम ! तेरी बलिहारी !!!

देवयानी ने कहा—“ महाराज आपने उस दिन मुझे कुँ से निकाल कर मेरी प्राण-रक्षा की थी, मैं तब आपको धन्य-वाद देना भूल गई थी, आज मेरी कृतज्ञता स्वीकार कीजिये और.....”

राजा ने परीक्षा के हेतु देवयानी को बीच ही में रोक कर कहा—“ भद्रे ! अपना के प्रति कृतज्ञता और धन्यवाद कैसा ? मैं तो तुम्हारा ही हूँ । इतनी कातरता दिखलाने की आवश्यकता नहीं है, मैंने अपना कर्तव्य ही किया था । इसमें कृतज्ञता की कौन बात है ? क्या तुम मुझे कोई अपना पराया समझती हो ?”

देवयानी उत्तर न दे सकी, संकोच और लज्जा ने उसका कण्ठ रोक दिया । वह कटाक्षपूर्ण दृष्टि से राजा की ओर देखती रह गई । फिर बोली—“महाराज ! कृपा कर आये हैं, तो आश्रम को चलिये । पिता जी आपको देख कर बहुत प्रसन्न होंगे ।”

अन्ध को क्या चाहिये ? दो नेत्र । राजा भी तो यही चाहते थे, तथापि एकवार ही देवयानी की बात को मान लेना भी उन्होंने उचित न समझा । बोले “देवि ! राजधानी में प्रचुर कार्य हैं, देर होने से उनमें बाधा पड़ेगी, इस कारण मेरा शीघ्र वहाँ पहुँचना अत्यावश्यक है ।”

देवयानी ने विचारा “आई हुई निधि को हठात् यों खो देना उचित न होगा, महाराज चले गये, तो न जाने फिर प्राणों की क्या दशा हो । पास रहने से सम्भव है, किसी दिन आशा पूर्ण हो ही जावेगी ।” प्रकाश्य में कहा—“महाराज ! नरेशों को सदा

कार्य लगे ही रहते हैं। फिर विश्राम और भ्रमण भी तो राजाओं के मुख्य कार्य हैं। कुछ दिनों आश्रम में निवास कर फिर पिता की आज्ञा लेकर देश को लौट जाइये।”

राजा भी यही चाहते थे। उन्होंने कहा—“देवि ! मैं तुम्हारे अनुरोध को टालने का साहस नहीं कर सकता। चलो, मैं तुम्हारे पिता के दर्शन कर, ऋषि की आज्ञा लेकर ही स्वदेश को जाऊँगा।”

दोनों ही की इच्छा एक थी, दोनों ही एक रोग के रोगी थे। देवयानी का विचार था कि, राजा के आश्रम में रहने से एक न एक दिन उनसे मिलन का सौभाग्य प्राप्त हो ही जायगा। और राजा ययाति ने विचार किया कि, सम्भव है, कुछ दिनों आश्रम में निवास करने से उनकी इच्छा पूर्ण हो जावे, देवयानी उन्हें मिल जावे। सुयोग को खोना उचित नहीं है।

यह विचार कर उन्होंने देवयानी के अनुरोध की रक्षा करना स्वीकार कर लिया। वे देवयानी के साथसाथ महर्षि शुक्राचार्य के आश्रम को गये। देवयानी द्वारा सब वृत्तान्त सुनकर भार्गव शुक्र को बड़ी प्रसन्नता हुई। उन्होंने आश्रम में ठहरने के लिये महाराज ययाति के लिये पूर्ण व्यवस्था करके ऐसा प्रबन्ध कर दिया कि, जिससे आश्रम में निवास करते समय तक उन्हें कोई कष्ट न हो।

(३)

प्रेम-वेदना

एक दिन सुयोग पाकर शर्मिष्ठा ने देवयानी से कहा—“ गुरु-कन्ये ! यह क्या उचित हो रहा है ? ”

देवयानी ने पूछा—“ क्या शर्मिष्ठे ? ”

“ यही जो तुम कर ही हो ” शर्मिष्ठा ने कहा—“ इस गुप्त दावानल को बिना प्रज्वलित किये हुए भीतर ही भीतर दग्ध क्यों हो रही हो ? कहो तो, मैं एक दिन गुरुदेव से कह देखूँ ? ”

देवयानी ने पूछा—“ कैसी गुप्त दावानल राजकुमारी ! पिताजी से तुम क्या कहोगी ? मैं समझो नहीं । ”

शर्मिष्ठा ने कहा—“ यही जो हो रहा है, जो तुम्हारी इच्छा है । उनसे पूछ कर देखूँ तो, क्या विप्रकन्या किसी प्रकार से भी क्षत्रिय की पत्नी हो सकती है ? ”

कह कर शर्मिष्ठा सहज-सुलभ-भाव से मुस्करा गई । सुनकर देवयानी झुंझला उठी । बोली—“ शर्मिष्ठे ! क्या…… ”

बीच ही मैं रोककर प्रबोधस्वर में शर्मिष्ठा ने कहा—“ गुरु कन्ये ! उचित न हो । सुनो ; मैं रात्रि-दिवस तुम्हारी परिचर्या करती हूँ, क्या मैं इतना भी नहीं समझ सकती ? स्त्री होकर स्त्री के मन का भाव नहीं ताड़ सकती ? तुम्हारे दीर्घ निःश्वास, तुम्हारा अन्यमनस्क भाव, तुम्हारे व्यथित लोचन-युगल, तुम्हारी भावभंगी, तुम्हारा आचरण, रहन-सहन, तुम्हारा स्नेह सरस-स्वरभंग, प्रीतिपूर्ण भावविकास, अनुरागमयी अरुण लोचनश्री, यह सब इस बात को प्रकट कर रहे हैं, कि तुम महाराज ययाति पर अनुरक्त हो, उनके साथ विवाह करना चाहती हो ।

क्षमा करना बहिन ! मैं स्पष्टरूप से तुम्हारे इस प्रणय-रहस्य को तुम्हारे राग-रञ्जित कपोलों पर प्रेमपूर्ण विभ्रम और प्रणय-पूर्वक लालसा-द्वारा सलज्ज भाषा में लिखा हुआ देख रही हूँ। जिस दिन से महाराज ययाति ने आश्रम में प्रवेश किया है, उसी दिन से मैं तुम्हारा यह भाव देख रही हूँ। तुमने अब मेरा तिरस्कार करना भी छोड़ दिया है, सदा प्रेमपूर्ण सख्य भाव से सम्भाषण करती हो। छिपाने की चेष्टा न करो देवयानी ! मैं तुम्हारी सहायता करूँगी। मैं तुम्हारी परिचारिका हूँ, हृदय का बलिदान देकर भी इस गुप्त प्रणय-रहस्य में मैं तुम्हारी सहायता करूँगी। मैं तुम्हारा यह व्यथितभाव देख नहीं सकती। बताओ, गुरुदेव से कहूँ ?”

सुनकर देवयानी ने सिर झुका लिया, कोई उत्तर नहीं दिया। शर्मिष्ठा ने फिर पूछा—“क्यों देवयानी ! बोलती क्यों नहीं ? बताओ, क्या इच्छा है ?”

महाराज ययाति महर्षि शुकाचार्य के आश्रम में रहकर आनन्दपूर्वक दिन व्यतीत करने लगे। दिन में दो चार बार उनकी देवयानी से भेंट हो जाया करती, देवयानी भी आकर उनके अभाव-आवश्यकताएँ पूछ जाती। भेंट होने पर दोनों परस्पर एक दूसरे को देखकर दीर्घ-निश्वास छोड़ते, परन्तु अपनी प्रणय-कथा को कोई किसी पर व्यक्त करने का अवसर न पाता, साहस न करता। महाराज ययाति आश्रम के सुख और देवयानी के संसर्ग में ऐसे भूले, कि उन्हें स्वदेश को लौटने की इच्छा ही नहीं हुई।

इधर देवयानी की यह दशा थी, कि जब अवकाश पाती, आप ही आप बैठी हुई उच्छ्वास भरा करती, मन ही मन गुनगुनाया करती, और रात को घण्टों जागकर विचार किया

करती। हृदय में मार्त्तण्ड-अग्नि की प्रज्वलित ज्वाला के समान प्रणय की गुप्त अग्नि सुलगा करती, अकेले में बैठकर निरन्तर अश्रु प्रवाह किया करती।

देवयानी का यह भाव शर्मिष्ठा से छिपा न रहा। वह देवयानी और महाराज ययाति के पारस्परिक प्रणय-भाव को ताड़ गई, और इस बात का अवसर खोजने लगी कि, देवयानी से इस रहस्य के सम्बन्ध में बातचीत करे। सुयोग पाकर उसने देवयानी से जो कहा, उससे पहले तो देवयानी ने उसे झिड़क कर छिपाना आह्वा, परन्तु निदान शर्मिष्ठा के अधिक अनुरोध करने पर उससे रहा न गया। जब शर्मिष्ठा ने उससे कहा कि “बताओ गुरु-कन्ये ! गुरु-देव से कहूँ ? क्या इच्छा है ?” तो देवयानी ने सिर झुका लिया, चुप रही, कोई उत्तर नहीं दिया। परन्तु थोड़ी देर में ज्योंही उसने सिर उठाया, तो शर्मिष्ठा ने देखा कि, उसका मुख भारी और नेत्र अश्रुपूर्ण थे।

शर्मिष्ठा ने कहा—“यह क्या ? देवयानी ! तुम रो रही हो ? यह क्या तुम्हें शोभा देता है गुरु-कन्ये ! यह दुर्बलता एक रमणी-हृदय से ? छिः ! तुम्हारा हृदय इतना दुर्बल है ? पुरुषों की भाँति कादरता प्रकट करके, जलजल कर अपना सर्वनाश करांगी ?”

देवयानी ने कहा—“शर्मिष्ठे ! तुमसे कैसे कहूँ ? न जाने इस हृदय में कितनी आग, कितनी व्यथा, कितनी जलन, और कितना उद्दाम परिपीड़न छिपा हुआ है !!! सखि ! मैं तो स्वयं अब अपनी कोई वस्तु ही नहीं रह गई हूँ, सर्वनाश में अब शेष ही क्या है ? या तो यह शरीर उन चरणों की सेवा में लगेगा, या अपने को समाप्त ही कर देगा। तभी अब मुझे शान्ति

मिलेगी। अब तो केवल वे ही मेरे जीवन के आधार, मेरे संसार के सुन्दर साधन हैं।”

शर्मिष्ठा ने कहा—“और इसीलिये तो मैं कहती हूँ कि, गुरु-देव से इस रहस्य को प्रकट करने दा। अपने जीवन के ज्वालामुखी को नित्यप्रति अपने हृदय में ही छिपाए रह कर क्यों व्यर्थ उसकी ज्वाला से दग्ध होती हो देवयानी? तुम तो पुरुषों की भाँति अपने को दुर्बल प्रकट कर रही हो। छिः! वहिन! यह तुम्हें नहीं सोहता। तुम क्या पुरुष हो, जो इस प्रकार रोदन कर दुर्बलता प्रकट करो? सृष्टि के आरम्भ से ही रमणी ने अपने दुख का अपने प्रपीड़ित हृदय में छिपा रखा है; वह दीपक के समान धीरेधीरे जला करती है, परन्तु मुख से कुछ नहीं कहती। किन्तु तुम जो प्रकट कर रही हो, वह रमणी-हृदय के योग्य बात नहीं है गुरुकन्ये! यह तो कायरता है देवयानी! कायरता है, उच्छ्वसता है, नारी-हृदय के अयोग्य है वहिन! प्रणय का सच्चा और पवित्र मार्ग तो तुम्हारे इस दुर्बल हृदय से भिन्न, बहुत अधिक भिन्न है सखि!”

देवयानी ने कहा—“शर्मिष्ठे! तुम इस रहस्य को, इसके मर्म का समझी नहीं हो, इसीसे ऐसा कहती हो राजकुमारी! तुम नहीं जानती, यह क्या है? यह है कच का वही अभिसम्पात शर्मिष्ठे! जो आज इस तरह फल कर मुझे दुख दे रहा है। हा! इतने दिनों अतिथि-सेवा करने और भ्रातृ-स्नेह खो देने से निदान मुझे निन्दावाद और अभिसम्पात ही मिला !! मैं मरी जा रही हूँ वहिन !!!

शर्मिष्ठा ने कहा—“यह शाप नहीं, महा घर है गुरुकन्ये! इसमें इतना दुखी होने की कौन बात है? यह मृत्यु नहीं, नवजीवन है। क्यों व्यर्थ अदृष्ट को दोष देती हो देवयानी?

ऋषि-कन्या राजराजेश्वरी होगी ; आश्रम के स्थान में राज-प्रासाद के आनन्द-कोलाहलमय अधिवास में रहेगी—इससे अधिक सुख-सौभाग्य की और क्या बात हो सकती है ?”

देवयानी ने उत्तर दिया—“स्वप्न मत देखो शर्मिष्ठा ! ब्राह्मण-पुत्री क्षत्रिय की पत्नी होगी ? पिता सुनंगे, तो न जाने क्या काण्ड करेंगे ? लज्जा से मर मिटूँगी, मुँह भी न दिखा सकूँगी । शर्मिष्ठा ! इस विषय में पिता जी से कुछ मत कहना । उसकी अपेक्षा तो इसी प्रकार दग्ध होते-होते मरना ठोक है ।”

शर्मिष्ठा ने उत्तर दिया—“गुरु-कन्ये ! व्यर्थ आशंका करके इस दारुण-व्यथा का रोक कर दुख पाते रहने की चेष्टा न करो । रोक न सकोगी, किसी समय प्रबल होकर धक से जल उठेगी यह ज्वाला । तब क्या होगा ? लाख चेष्टा करने पर भी तब तुम उसे बुझा न सकोगी, ज्वाला और भी बढ़ जायगी, लपट उठने लगेंगी, हृदय विस्फोट हो जायगा ; तब और भी लज्जा, और भी त्रपा मिलेगी । बात फिर बनाव भी न बनेगी । अन्त का तुम लज्जा, ग्लानि, घृणा, संकोच वहन करके उस बहि में स्वतः ही जल उठांगी, और संसार में अपयश के सिवा फिर तुम्हारे लिये कुछ और न रह जायगा । इसलिये मेरा कहा मानो, निःसंकोच हो गुरुदेव के सम्मुख सब व्यक्त कर दो ; तुम्हारी कामना पूर्ण होगी ।”

सुनकर देवयानी चुप हो रही, कोई उत्तर नहीं दिया. वरन स्नेह-कातर-दृष्टि से शर्मिष्ठा की ओर देखकर दृष्टि नीची करली । शर्मिष्ठा ने भी फिर कुछ और नहीं कहा । “मौनं-सम्प्रति-लक्षणम्” समझ कर वह वहाँ से उठकर चली गई ।

(४)

प्रणय-सम्वाद

कुछ दिन और योंही बीते, इसके उपरान्त फिर हठात् एक दिन जब शर्मिष्ठा ने देवयानी के पास जाकर यह सम्वाद सुनाया कि, महर्षि शुक्र का क्षत्रियराज ययाति के साथ देवयानी को वरण करने में कोई आपत्ति नहीं है, वे तो देवयानी के उपयुक्त वर ही हैं, तो देवयानी के हर्ष की सीमा न रही। यह सम्वाद सुनकर उसे अपार आनन्द हुआ। हर्षातिरेक से विभोर हो उसने शर्मिष्ठा को झट बाहुपाश में आवद्ध कर लिया; और तुरन्त ही अपने गले का हार, जिसे उसने राज-प्रासाद से ही पाया था, उतार कर शर्मिष्ठा की आंर करके उसने कहा—“लो, इस सुसम्वाद के बदले मैं तुम्हें उपहार-स्वरूप अपने कण्ठ की यह माला पुरस्कार में देती हूँ।”

शर्मिष्ठा ने धन्यवाद देते हुए कहा—“इसे सम्भाल कर रखो बहिन! और यथादिवस इसे यथाजन का पहनाकर मन की साथ पूरो करना।”

कह कर, और हार देवयानी के हाथ से लेकर उसने उसे देवयानी के गले में ही डाल दिया।

एक विपद तो गई; दूसरी चिन्ता अब यह रही कि, जिनके लिये यह सब कुछ है, उनकी इस विषय में क्या सम्मति है? देवयानी के प्रति राजा ययाति के प्रणय-भाव का पता कैसे लगे? इस भार का उठाना भी शर्मिष्ठा ने स्वीकार किया। कहा—“कहां तो महाराज ययाति से भी मैं इस विषय में वार्त्तालाप कर देखूँ? अनुमति दों, तो तुम्हारा प्रणय-सम्वाद उनके पास पहुँचाकर उनके हृदय के भाव लाकर तुम्हें कह सुनाऊँ? आशा तो हो कि, विमुख न होगी।”

देवयानी ने कहा—“ छिः ! नारी हांकर प्रेम-भित्ता करने को कहती हो ? तुम्हें लज्जा नहीं लगती शर्मिष्ठे ! ”

शर्मिष्ठा ने हँस कर उत्तर दिया—“ यह बात तुम्हारे लिये तो कोई नई नहीं है देवयानी ! महाराज नहुष-कुमार के प्रेम में मुग्ध होकर क्या अभागे कच को एकवार ही भूल गई ? क्यों, स्मरण है कुछ ? ”

देवयानी ने तनिक रुद्ध स्वर में उत्तर दिया—“ जलाश्रो मत शर्मिष्ठे ! उससे मैंने उसके रूप पर मुग्ध होकर प्रेम-सम्भाषण नहीं किया था । जिससे मेरे प्रेम में मुग्ध होकर कच यहीं बना रहे, और मृत-संजीवनी-विद्या जिससे सुरपुर न पहुँच सके, इसी लिये—केवल मृत-संजीवनी-विद्या की रक्षा के लिये ही, मैंने उससे प्रेम-याचना की थी । परन्तु अब राजा के रूपगुण पर मुग्ध होकर, भोग-लिप्सा की इच्छा करके, मैं नारी होकर महाराज के पास प्रणय-सम्वाद नहीं भेज सकती । ”

शर्मिष्ठा ने कहा—“ तब क्या करोगी देवयानी ? फिर वही गुमरोदन और हाहाकार ? देवयानी ! पागल न बनो, जानबूझ कर फिर विपद न बुलाओ । महाराज को मुझे प्रणय-सम्वाद पहुँचाने की अनुमति दो । परिणाम अनुकूल ही होगा । ”

देवयानी ने तनिक देर सोचा । सोचकर उत्तर दिया—
“ अच्छी बात है राजकुमारी ! जाओ, परन्तु सावधान ! पेसा न हो, पीछे विडम्बना और परित्राप उठाना पड़े, जगत के उपहास की पात्री बनना पड़े । जिस प्रकार भी हो, कार्योंद्वार करना । मेरे इस प्रणय-रहस्य को जानने वाली इस दुर्योग के समय मेरे सुख-दुख की साथिन तुम्हीं हो शर्मिष्ठे ! यह मेरे जीवन-मरण का प्रश्न है बहिन ! इतना स्मरण रखना । मुझे तुम पर पूर्ण विश्वास है : आशा है, कि तुम सहोदरा

की भाँति मेरे प्रणय की रक्षा करोगी। हो सके, तो राजा को मेरे पास ले भी आना।”

शर्मिष्ठा ने कहा—“और गुरुकन्या को इस विश्वास के लिये पकड़ाना नहीं पड़ेगा। मैं इस विषय में पूर्ण सावधानी के साथ कार्य करूँगी। हृदय का बलिदान करके भी मैं तुम्हारा कार्य करूँगी।”

शर्मिष्ठा कहते तो कह गई, परन्तु मन ही मन वह सिहर उठी। महाराज ययाति ने उसका मन भी तो मुग्ध किया है। प्रथम-दर्शन में ही वह राजा के रूप-लावण्य पर मुग्ध होकर अपना मन प्राण-शरीर सब उन्हें सौंप चुकी थी, देवयानी से कुछ कम नहीं। मन ही मन उसने महाराज ययाति का पति धारण कर लिया था। अब वह पति दूसरा का होगा, और उसके द्वारा ही वह प्रणय-सम्बाद स्थापित होगा। शर्मिष्ठा तब कहाँ जायगी, क्या करेगी—विचार करते ही वह काँप उठी। तथापि वचन दिया है, तो उसका पालन करना उसका धर्म है, निदान जैसा होगा, देखा जायगा। शर्मिष्ठा ने देवयानी का प्रणय-सम्बाद महाराज को पहुँचा कर उनका उत्तर लाकर देवयानी को देने का निश्चय कर लिया। इसी लिये तो दृढ़-गम्भीर-स्वर में उसने देवयानी से कह दिया—“हृदय का बलिदान करके भी वह उसका कार्य करेगी।” अस्तु।

शर्मिष्ठा उठकर चली गई। उसके हृदय में नाना-प्रकार के भावों का समानरूप से उदय-अस्त होने लगा। आशा और निराशा आकर उसके हृदय में द्वन्द्व मचाने लगी। निदान उसने साँचा—“करूँगी, मैं देवयानी का कार्य करूँगी। हृदय निष्पेषित हुआ जाता है, प्राण व्याकुल हो अकुला रहें हैं, और मर्म-व्यथा से चित्त अकुला रहा है, तथापि मैं देवयानी का कार्य करूँगी। हठात् क्यों कुछ विजय-गर्व पीछे से मुझे इसके लिये ढकेले लिये

जाता है, सम्भव है, इसी के द्वारा मेरी आशा भी कभी पूर्ण हो, मैं महाराज को अपना बना सकूँ। उस दिन उस नगर-उपकण्ठ पर, उस अन्धकूप पर देवयानी के साथ बातें करते हुए अवलोकन करके उस सुन्दर सुहाने समय में प्रथम दर्शन के साथ ही उन्हें अपना हृदय देकर मैंने मनही मन उन्हें पतिरूप में वरण कर लिया है, और आज फिर मैं ईश्वर को साक्षी देकर कहती हूँ कि, वे मेरे पति हैं, देव हैं, स्वामी हैं, वे मुझे चाहें या न चाहें, परन्तु मैं उन्हें चाहती हूँ, और प्रतिज्ञा करती हूँ, कि एक दिन अवश्य उन्हें अपनाऊँगी, परन्तु विश्वासघात नहीं करूँगी, देवयानी का कार्य भी करूँगी और अपना भी उन्हें बनाऊँगी। देवयानी के और मेरे वे दोनों के होंगे। मेरे हृदय की ग्रन्थियों को तोड़कर वे मुझसे भी अलग रह नहीं सकते।”

विचार करते करते शर्मिष्ठा सीधी वहाँ चली, जहाँ आश्रम के आतिथ्य-निवास में एक शाला में महाराज ययाति निवास करते थे। देखा, सामने ही चिवुक पर कर रखे अन्यमनस्क हो महाराज ययाति बैठे कुछ चिन्ता कर रहे हैं।

महाराज ययाति को शुक-आश्रम में रहते दिन पर दिन, सप्ताह पर सप्ताह और मास पर मास व्यतीत हो गए, परन्तु उनकी अभिलाषा पूर्ण होने का अवसर नहीं आया। देवयानी की प्राप्ति की आशा से ही वह आश्रम में ठहरे हुए थे, और वही देवयानी अभी तक उनकी नहीं हुई, महाराज ययाति को अब वहाँ रहना असह्य हो उठा। उनका मन देवयानी के प्रेम में सन्तप्त हो रात्रि-दिवस अकुलाया करता, प्राण व्याकुल हुआ करते, हृदय भीतर ही भीतर एक प्रकार की अग्नि से दग्ध हुआ करता। देवयानी के रूप-यौवन की मन ही मन सराहना करके उनका चित्त दुखी हुआ करता और अन्तःस्थल देवयानी को प्राप्त करके

आलिङ्गन करने के लिये उद्विग्न हो उठता। सच है, नव-यौवनेश्वर रूप का प्रलोभन ऐसा ही प्रबल और आकर्षक हुआ करता है। अग्नि-शिखा-रूपिणी, नव-यौवना देवयानी ने उनके मानसपट पर सौन्दर्य की जो दीप्ति निक्षिप्त कर दी थी, उसके उत्ताप से महाराज ययाति आज भी शाला-द्वार पर बैठे हुए क्लेश पा रहे थे, और मन ही मन देवयानी का चिन्तन कर, उसकी प्राप्ति का उपाय सोच रहे थे। हठान् उन्होंने देखा, कि देवयानी की परिचारिका और सखी अपरूप-रूपिणी शर्मिष्ठा एक पुष्पमाला हाथ में लिये उनके आवास की ओर आ रही है। देखते ही हृदय उनका स्पन्दन कर उठा, हृदय-स्तल में सुखकी निगूढ़ जाग्रति हो उठी। मन-मयूर उनका नृत्य कर उठा। राजा एकटक दृष्टि से शर्मिष्ठा की ओर देखते हुए उसके समीप आने की प्रतीक्षा करने लगे। अब एक पल भी उनके लिये कलए के समान जान पड़ता। शर्मिष्ठा के समाचार जानने के लिये राजा अधीर और आतुर हो उठे।

शर्मिष्ठा समीप पहुँची। राजा ने पूछा—“सुन्दरी ! तुम क्या चाहती हो ? यह पुष्पहार तुम्हारे हाथ में कैसा है ? यदि मुझसे तुम्हारा कोई प्रयोजन हो, तो निःसंकांच होकर कहो।”

शर्मिष्ठा लज्जा से मानो मर सी गई। उसके गौर मुख पर लज्जा की रक्तिम आभा दौड़ गई, जिसके कारण उसका सुन्दर मुखमण्डल अरुण होकर और भी सुन्दर हो उठा। सहसा वह बोल न सकी। निदान, हृदय को कड़ा करके आँचल सरका कर उसने कहा—“महाराज ढिठाई क्षमा करेंगे, मैं युवती-कुमारिका होकर भी आपसे एकान्त में बात करने आई हूँ, इसके लिये प्रभु मुझे निर्लज्ज न समझें। मैं अपनी स्वामिनी और सखी ऋषि-पुत्री देवयानी की सम्वाद-वाहिका होकर आपके पास आई हूँ। उसका कुछ सन्देश आपके लिये लाई हूँ।”

राजा के हृदय में आशा का संचार हुआ, हृदय वेग से धड़कने लगा। आशा और निराशा ने उनके हृदय में द्वन्द्व मचा दिया। उत्फुल्ल हृदय से आतुरता भरे स्वर में बड़ी उत्सुकता से उन्होंने शर्मिष्ठा से पूछा—“तुम्हारी सखी अम्बिकुमारी देवयानी को मेरे लिये क्या आज्ञा है भद्रे ! शीघ्र कहो, सुन्दरी देवयानी ने मेरे लिये तुम्हारे द्वारा क्या समाचार भेजा है ? सुनने के लिये मेरा हृदय आतुर हो रहा है।”

शर्मिष्ठा ने कहा—“महाराज ! कमल का तो यही काम है कि सरोवर के जल को भेद कर बाहर निकल आवे। उसमें मधुर मकरन्द लाकर उसे विकसित करना, और उसमें लक्ष्मी का निवास कराना—यह तो सूर्य का काम है।”

राजा ने कहा—“सो मैं जानता हूँ राजकुमारी ! परन्तु इससे तुम्हारा तात्पर्य ?”

शर्मिष्ठा ने उत्तर दिया—“महाराज ! जिस दिन से आपने सखी देवयानी का हृदय हरण किया है, वह उसी दिन से आपके विरह में व्याकुल है। न चित्त में हर्ष है, न मुख पर हँसी। आपकी रूप-माधुरी पर मुग्ध हो वह बावलीसी हो गई है। एक प्रकार का उन्माद सा उसके हृदय पर छा गया है। न दिन में कार्य में चित्त लगता है, न रात का नोद आती है; बैठीबैठी आपकी याद में आँसू बहाया करती है, अपना सब कुछ आपके चरणों पर निछावर कर दिया है, और आपको पतिरूप में प्राप्त करने के लिये व्याकुल हो उठी है। आपसे प्रार्थना है कि, आप उसे अपनाकर उसकी मनोव्यथा का दूर कर उसे सुखी बनावें। सखी के सन्देश-स्वरूप यह माला मैं उसकी ओर से आपके पास लाई हूँ, लीजिये आप इसे ग्रहण कर उसकी वांछा पूर्ण कीजिये।”

इतना कहकर शर्मिष्ठा ने वह सुमनहार विकम्पित करों से

महाराज ययाति के गले में डाल दिया, और मन ही मन उन्हें प्रणाम किया। भविष्यत् सुख की आशा उसके हृदय में नृत्य कर उठी। हृदय एक प्रच्छन्न प्रेरणा से उद्वेलित होकर हर्ष से गद्गद् हो उठा।

हार पहन कर महाराज ययाति ने कहा—“भद्रे ! इस मधुर बन्धन में मैंने आत्म-समर्पण किया; तुम्हारी सखी का यह प्रेमोपहार, सादर, सहर्ष, सप्रेम स्वीकार करता हूँ। परन्तु इस बन्धन के दृढ़ होने में एक आशंका और अड़चन अब भी है, उसके होते हुए यह बन्धन स्थायी क्योंकर हो सकता है ?”

शर्मिष्ठा समझ गई, बोली—“महाराज ! आप इसकी चिन्ता न करें। गुरुदेव ने अनुमति दे दी है। असवर्णता की अड़चन इसमें बाधा नहीं डाल सकती। जाति-भेद दो हृदयों के प्रणयपूर्ण मिलन से अधिक शक्तिशाली नहीं है। भगवान् शुक्र देवयानी को आपके करों में अर्पण करने के लिये तयार हैं। उनकी अनुमति प्राप्त होने पर ही मैं सखी का सन्देश लेकर आपके पास आई हूँ।

महाराज ययाति के हर्ष की सीमा न रही, हर्ष से उनका हृदय गद्गद् हो उठा। उन्होंने कहा—“क्या इस विषय में मैं तुम्हारी सखी से भी दो बातें कर सकता हूँ ? मुझसे वार्तालाप करने में उन्हें कोई संकोच तो नहीं होगा ?”

शर्मिष्ठा ने उत्तर दिया—नहीं। वह आपकी प्रतीक्षा में बैठी हुई आपकी बात जोड़ रही होगी। आप मेरे साथ चलकर उससे भेंट कर सकते हैं।”

सुनकर राजा को और भी आनन्द हुआ, हर्षातिरेक के कारण उन्हें रोमांच हो आया। वे चुपचाप शर्मिष्ठा के पीछे पीछे चल दिये।

(५)

मिलन

आश्रम के एक निलीन खगड में बैठी हुई देवयानी शर्मिष्ठा और राजा के आने की प्रतीक्षा कर रही थी। शर्मिष्ठा महाराज ययाति को साथ लेकर वहीं पहुँची। देखते ही देवयानी उठ कर खड़ी होगई। उसका हृदय आनन्दावेग और संकोच से परिपूर्ण हो गया। शर्मिष्ठा राजा को देवयानी के पास छोड़ वहाँ से चली गई।

कुछ देर तक राजा और देवयानी दोनों चुपचाप खड़े रहे। देवयानी देख रही थी भूमि की ओर, और राजा टकटकी लगाए हुए थे देवयानी के रूपलावण्यपूर्ण मुख की ओर। ज्योंही देवयानी ने दृष्टि भूमि की ओर से उठाकर तिरछी चितवन से राजा की ओर देखा, महाराज ययाति का हृदय घश में न रहा, उन्होंने आवेश में आकर झट देवयानी का हाथ पकड़ लिया; और निस्तब्धता को भंग करते हुए उन्होंने देवयानी से कहा “तुम बोलती क्यों नहीं हो देवयानी ! चुप क्यों हो ? तुमने हमें बुलाया था ? देखो हम आए हैं, और तुम बोलती भी नहीं हो, चुप खड़ी हो ! यही क्या तुम्हारा प्रेम है देवयानी ? क्यों प्रस्तर-प्रतिमा की नाई स्थिर और मौन खड़ी हो ? आओ तुम्हें हृदय से लगा लूँ । इतना सौन्दर्य, इतना रूप-लावण्य लेकर तुम उत्पन्न हुई हो देवयानी ! मैंने इस सौन्दर्य की कभी कल्पना भी नहीं की थी। इसने— तुम्हारे इस रूप-बोधन ने मेरा हृदय हरण कर लिया है।

तुम प्रेयसी-रूप से मेरे हृदय में प्रवेश कर बैठी हो। तुम्हारी इस दृष्टि ने, इस दिव्य शोभा ने मेरे मन को विजय कर लिया है प्रिये ! तुम मेरे, अपने चरणों के दास, इस ययाति के अन्तः-पुर और हृदय को आलोकित करना स्वीकार करोगी ? तुम मेरी बनकर मुझे अपना बनाने के लिये तयार हो देवयानी ! तुम्हारे बिना मेरा जीवन असार है, व्यर्थ है। यदि तुमने मुझे अपना बनाकर स्वीकार नहीं किया, तो मेरे लिये यह जगत अन्धकारमय हो जायगा। तुम कोमलता और सुन्दरता की प्राणमयी प्रतिमा हो, तुम्हें क्या अपने एकान्त उपासक के प्रति इतना कठोर और निर्मम होना चाहिये देवयानी ! तुम हमसे बोलती क्यों नहीं हो ? बताओ तुम मेरी प्रिया बनने के लिये तयार हो ? स्मरण रखना प्राणेश्वरी ! तुम्हारे 'हाँ' करने पर ही अब मेरा जीवन अवलम्बित है। यदि तुमने मेरी होना स्वीकार न किया, तो मैं प्राण दे दूँगा, परन्तु राजधानी को अब तुम्हारे बिना लौटकर नहीं जाऊँगा। तुम्हारे बिना अब मेरे राज्य और प्राणों का मूल्य ही क्या ? देवि ! तुम मेरी प्रणय-भिक्ता स्वीकार कर मेरे हृदय को प्रफुल्लित और मेरे साम्राज्य को आलोकित और उज्ज्वल करो। बोलो, क्या कहती हो देवयानी !”

आवेश में आकर महाराज ययाति न जाने क्या कहते चले गये, सो उन्हें भी ज्ञात नहीं रहा; देवयानी नीचे को दृष्टि किये खड़ी खड़ी चुपचाप सुनती रही। जब राजा चुप हुए, तो उसने ऊपर को दृष्टि उठाई; राजा की ओर देखा, और कहा—“महाराज ! इतने अधीर होने की आवश्यकता नहीं है। मैं आपही की हूँ, आपके महिमामय चरणों पर, आपकी सुन्दरता से माँहित होकर अपना हृदय गुंथे हुए पारिजात पुष्प की

नाईं पहले ही अर्पण कर चुकी हैं। आप की स्मृति ने ही मेरी दशा को पेसी बना दिया है। आपके चरणों पर मेरा मन-प्राण-शरीर, सारा जीवन निर्माह्य की भाँति अर्पित है : आपका अद्वितीय सौन्दर्य मेरी आँखों के सामने से क्षण भर के लिये भी विलग नहीं होता। तुम्हारी स्मृति में मैं बावली हो गई हूँ, उन्मत्त और पागल हो उठी हूँ। मेरा हृदय तुम्हारे प्रेम, अनुराग और मिलन की आशा पर विह्वल होकर हर्षतिरेक से नाच उठता था। तुमने मेरी ठीक वैसी ही दशा बना दी है, जैसी घाजीगर पुतली की बना देता है। प्राणेश्वर ! तुम्हारे बिना मेरे जीवन का अर्थ ही क्या ? तुम्हारी याद में मैंने क्या नहीं सहा, क्या नहीं किया ? मेरा हृदय-मधुर तुम्हारे रस-विलसित-सरोरुह के मधुर सौन्दर्य पर पेसा माँहिट हो गया है, कि उसे उसके रस चूसने के हर्षमद से भगवान् अंशुमाली के अस्त होने का समय ही बिसर जाता है, मैं तुम्हारी याद में अपने हाश तक को भूल जाती हूँ। तुम्हारे मिलन की आशा ने मेरे हृदय की दशा ही कुछ अलौकिक कर रखी थी। तुम्हारे मधुर प्रेम, मधुर मुख, मधुर सौन्दर्य, मधुर रूप, मधुर बातें, मधुर स्मृति और मधुर प्रेमाभिलाषा ने मुझे रात-दिन रुलाया है, खूब रुलाया है, मैं जगत का तुम्हीं 'मय' देखती थी, सचमुच तुम्हारे प्रेम और स्मृति में मैं उन्मादनी हो गई थी। मेरे सर्वस्व ! मैं साश्रुलोचना, खोए हुए मन, अस्वायत्त हृदय, अटकी हुई भावनाओं और आशाओं को लेकर तुम्हारे प्रेम में उन्मत्त हुई सी, तुम्हारी याद करती करती आश्रम के सब काम किया करती थी। और तुम मेरे प्रेम-पारावार के अन्तस्तल में बैठ कर मेरे हृदय का तंत्री को गुप्तरूप से बजाया करते थे। मेरा हृदय स्पन्दन कर उठता था,

तुम्हारी याद करके। प्रियतम ! आज तुम मेरे सामने आए हो, तुमने मुझे अपनी कहकर पुकारा है, मैं निहाल हो गई हूँ। पूर्वकाल मेरे सामने उपस्थित है, और वर्त्तमान भी; जब दोनों का मिलान करती हूँ, तब बड़ा अन्तर पाती हूँ। रोती तब भी थी, और रो अब भी रही हूँ, परन्तु वह दुख का रोना था, यह सुख का रोना है। अब समझी हूँ कि, सचमुच प्रेमोन्माद और प्रेम-पीड़ा का रोना भी कितना मधुर, कितना सुखकर, कितना आनन्ददायक है। आज तुम्हें सामने देखकर जो हर्षानन्द मुझे हो रहा है, तुमसे कैसे कहूँ ? मेरा प्रेम सफल हुआ है, आनन्द में आनन्द मिल गया है, हर्ष में हर्ष समा गया है। मेरे हर्ष के मन्दिर में त्रिपी हुई आनन्द की मधुर रेखा तुम्हें देखदेख कर हँस रही है। मैं तुम्हारी हूँ नाथ ! परन्तु मेरी एक बात सुनिये।”

“ तुम्हें अब और क्या कहना है देवयानी ! ” राजा ने ठिठक कर कहा। “ इस आशा में निराशा उत्पन्न न कर देना प्रिये ! मना करके मेरे हृदय को चूरचूर न कर देना प्राणेश्वरि ! मैं तुम्हारे बिना जीवित न रह सकूँगा। तुम मेरे हृदय में समा गई हो, अब मुझे त्यागने की बात मुँह से न निकालना। क्या तुम्हें विश्वास नहीं होता प्यारी देवयानी ! कि, मैं तुम्हें कितना प्रेम करता हूँ ? मेरी आशा-भरोसा-जीवन, जीवन-सर्वस्व सब तुम्हीं हो। मेरा यह जीवन अब तुम्हारी दया पर ही अवलम्बित है। मैं तुम्हें अब छोड़ नहीं सकता प्रिये ! जीवन-पर्यन्त तुम्हें अपने हृदय-मन्दिर में स्थापित कर भक्त-पुजारी की भाँति तुम्हारे चरणों की पूजा किया करूँगा। मैं तुमसे तुम्हारे, प्रेम का भिखारी बन अपने सर्वस्व को तुम्हें अर्पण कर तुम्हारे रूप-यौवन, और सौन्दर्य के द्वार पर खड़े होकर प्रेम की भिक्षा माँग रहा हूँ :

निषेध कर देकर मुझे विमुख न कर देना प्रिये ! निराश न बना देना । प्रेमदान देकर अपनी उदारता, कोमलता, और दया का परिचय देना ; अपने सौन्दर्य-सरोवर के स्निग्ध-शीतल-जल से मेरे सन्तप्त हृदय को शीतल करना । बोलो देवयानी ! क्या कहती हो ? ”

देवयानी ने कहा—“ चितचोर ! तुम गुप्त रीति से पहले ही मेरे हृदय में प्रवेश कर मेरे सर्वस्व को चुरा चुके हो, बिना दाम मुझे मोल ले चुके हो । परन्तु मुझे कहना इतना ही है कि, कुमारी कन्या पर उसके माता-पिता, अभिभावकों का अधिकार होता है । अपने आप मैं आपकी हो चुकी हूँ, तथापि लाकाचार की मर्यादा-रक्षा के लिये आप मुझे मेरे पिता से माँग लीजिये । उनके दान करते ही मैं आपकी होकर आपके साथ चलूँगी । ”

राजा काँप उठे, तथापि हृदय को रोक कर उन्होंने कहा—
“ यही आशंका तो मुझे अधीर और निराश किये हुए है देवयानी ! तुम्हारे पिता ब्राह्मण-ऋषि होकर क्योंकर अपनी कन्या को क्षत्रिय-नरेश को अर्पण करेंगे ? तो क्या मुझे निराश ही होना पड़ेगा प्रिये ! शीतल-सरोवर के तट तक पहुँच कर प्यासा हो लौटना पड़ेगा ? तुम्हारे बिना इस जीवन का अन्त करना पड़ेगा ? ”

देवयानी ने कहा—“ इसकी चिन्ता न करें महाराज ! मैंने सब ठीक कर लिया है ; पिता की अनुमति प्राप्त करके ही मैंने शर्मिष्ठा को आपके पास भेजा था । आप कोई भय न करें । पिताजी मना नहीं करेंगे, वे मेरे आपके मिलन से सन्तुष्ट हैं, आप केवल मुझे एकबार उनसे माँग भर लीजिये । ”

इसी समय महर्षि शुकाचार्य, जिन्होंने शर्मिष्ठा के द्वारा सब समाचार सुन लिया था, वहाँ आए, और आकर राजा ययाति से बोले—“तुम कोई भय न करो राजन् ! मेरी पुत्री ने जब तुम्हें मन से वरण कर लिया है, तब मुझे उसका तुम्हें अर्पण करने में कोई आपत्ति नहीं है। तुम देवयानी के उपयुक्त पात्र ही हो। नरलोक में तुम उज्ज्वल रत्न हो ; चक्रवर्ती क्षत्रिय नरेश हो, अतः यह देवयानी का सौभाग्य होगा कि, वह आपकी भार्या होकर आपके अन्तःपुर में निवास करे। मेरी कन्या के भाग्य में विप्रवर नहीं है, और उसने स्वतः ही मन से तुम्हें वरण किया है। अतः धर्म और शास्त्र की मर्यादा-रक्षा के हेतु मैं सहर्ष अपनी कन्या तुम्हें दान करता हूँ। कल मैं अग्नि को साक्षी देकर विधि-विहित तुम्हारे साथ देवयानी का विवाह कर दूँगा, तुम उसका पाणि-ग्रहण कर हास्य और स्नेह के उत्साह से राजपुरी का आनन्दित करते हुए चिर सुखी होना।”

आनन्द-गद्गद्-कण्ठ से राजा ने शुकाचार्य से कहा—
“परम सौभाग्य ! यह दान और आशीर्वाद आपका मैंने दैव-निर्मात्यवत् मस्तक पर धारण किया। आज मैं धन्य हुआ। देवी देवयानी का प्राप्त करने से मेरी मर्यादा अत्यधिक होगई। परन्तु प्रार्थना यह है, कि वर देकर मुझे अधर्म से छुड़ा दें। आशीर्वाद दें, कि इस विवाह के करने से मुझे वर्णसंकरता का अधर्म न हो, मुझे उस दोष का दाँषी न बनना पड़े।

महर्षि शुका ने कहा—“इसके लिये तुम चिन्ता न करो राजन् ! अधर्म तुम्हें कू तक न सकेगा। क्षत्रिय-नरेश होकर विप्रकन्या के साथ विवाह करने से तुम्हें कोई पातक न लगेगा। तुम्हारा कल्याण और मंगल होगा। मेरे आशीर्वाद से तुम्हें

वर्णसंकरता का पाप स्पर्श भी नहीं करेगा। तुम धर्मपूर्वक देवयानी के साथ विवाह करके गृहस्थ का सुख भोग करो। परन्तु तुम भी सदा मर्यादा की रक्षा करना। देवयानी की कभी अमर्यादा न करना। उसका जी दुखाने पर फिर तुम्हें भी सुख प्राप्त न होगा। देवयानी के अतिरिक्त किसी अन्य स्त्री को अपनी अंकशायिनी भी न बनाना, बनाओगे तो तुम्हें दुख प्राप्त होगा। दैत्यकुमारी शर्मिष्ठा देवयानी के साथ ही जायगी, उसका भी कभी अनादर या अपमान न करना। राजपुत्री समझ कर उसे सदा मान और आदर की दृष्टि से देखना; परन्तु उसमें काम-भावना का समावेश न हो। भार्या या स्त्री जैसा व्यवहार उसके साथ कभी भूल कर भी न करना। मैं आशीर्वाद देता हूँ, ईश्वर तुम्हारा मंगल करेंगे।”

राजा ने महर्षि के चरणों में साष्टांग प्रणिपात किया। आशीर्वाद-सहित महर्षि शुक्र ने तनया देवयानी का कर राजा के कर में दे दिया। प्रथम-स्पर्श से वे दोनों आनन्द-मग्न होगए।

एक दिन शुभ मुहूर्त्त में अग्नि और देवताओं को साक्षी करके ययाति ने विधि-विहित देवयानी का पाणिग्रहण किया। देवयानी और ययाति का विवाह यथारीति सम्पन्न हुआ। शास्त्रानुसार महर्षि शुक्र ने कन्या देवयानी को महाराज ययाति के करों में समर्पण कर कन्यादाय से मुक्ति पाई। देवयानी और ययाति का मिलन हुआ, दोनों की चिरवांछित अभिलाषा पूर्ण हुई। आशा और विश्वास का संयोग हुआ। आनन्द आनन्द में मिल गया।

पतिगृह को प्रयाण करते समय देवयानी ने शर्मिष्ठा को स्वतंत्रता देकर दासीत्व से मुक्त करना चाहा ; परन्तु न जाने किस आशा से उसने उसे स्वीकार नहीं किया । वह देवयानी के साथ ही उसके पतिगृह को गई ।

को
गने
नी

तृतीय खण्ड

विवाद

और

सफलता

आप्त मन्त्र

आप्त

मन्त्र

आप्त

(१)

गृह-सुख—विहार

राज-महिषी देवयानी को लेकर महाराज ययाति ने निजपुर में प्रवेश किया। राजधानी आनन्द-कोलाहल से मुखरित हो उठी। इन्द्रपुरी के सदृश श्रीसम्पन्न मनोहर राज्यनगर हर्ष-सुख से परिपूर्ण हो गया। राजा ने देवयानी को लेजाकर राज-प्रासाद के अन्तःपुर में रखा, और शर्मिष्ठा को अशोक-वन के समीप एक प्रसोदाद्यान में एक सुन्दर रमणीय-भवन बनाकर उसमें उसके खान-पान, भोजन-वसन आदि के सहित आनन्द पूर्वक रहने की सुविधा-जनक-पूर्ण उचित व्यवस्था कर दी।

यौवन के प्रथम-मिलन का आनन्द कितना मधुर होता है, उसे मुक्त-भोगी ही जान सकते हैं। देवयानी को पाकर राजा ययाति सब भूलकर उसके सौन्दर्य-सलिल में गिरा-पर्यन्त डूब गए : राज-कार्य और प्रजा की सुधबुध तक विचार दी। राज-सभा में जाते भी, तो तुरन्त अन्तःपुर में लौट आते। मृगया का आनन्द भी अब अरण्य-कानन के स्थान में गृह-कानन में अनुभव होने लगा। धनुषबाण हाथ में लेकर अरण्यवासी पशुओं को हनन करने के स्थान में अब स्वतः ही नव-यौवना सुन्दरी भार्या के गले में बाहुवेष्टन करके उसके विभ्रम और प्रेम-कटाक्ष-द्वारा विद्ध होने लगे। राजा देवयानी के प्रेम में ऐसे मुग्ध हुए कि, उन्हें किसी और बात का कोई ज्ञान, कोई चिन्ता, कोई सुध न रही, रात्रि-दिवस देवयानी को लिये विषय-भोग में लिप्त रहने लगे। वे इतने मदान्ध हो गये कि, भार्या देवयानी के साथ विषय-लिप्सा में लिप्त रहने को ही परम पुरुषार्थ मानने लगे। उनका उन्नत चरित्र इतना गिरा, उदार हृदय विषय-भोग में इतना तल्लीन

हुआ कि, उन्हें अपने श्रेष्ठ रूप का ज्ञान ही न रहा ; अज्ञान ने उन्हें घेर लिया। इस प्रकार सब ओर से चित्त हटा कर एकमात्र सुन्दरी देवयानी के साथ विषय-भोग में लगे रहकर राजा ययाति की युवावस्था रमण करने में प्रायः आधे से अधिक बीत गई, तथापि उनकी तृप्ति न हुई। वे और भी अनेक वर्षों तक देवयानी के समीप रहकर रति-केलि से मन का तृप्त करने की चेष्टा करने लगे। सच है, रूप की मदिरा को जो पान करता है, वही उमके वशीभूत होकर अपनी सब सुधिवुधि भूल जाता है। वासना की भीषण ज्वाला कभी शान्त नहीं होती, जितना उसमें मन लगाया जाय, प्रज्वलित अग्नि में धृताहुति पड़ने के समान वह उतनी ही प्रदीप्त होती है। तिस पर भी लोग कहते हैं, विलासमय सम्मिलन भी एक सुखद वस्तु है, भले उसका परिणाम दुःखद हो। सौन्दर्य में बड़ी विलक्षण शक्ति है, महा प्रभावशाली नरेश और घोर से घोर पुरुष को भी सौन्दर्य अपना दास बना लेता है। राजा ययाति का ज्ञात भी नहीं हुआ कि, रति-केलि करते उन्हें कितने दिन बीत गए।

तुषारशुभ्र-हिमाच्छादित वर्ष-मण्डित तुहिन-गिरि-प्रदेश में मानसरोवर के तटपर पर्वत-उपत्यका में एक अत्यन्त रमणीक बहुमूल्य विलास-भवन निर्माण कराके राजा ययाति ने उस प्रासाद में प्रियतमा पत्नी देवयानी के साथ रहकर रति-क्रांदा करते हुए कितने ही वर्ष व्यतीत किये। मानसरोवर के अपूर्व कुमुद-कलहार, पार्वत्य तुषार की शुभ्राञ्जलि कान्ति, एवं यत्न और गन्धर्वों के सुमधुर सांगीत की ललित स्वर लहरी के मध्य विलास लीला करते हुए वे चिरकाल तक सुख-स्वप्न में डूबे रहे। वहाँ से फिर वे नर्मदा-तट—दुकूल पर गए, जहाँ प्रपातोत्तप्त शुभ्र-सलिल-राशि सदैव उज्ज्वल मर्मरगात्र से चूर्ण-विचूर्ण होकर धूम्रपुञ्ज उत्पन्न करती

है, और जिसकी कलकलध्वनि कर्ण-कुहर में सुधा वर्षण करती है। सांसारिक कोई सुख-दुख कदाचू वहाँ प्रवेश करके प्रणयी के स्वप्न को भङ्ग नहीं करता। ययाति वहाँ भी देवयानी के साथ विलास-लीला में रत रह कर चिरकाल तक निवास करते रहे। वहाँ से वे फिर समुद्र-पुलिन पर गए; और दक्षिण महासागर-पुलिन पर ताल-नारिकेल-वृक्ष-पूर्ण सुशोभित दृश्य, मनोरम श्यामल धरित्री एवं चरण-धौत-फेन-पुष्पांजलि-प्रदत्त तटभूमि पर विलास-भवन निर्माण करा के महाराज ययाति ने सुन्दरी भायों के साथ निवास करके अनुत्तम स्निग्धाम्बुकण्ठपूर्ण मलय मारुत-परिसेवित सुस्निग्ध विराट्-सागर प्रदेश में भी अहरह कीड़ा करते हुए अतुलानन्दोपभोग के साथ कितने ही वर्ष व्यतीत किये। वहाँ से फिर सिन्धु-तट, विन्ध्याचल, पम्पा-सरोवर, काशमीर प्रभृति कितने ही रम्य स्थानों में विचरण करके प्रणयी-युगल ने आनन्दोपभोग किया। निदान वे फिर राजधानी को लौट गये। किसी सुख-स्वप्न के समान इस चिर-प्रवास के सुधा-पान की स्मृति—सुखद और मृदु स्मृति चिरकाल तक उनके मस्तक में घूमती रही।

राजधानी में लौट कर राजा ने राज-कार्य की ओर ध्यान दिया, उनकी वह स्मृति भी धीरे-धीरे कम होकर नारी-लिप्सा क्षीण होने लगी, किन्तु रूप-लिप्सा, तथापि कम नहीं हुई। विषय-भोग से राजा ने चित्त को विलग अवश्य किया, परन्तु रूप-तृष्णा को वे कम न कर सके। देवयानी की लावण्यपूर्ण रूप-माधुरी पर प्रमुग्ध हुए वे उषों के त्यों लोचनां द्वारा उसकी रूप-सुधा का पान करते रहे, प्रिया की यौवन-वाग्णी का रस स्वादन करते रहे।

देवयानी गर्भवती हुई, और यथासमय उसने एक पुत्र-रत्न

प्रसव किया। पुत्र का नाम हुआ यदु। फिर कुछ वय उपरान्त एक पुत्र और उत्पन्न हुआ, उसका नाम रखा गया तुर्वसु।

सुत-युगल और भार्या देवयानी के साथ रहकर राजा ययाति राज-प्रासाद में आनन्द-पूर्वक दिन व्यतीत करने लगे। और शर्मिष्ठा प्रमोदोद्यान में अकेली रहकर हृदय में राजा की प्रेम-स्मृति धारण किये हुए काल-यापन करने लगे। उसने मन ही मन राजा को पति वरण कर अपना मन, प्राण और शरीर उन्हें अर्पण कर दिया था, और हृदय के सिंहासन पर देवरूप से उनकी प्रतिष्ठा करके उनके चरणों पर मन ही मन प्रेमांजलि अर्पण कर वह धन्य होती। यदि किसी समय राजा भ्रमण करते हुए वाटिका में आकर उसके सामने से निकल जाते, तो वह भक्ति-श्रद्धा-पूर्वक आपही आप नत-मस्तक हो उनके चरणों में मनहीमन प्रणाम करती, और नेत्रों का राजा के चरणों पर लगा देती। जब तक राजा दृष्टि-गोचर रहते, वह अतृप्त नेत्रों से, अकाँक्षा भरे हृदय को लिये हुए उनकी ओर देखती रहती, और उनके अगोचर हो जाने पर दीर्घ-निःश्वास छोड़ कर, मन ही मन न जाने क्या विचार करने लगती। उसके नेत्रों में प्रेमाश्रु उमड़ आते, और उसका वक्ष-पिंजर भङ्ग करके एक कातर प्रार्थना भाव-राज्य में जा पहुँचती। मन ही मन कहती—“स्वप्न-राज्य के अतिथि! सर्वस्वत्याग कर तुम्हारे ही लिये तो यहाँ आई हूँ। तुम्हारे ही लिये तो मैंने देवयानी की दो हुई स्वतंत्रता को अग्राह्य कर दिया था। यह मन-प्राण-आत्मा-शरीर सब तुम्हारे चरण-कमल पर अर्पित कर हृदय के सिंहासन पर देव-ईश्वर-रूप से तुम्हें स्थापित कर के अपना सर्वस्व देकर मनसा-वाचा-कर्मणा काके पति और स्वामी-रूप से तुम्हारी पूजा करती चली आती हूँ। मेरे यौवन का नवविकसित प्रेम-प्रसून—यह रूप-सौन्दर्य, देह-यौवन तुम्हारे पदों पर श्रद्धा-

पूर्वक चढ़ा चुकी हूँ। अब तो तुम्हीं मेरे इस जीवन-नौका के पतवार और मेरे स्त्री-जीवन के आधार, मेरे पति-देवता और ईश्वर हो। तुम्हें यह सम्बन्ध स्वीकार हो या न हो, परन्तु मैं तो तुम्हें अपना बना चुकी, अब अपना यह समस्त जीवन तुम्हारी स्मृति लिये हुए व्यतीत कर दूँगी, इस स्थान को छोड़ कर अब कहीं नहीं जाऊँगी, जिस प्रकार तुम रखोगे, रहूँगी। प्रतिदान केवल इतना ही चाहती हूँ, कि मुझे पर तुम्हारी सदा दया बनी रहे, और दिन-रात में कम से कम एकवार तुम्हारे दर्शन हो जाया करें, जिससे मेरा मोह दूर करके मेरी यह निष्काम साधना व्यर्थ और निष्फल न हो, इसी में मैं, बस अपने को धन्य और अपने जीवन को सफल समझूँगी। तुम स्वप्न-अतिथि हो, स्वप्न के समान ही दूर दूर रहो, और मुझे केवल मोह-द्वारा आवृत्त किये रहो, “निद्रावस्था में सब कुछ, और जाग्रत होने पर सब भंग !” अपने प्रेम का भण्डार तुम दूसरी का लूटने दो, मुझे उसमें कोई क्षोभ, दुःख, क्लेश, ईर्ष्या और द्वेष नहीं होगा, कोई कातरता न होगी; उसके भागांश के लिये कोई अभिलाषा न होगी। मैं तुम्हारे सुखदुःख का भाग ग्रहण करके इस निर्जन कुटिया में पड़ी हुई, केवल तुम्हारी सहचरी और अर्द्धाङ्गिनी होने का स्वप्न देखती रहूँ; तुम्हारे स्वप्न राज्य की राज-रानी बनी रहकर यह जीवन अतिवाहित करती रहूँ। बस”।

शर्मिष्ठा इसी प्रकार राजा को प्रणय-स्मृति हृदय में धारण किये हुए; उस प्रेमोदायान में रह कर अपना जीवन व्यतीत करने लगी। उसके इस भाव का कोई न देख पाता, कोई न जानता, स्वयं वह भी नहीं, तिनके लिये शर्मिष्ठा हृदय में इतना प्रगाढ़ प्रेम, इतना प्रणय-भाव और इतनी श्रद्धांजलि लिये बैठी थी।

(२)

शर्मिष्ठा और ययाति

सफलता

राज-प्रासाद से प्रायः एक मील की दूरी पर नगर उपकण्ठ पर राज-वाटिका थी, उसी के सन्निकट अशोक-वन से सटे प्रमोदोद्यान में राजा-द्वारा विशेषतः उसी के लिये बनवाए गए एक कुटीर-सदृश लुद्र, किन्तु रमणीय-भवन में शर्मिष्ठा निवास करती हुई, राजा की प्रेम-स्मृति लिये दिन अतिवाहित कर रही थी। इस प्रमोदोद्यान में नारिकेल, आम्र, मौलश्री, ताल, तमाल, दाड़िमी, नैरंग, कटहल, कदलो, अशोक आदि नाना प्रकार के वृक्ष थे। उद्यान के ठीक बीचोबीच एक सुन्दर जलाशय था, जिसके चारों ओर पक्की सीढ़ियोंदार घाट बने हुए थे, और पीछे क्यारियों में चम्पक, नागकैसर, नागेश्वर, जुही, चमेली, बेला, हरशृंगार निवारी, सेवतो, मोंगरा, गुलाब, केतकी, आदि नाना प्रकार के सुन्दर और सुरभियुक्त पुष्पों के वृक्ष लगे हुए थे, जिन पर उगे हुए रंग-विरंगे पुष्पों पर भ्रमरकुल मंडरा मंडरा कर गुंजार किया करता। जलाशय में विविध रंग की सुन्दर और मनोहर मछलियाँ अपनी जल-केलि से देखनेवालों का मन मोहित किया करतीं। सुन्दर सुरीले पक्षियों के कलरव से प्रमोदोद्यान सदा प्रमुखरित और कलरवित रहता। बड़ा ही सुन्दर और शान्तिदायी स्थान था वह प्रमोदोद्यान। परन्तु वहाँ रह कर भी शर्मिष्ठा को शान्ति नहीं थी। और सब प्रकार के सुख होने पर भी, न जाने, किस अभाव के कारण उसका हृदय दुखी

रहा करता। प्रमोदोद्यान को मुखरित और विकसित करने वाली सभी सामग्री तो वहाँ थी, परन्तु उसके हृदय-उद्यान को खिलानेवाला सुमन तो उसके पास था ही नहीं, इसी से सदा उसका हृदय दुखी और राजा के विरह में व्याकुल रहता। शर्मिष्ठा उस विरह-व्यथा को सहन करती हुई अपने अधिक समय को जलाशय के चहुँआर बने पक्के घाटों पर बैठकर, जलाशय में केलि करती हुई मछलियों की जल-क्रीड़ा को देखदेख कर अतिवाहित किया करती। सोचती—इन मछलियों को आनन्द देनेवाला उनका स्वामी जल तो उन्हें वक्षःस्थल पर धारण किये हुए है, परन्तु उसके चित्त को शान्ति देकर केलि-क्रीडारत-द्वारा उसे सुख पहुचानेवाला उसका स्वामी तो उसे एक बार भी अपनी कहकर हृदय से नहीं लगाता।

उद्यान में लगे हुए वृक्षों में जल-संचन करना, और उद्यान में फिरने और उड़नेवाले पशु-पक्षियों को दाना-चारा देकर उनके साथ केलि करके जी बहलाना शर्मिष्ठा ने अपनी दिन-चर्या का एक अंग बना लिया था। शर्मिष्ठा के आने के उपरान्त से प्रमोदोद्यान पहला जैसा नीरस, शुष्क, और असिंचित प्रमोदोद्यान नहीं रह गया था, अब वह एक सरस, हराभरा, और मनहर प्रमोदोद्यान बन गया था। उद्यान के पशु-पक्षी शर्मिष्ठा से ठीक वैसे ही हिल गये थे, जैसे कन्व-आश्रम के पशु पक्षी शकुन्तला से।

शर्मिष्ठा ने किशोरावस्था को पार कर यौवनावस्था में पदार्पण किया। अवस्था-परिवर्तन के साथ ही साथ उसके देह-अवयव, शरीर-सौष्ठव और यौवनश्री में भी परिवर्तन हुआ। जो सुन्दरता पहले चन्द्रप्रभा के समान शीतल और धुंधली थी, वह सुन्दरता, अब यौवन को प्राप्त कर, निखर कर

य०—१०

सूर्यप्रभा के समान प्रखर और उज्ज्वल हो गई थी। अंग अंग विकसित हो उठा था। शरीर-सौष्ठव में लावण्यता आ गई थी, यौवनश्रो भलकने लगी थी। अंग-परिवर्तन के साथ ही साथ उनके हृदय और विचारों में भी परिवर्तन हुआ था। अब प्रेम और प्रणय की असंख्य कल्पनाएँ उसके विरह-जनित शोकाकुल हृदय-मंच पर आकर नृत्य करने लगी थीं। अपने भावी सुख, आनन्द एवं रति-विलास को स्मरण करके उसका हृदय रहरह कर हुलस उठता था, उसे विरह में भी ऐसा अनुभव होने लगा था, मानो संसार सत्य ही प्रेम और आनन्द का अगाध सागर है, उसमें रह कर जीवन को बिना साथी के योंही रहकर अतिवाहित करना महा कठिन और अति नीरस है, शुष्क और यातनापूर्ण है। उसकी यह धारणा अटल होने पर, इस प्रकार के विचारों का उदय होकर, इस वासनामय असार संसार में प्रियजनित सुख एवं आनन्द उठाने के लिये उसका हृदय अधीर हो उठा। सच है आनन्द और सुख से परिपूर्ण, विजास-वासना में तल्लीन इस यौवनश्रो-सम्पन्न संसार में स्त्री-पुरुष, जोव-जन्तु, वृत्तलता आदि जिस किसी को भी यौवन प्राप्त हुआ है, वह अपने अपने उमंगपूर्ण यौवन-रस-रंग को सफल बनाने में तन्मय और यत्नशील रहा है। इस मत्सरपूर्ण संसार में विलास-लीला का हाट गर्म है।

शर्मिष्ठा ऋतुमती हुई। नियमानुसार स्त्री-धर्म पालन-पूर्वक चतुर्थ-दिवस उसने ऋतु-स्नान किया। ऋतुमती होने के साथ ही स्त्री में मातृभाव के लक्षण उदय होकर उसे सन्तान सुख उठाने के लिये अधीर कर डालते हैं। स्त्रीत्व की पूर्णता मातृत्व में ही है। ऋतुस्नान करने के उपरान्त शर्मिष्ठा में भी उसी भाव का उदय हुआ। अब उसे चिन्ता हुई कि जिससे

शर्मिष्ठा और ययाति

१४७

उसका यह ऋतुस्नान निष्फल न जाय। अपने ऋतु-स्नान को सफल बनाने के लिये वह अधीर हो उठो। परन्तु उसकी आशा पूर्ण हो किस प्रकार? वह अभी कुमारी थी, उसका विवाह हुआ नहीं था; तब किस प्रकार, किसके द्वारा वह अपने स्त्रीत्व को पूर्ण करने का आनन्दोपभोग उठाए। यद्यपि महाराज ययाति को उसने मनही मन अपना पति वरण किया था, तथापि राजा ने तो कभी उसे भार्या कह कर ग्रहण नहीं किया। तो क्या इसके लिये वह महाराज से याचना करे? परन्तु यह भी असम्भव था। स्त्री होकर रति-विनाश के लिये स्वयं एक वेश्या भी पुरुष से याचना नहीं कर सकती, वह तो एक राज-कुल-बाला राजपुत्री थी। तब? तब क्या किया जाय? विचार कर शर्मिष्ठा किंकर्तव्य-विमूढ़ हो गई।

अपने कुशीर-द्वार पर बैठो हुई शर्मिष्ठा इसी भावना को लिये हुए विचारमग्न हो रही थी, वह इस बात की कोई मीमांसा नहीं कर पाती थी, किसी निश्चय पर नहीं पहुँच पाती थी, कि क्योंकर वह अपने ऋतु-काल को सफल बनाए, कि इतने ही में महाराज ययाति ने उधर पदार्पण किया। संध्या का समय था, शीतल-मंद सुगंध-वायु वह रहा था, सुभिन-सुमन-समूह से निःसृत भीनी भानी पुटुपगन्ध वातास में मिलकर उद्यान-आकाश का सुगन्धित और सौरभ-पूर्ण किये हुए थी। सुन्दर सुहावनी गोधूलि-बेला के स्निग्ध काल में पक्षि-कुल अपने अपने नीड़ों को उड़े चले जा रहे थे; धेनु-समुदाय चरकर भवनों को लौट रहा था, सूर्यास्त हो गया था, कुछ कुछ अन्धेरा हो चला था। शुक्लपक्ष का चन्द्रमा आकाश में उदय होकर धरा पर प्रभा विकसित कर रहा था। ठोक इसी समय राजा ययाति पद-चारण करते हुए उधर आए, और आकर हठात् विचार-मग्न

शर्मिष्ठा के सामने खड़े हो गए, और भावपूर्ण दृष्टि से शर्मिष्ठा की ओर देखने लगे। जब से शर्मिष्ठा यहाँ आई है, आज यह पहला ही अवसर था, कि महाराज ययाति ने इस प्रकार शर्मिष्ठा के सामने खड़े होकर उसे प्रेमपूर्ण दृष्टि से देखा था। शर्मिष्ठा उठकर खड़ी हो गई, स्त्री-सुलभ-लज्जा ने उसे आवृत्त कर लिया, सकुचाकर उसने दृष्टि नीची करली, आँचल आगे को खींच लिया, और वह खड़ी खड़ी पैर के अङ्गुठे से भूमि खुरचने लगी।

भावी प्रबल है। सुख के उपरान्त दुःख और दुःख के उपरान्त सुख का आना ठीक उसी प्रकार अनिवार्य है, जिस प्रकार दिन के उपरान्त निशा और रात्रि के उपरान्त दिन का होना। शर्मिष्ठा की दुःख-यामिनी व्यतीत होकर सुख-प्रभात के उदय होने का समय आया, उसके त्याग के सफल होने का उपक्रम हुआ। सौभाग्य-लक्ष्मी शर्मिष्ठा से प्रसन्न हुई। महाराज ययाति प्रेम-भाव से, वासनापूर्ण व्याकुल हृदय से शर्मिष्ठा की ओर ताकने लगे। इतनी सुन्दर तो उन्होंने शर्मिष्ठा को कभी नहीं देखा था। देखते देखते राजा अधीर हो उठे। क्या ही अलौकिक सौन्दर्य वह था! कैसी अनुपम रूप-राशि थी !! कितनी मनोरम यौवनश्री थी !!!

राजा ने देखा—शर्मिष्ठा अतीव सुन्दरी है; देवयानी से भी अधिक रूपवती। जिस शरीर को वे अब तक दासी समझे हुए उसकी अवहेला करते चले आते थे, उस कलेवर के भीतर रत्न भरा पड़ा है। इस रत्न की क्या अवहेला की जा सकती है? राजा के हृदय में उथल पुथल मच गई, द्वन्द्व हो उठ खड़ा हुआ, उनका हृदय शर्मिष्ठा की ओर आकर्षित होकर, उसके प्रति उसमें प्रीति-भाव का उद्रेक होकर, प्रणय-भाव उमड़ आया। शर्मिष्ठा उन्हें अति सुन्दरी, अतीव प्रिय, अत्यन्त मधुर जान पड़ी।

शर्मिष्ठा और ययाति

१४१

विचारा—‘शर्मिष्ठा एक मणि है, अतीव सुन्दर रत्न है। प्रेम की वस्तु है, निरादर की नहीं ! आदर का पदार्थ है, अवहेला का नहीं !! प्रीति करने योग्य है, अवज्ञा करने योग्य नहीं !!!, राजा प्रेम-विह्वल हो उठे।

शर्मिष्ठा ने दृष्टि ऊपर को उठाई, आकुलतापूर्ण प्रेम-दृष्टि से राजा की ओर देखा, राजा ने भी शर्मिष्ठा की ओर दृष्टि-पात किया। दोनों ने दोनों को देखा, प्रेम-भाव से देखा। दोनों के नेत्रों से प्रीति-सुधा टपक रही थी। राजा शर्मिष्ठा की प्रणय-पूर्ण कातरता-भरी हुई प्रेम-दृष्टि को सहन न कर सके, अधीर होकर प्रेम-पूर्ण कण्ठ से कह उठे—राजपुत्री ! शर्मिष्ठा !! प्रिये !!!

शर्मिष्ठा चतुर थी, सब समझ गई; उसने अवसर को अवहेला नहीं की। बोली—‘नाथ’ !

ओह ! कितना माधुर्यपूर्ण उच्चारण था, पुकार में कैसी माधुरी भरी हुई थी, कितना मनोहर पीयूषवर्षी कण्ठस्वर था, कितना ललित शब्दालंकार था, अक्षर-अक्षर से मधुरता टपक रही थी। राजा को अनुभव हुआ, मानो स्वर्ग से पीयूष-वर्षा हो गई हो। कितना प्रेमभाव, कितनी कातरता, कितनी भाव-विह्वलता, कितना सम्मान, कितना प्रणय, कितनी विनय, कितनी मृदुलता—उस स्वरभङ्गी में थी। अपूर्वस्वर ! मृदुल कण्ठध्वनि !! अनुपम स्वर-माधुरी !!! राजा मोहित हो गये। बोले—‘शर्मिष्ठा ! तुम इतनी सुन्दरी हो’ ?

शर्मिष्ठा मर सी गई, लज्जा और संकोच से उसका मुख अरुण हो गया। समय को समझ कर ऊपर को दृष्टि करके, तथापि, उसने कहा—“मैं बड़ी अभागिनी हूँ देव ! प्रेम्णा हूँ, महाराज के योग्य नहीं हूँ।”

राजा सहन न कर सके मुग्धा शर्मिष्ठा के उस दृष्टि-विभ्रम

को, वे विक्षिप्त हो उठे। उन्होंने लालसा-भरी दृष्टि से शर्मिष्ठा की ओर देखा। मुग्ध हो गये देखकर। आह ! यह रूप !! कैसी आश्चर्यमयी सुन्दरी है शर्मिष्ठा !!! संसार में ; स्त्री-जगत में अतुलनीय रत्न है, नारी-जगत की सर्वश्रेष्ठ सम्पदा है !!! राजा सब कुछ भूलकर विमुग्ध हो गये शर्मिष्ठा के पारिजात-सदृश, सजीव, मनोरम सौन्दर्य पर, फूलों की वर्षा करनेवाली मुखश्री पर, शृंगार-विभूषित गौरवर्ण-वदन-मण्डल पर, और उसके सुडौल सुश्रीवान जगमगाते, सुसम्पन्न और परिपुष्ट देह-कलेवर पर।

ययाति प्रेम और सौन्दर्य की साक्षात् प्रतिमा, सुन्दरी शर्मिष्ठा को पाने के लिये उन्मत्त हो उठे। विचारा—“ यह रत्न त्यागा नहीं जा सकता, इस सौन्दर्य की अवहेलना नहीं की जा सकती। शर्मिष्ठा को प्राप्त करना ही होगा। एक और साम्राज्य-संसार-पेश्वर्य, दूसरी ओर केवल शर्मिष्ठा। शर्मिष्ठा के बिना सब अधेरा है, शून्य है, नीरस है, निस्सार है ! यह रत्न-प्रदीप यदि सिंहासन-पार्श्व में न जला तो, सिंहासन का मूल ही क्या ? एक बार देवयानी की अवहेलना की जा सकती है। परन्तु शर्मिष्ठा की नहीं ”।

शर्मिष्ठा से कहा—“ भद्रे ! मैं तुम्हारा उपहास नहीं करता, सच कहता हूँ। मैं तुमसे वस्तुतः प्रेम करता हूँ। तुम अवहेला के लिये नहीं, आदर के योग्य हो। आश्रमवास के लिये नहीं, राज-प्रासाद में रहकर राज-पर्यङ्क की शोभा बढ़ाने के लिये हो। निरीह रहने के लिये नहीं, राजमन्दिर के कालाहल के मध्य निवास करने के लिये हो। मैं तुम्हें प्रेम करता हूँ शर्मिष्ठे ! तुम्हारे हृदय-द्वार पर खड़े होकर, मैं राज-अतिथि आज तुमसे प्रेम की भिक्षा माँग रहा हूँ। बोलो, बोलो शर्मिष्ठा ! क्या इच्छा है ? मेरी प्रार्थना तुम्हें स्वीकार है ? तुम मेरी होगी देवि !! ”

शर्मिष्ठा और ययाति

१५१

शर्मिष्ठा ने कोई उत्तर नहीं दिया; एक बार नेत्र उठाकर राजा की ओर देख भर दिया। राज ने फिर कहा—“शर्मिष्ठा ! देवि शर्मिष्ठा !! क्यों प्रस्तर-प्रतिमा की नाईं स्थिर खड़ी हो ? बोलती क्यों नहीं हो ? उत्तर क्यों नहीं देती ? मुझसे पूछो, मेरे अन्तर्जगत में तुम्हारे लिये कितना उच्च स्थान है। तुम्हें विश्वास नहीं होता शर्मिष्ठा ! मैं तुम्हें कितना प्रेम करता हूँ ? हृदय चीर कर दिखला सकता हूँ। तुम मेरी हो प्रिये ! मेरे हृदय में समा गई हो। अब मुझसे दूर—अलग रहने का व्यर्थ प्रयास न करना, मैं तुम्हें छोड़ नहीं सकता। जीवन-पर्यन्त तुम्हें अपने हृदय-मन्दिर में स्थापित करके तुम्हारी पूजा किया करूँगा। शर्मिष्ठे ! प्राण बल्लभे !! हृदयेश्वरी !!! बोलती क्यों नहीं हो ? प्रिये ! यह तुम्हारे प्रेम का भिखारी अपने सर्वस्व को तुम्हारे चरण-प्रान्त पर अर्पण कर, तुम्हारे प्रेमद्वार पर खड़े होकर, तुमसे प्रेम की भिक्षा माँग रहा है, क्या तुम अपने प्रेम का दान देकर अपने प्रेम और उदारता का परिचय न दोगी ? ”

प्रेम ने विजय पाई, त्याग सफल हुआ, पिता और ऋषि का आशीर्वाद साक्षात् देह धारण करके शर्मिष्ठा के सम्मुख आ खड़ा हुआ। शर्मिष्ठा को सफलता मिली। वहीं उद्यान-भवन में प्रणगी-युगल का चिरबंधन सम्पन्न हुआ। महाराज ययाति ने शर्मिष्ठा को अपनी बनाकर इसका धर्म-रक्षा की।

(३)

शर्मिष्ठा, देवयानी और ययाति

देवयानी का कोप

विषाद

शर्मिष्ठा और ययाति के इस गुप्त प्रणय का वृत्तान्त किसी को ज्ञात नहीं हुआ; देवयानी को भी चिरकाल तक नहीं। शर्मिष्ठा उसी भाव से आश्रम-भवन में निवास करती रही, राजा भी प्रतिदिन यथानियम उसके पास आते रहे।

निदान समय समय पर राजा और शर्मिष्ठा के सम्मिलन से महाराज ययाति के औरस-जात शर्मिष्ठा को तीन पुत्र प्राप्त हुए। उन तीनों के नाम रखे गये यथाक्रम से द्रुह्य, अनु और पुरु।

दा देवयानी के और तीन शर्मिष्ठा के—अति सुन्दर वे पाँचों पुत्र राज-प्रासाद और प्रमोदोद्यान को आलोकित करते हुए चन्द्रकला को भाँति दिन पर दिन बड़े होने लगे। बड़े होने पर विद्या, बुद्धि, स्वभाव, प्रकृति, आचार, व्यवहार और कार्यकलाप सभी बातों में पाँचों ही एक दूसरे से भिन्न निकले। कोई किसी से किसी बात में नहीं मिलता था।

राजा ययाति भार्याद्वय और पुत्र-पंच को प्राप्त करके अति आनन्द से राज-कार्य संचालन करने लगे। राज-प्रासाद में बैठकर वे यदु और तुर्वस को प्रेमादर करते, एवं अशोकाश्रम में जाकर सन्ध्या-समय चुपचाप शर्मिष्ठा के पुत्र द्रुह्य, अनु और पुरु को हृदय से लगा कर प्रेम-चुम्बन करते करते आत्म-विस्मृत हो जाते। शर्मिष्ठा पर भी उनकी प्रीति दिन पर दिन

शर्मिष्ठा, देवयानी और ययाति

१५३

अधिक होने लगी। राजा के प्रेमादर में भूलकर राजरानी और राजकन्या होकर भी शर्मिष्ठा ने कभी गर्व नहीं किया, वह अपने समस्त दुखों को भूलकर चुपचाप आनन्दपूर्वक जैसे थो, वैसी ही रहकर आत्मगोपनपूर्वक दिन यापन करने लगी। स्वामी का साहाय्य और सन्तान का प्रेम चहुँआर से उसे वेष्टन करके, उस निर्जन कानन में भी, उसे स्वर्ग-सुख प्रदान करने लगा। शर्मिष्ठा उस स्थिति में रह कर भी अब मग्न रहने लगी।

आर्थिक-सम्पद या बाहिरी आडम्बर के साथ सुख का कोई सम्बन्ध नहीं है—शर्मिष्ठा ने आत्म-अनुभव-द्वारा इसके मर्म को खूब समझ लिया। बाल्यकाल की बात स्मरण होती, परन्तु उससे भी वर्तमान अवस्था के लिये अब मन में कोई चोभ उत्पन्न न होता। देवयानी के सौभाग्य-सम्पद की बात मन में उठती, किन्तु उससे भी किसी प्रलोभन का उद्रेक हृदय में न होता। राज-प्रासाद का सुखभोग, राजैश्वर्य का गौरव, राज-सिंहासन का वैभव, राज-भोग, राज-वसन-भूषण, राज-सुख-सम्पद—यह सभी प्रलोभन की उत्कट वस्तुएँ हैं; किन्तु उन्हें भी नगण्य करके स्वामी के प्रेम, सन्तान के स्नेह और शिशु की हँसी की तुलना में शर्मिष्ठा कुछ न समझती। रमणी के लिये इनकी तुलना है ही नहीं। संसार की कोई भी वस्तु स्त्री के लिये पति-पुत्र से बढ़कर सुखद और सुखकर नहीं हो सकती। विश्व की समस्त सम्पदा भी—समस्त प्रलोभनीय पदार्थ भी इनकी तुलना में, इनके सामने अति तुच्छ हैं। शर्मिष्ठा के समस्त भी राज-प्रासाद, राज-सम्पद, राजैश्वर्य, राज-भोग, राजसुख और राजरानी होने की गौरव-मर्यादा इसी से आज इतनी खर्ब हो गई थी।

जुद्ध कुटीर के बाहर, जुद्ध अलिन्द के समीप एक प्रांगण था । उस प्रांगण के चहुँओर उगी हुई घास और छोटछोटे पुष्प-वृक्ष प्रांगण की शोभा को बढ़ा रहे थे । पुष्प-व्यारियाँ, लता-मगडप, गुल्म-वितान और पुष्करिणी, इन सब को वेष्टन किये हुए घन-वृक्ष-श्रेणी दण्डायमान थी । ऐसे रमणीक कुटीर-भवन के प्रांगण के द्वार-द्वेश पर बैठी हुई शर्मिष्ठा ग्रीष्म पर हाथ रखे हुए, कुछ सोच रही थी । समीप ही शिशु-पुत्र द्रुह्य, अनु और पुरु खेल रहे थे, कि इसी समय बहुमूल्य परिच्छद-भूषित, उष्णीष-धारी राजा ययाति वहाँ आए । शर्मिष्ठा देखते ही उठकर खड़ी हो गई । राजा केलि-रत पुत्रों के सिर सूँघकर और प्रियतमा पत्नी शर्मिष्ठा को हृदय से लगा, उसके अरुण-कपोलों पर प्रेम-चिन्ह अंकित करके, पास ही पड़े हुए एक शिलाखण्ड पर बैठ गए, और केलि-रत पुत्रों को अवलोकन करते हुए प्रेम और आनन्द से पुनर्कित हो उठे । शर्मिष्ठा के मुख पर हास्य की कृश-रेखा दौड़ गई । हृदय-कुसुम विकसित हो उठा, समस्त शरीर में आनन्द का विद्युद्गवाह होने लगा । एक विजय-गर्व से उसका मुख-कमल देदीप्यमान हो उठा । राजा ने पुरु को उठा कर गोद में ले लिया ।

शर्मिष्ठा की उत्तरोत्तर तीन पुत्रों की प्राप्ति की बात सुनकर देवयानी को मन ही मन कई बार आशंका उत्पन्न हुई थी, और अपनी इस आशंका को निवारण करने के लिये उसने कितनी ही बार शर्मिष्ठा के पास आकर उस सम्बन्ध में पूछताछ करने का विचार किया था । आज ठीक उसी समय, जब राजा ययाति आश्रम में शर्मिष्ठा के पास आकर बैठे ही थे, देवयानी भी अपने उस शंका-समाधान के लिये हठात् वहाँ आ पहुँची; और पुरु को महाराज की गोद में देखकर आप ही सब

शर्मिष्ठा, देवयानी और ययाति

१५५

रहस्य समझ गई, फिर उसे शर्मिष्ठा से उस विषय में कुछ पूछने का प्रयोजन नहीं रहा। देवयानी के क्रोध की सीमा न रही; क्रोधाग्नि से उसका हृदय भभक उठा; वह शर्मिष्ठा के पास पहुँची, और गर्जन कर बोली—“क्यों? यह प्रतारणा, यह झलना !! शर्मिष्ठा ! दासी होकर भी मेरा अप्रिय करते तुझे संकोच न हुआ ? बता, क्योंकिर तुझे मेरा अहित, अनिष्ट, और अप्रिय करने का यह साहस, यह स्पन्द्य हुई ? यह आसुरी कर्म करते तुझे भय भी नहीं हुआ कुलटे !” कह कर देवयानी ने कोप भरी दृष्टि से एक बार राजा की ओर भी देखा।

राजा सहम गए, देवयानी की क्रुद्धमूर्ति देखकर उन्हें भय हो आया। उन्होंने पुरु को गोद से उतार दिया और उठ कर खड़े हो गये। उन्हें यकायक देवयानी से कुछ कहने का साहस नहीं हुआ।

शर्मिष्ठा ने देवयानी की बात का उत्तर देते हुए कहा—
“देवयानी ! मैंने कोई कुकर्म, कोई अधर्म नहीं किया है। मैं कुलटा भी नहीं हूँ। तुम्हारा अप्रिय भी मैंने नहीं किया है। जिस प्रकार प्रथम दर्शन के साथ ही महाराज पर तुम मोहित हुई थीं ; उसी प्रकार मैंने भी प्रथमवार देखने के साथ ही महाराज के चरणों पर अपना मन-प्राण-देह-सर्वस्व अर्पण करके मनही मन उन्हें पति वरण किया था, और तब से बराबर उनके चरणों का ध्यान करती चली आई हूँ। महाराज की मुक्त पर अब कृपा-दृष्टि हुई है, उन्होंने मुझे भी अपनी कह कर हृदय से लगाया है, तो तुम्हें उसमें क्यों इतना लोभ और क्रोध उत्पन्न हुआ ? क्यों तुम्हें इतना बुरा लगा ? राजा के तुम्हें प्रेम करने पर मैंने तो तुमसे कुछ कहा ही नहीं था, बुरा माना नहीं था, हृदय की

आशा को मन्थन करके भी तुम्हारा कार्य किया था। अब तुम्हीं मुझ पर राजा का प्रेम देखकर कुछ क्यों कहती हो, बुरा मानकर, दुखी होकर कोप क्यों करती हो ? ”

देवयानी क्रोध से उन्मत्त हो उठी ; तीव्रदृष्टि से शर्मिष्ठा की ओर देखते हुए आष्टदंशन-पूर्वक अति कुपित-कण्ठ से उसने कहा—“ अब समझी, क्यों तूने उस दिन विवाह-समय में तुझे दी हुई स्वतंत्रता को अग्राह्य कर दिया था। मेरा अप्रिय करने के लिये ही तो ? मैं नहीं जानती थी, तेरे हृदय में यह कपट भरा हुआ है। जानने पर कभी तेरी बात न मानती, कभी यहाँ न लाती, स्वतंत्रता देकर वहीं छोड़ आती। परन्तु आत्मगर्भ से मैंने उस समय उस ओर विशेष ध्यान नहीं दिया था, उसका फल आज यों हाथोंहाथ मिला। दुष्टे ! अवश्य तू कोई जादूगरनी है, टोना-टुटका जानती है। इसी से तो। ”

शर्मिष्ठा ने बीच ही में बाधा देकर कहा—“ देवयानी ! तनिक संभलकर बात करो। अब मैं तुम्हारी दासी नहीं हूँ कि, जो जी में आयेगा, कह बैठोगी ; और मैं उसे चुपचाप सुनकर मौन धारण कर लूँगी। अब मेरा और तुम्हारा पद बराबर है। राजा ने तुम्हें भार्या बनाया है, तो मुझे भी हृदय से लगाया है। तुम दो पुत्रों की माता हो, तो मुझे भी तीन पुत्र प्राप्त हैं। तुम राजरानी हो, तो मैं भी राज-महिषी और राज-भार्या हूँ। महाराज का तुम प्रेम करती हो ; मैंने भी किया, तो उसमें बुरा मानने की, दुख करने की क्या बात है ? मैंने महाराज के चरणों पर जीवन-उत्सर्ग किया, तो तुम इतनी दुखी क्यों होती हो ? प्रेम में ईर्ष्या क्यों देवयानी ! जिसे हमारा हृदय चाहता है, उसे यदि तुम भी चाहती हो, तो दोष क्या है ? मेरी समझ में तो यदि इन्हें सारा-संसार चाहे, तो भी मैं बुरा न मानूँ। प्रेम सदाही

शर्मिष्ठा, देवयानी और ययाति

१

सहन-शील, मधुर और गम्भीर है, प्रेम ईर्ष्या नहीं करता, द्वेष नहीं करता, आत्म-श्लाघा नहीं करता, दुष्टाचरण नहीं करता, स्वार्थ नहीं रखता, क्रोध नहीं करता, बुरा नहीं मानता। सुख के बदले दुःख, आशा के बदले निराशा, और सत्कार के बदले फटकार पाने पर सच्चा प्रेम घटता नहीं, बढ़ता ही है। जितना ठुकराया जाय, उतना ही बढ़े, तब मज़ा है। अपने सुख की लालसा और सच्चा पवित्र-प्रेम परस्पर भिन्न वस्तुएँ हैं। स्वार्थ से भरा प्रेम कलुषित और निस्सार है। वस सावधान ! मुँह से अब एक शब्द भी बुरा न निकालना । ”

देवयानी अवाक् रह गई, शर्मिष्ठा से उसे कुछ कहने का फिर साहस न हुआ। परन्तु क्रोध की ज्वाला इतनी असह्य हो उठी थी, कि उसे शान्त कर लेना भी उसके लिये कठिन था। राजा ययाति को ओर देखकर उसने कहा—“मैं अब तुम्हारे यहाँ नहीं रहूँगी। तुम्हीं तो मेरे इस दुःख और अपमान के कारण हो, तुम्हीं ने तो शर्मिष्ठा को प्रेम करके आज मुझे खलाया है। तुम्हीं मेरे इस अनिष्ट और अप्रिय करने के कारण हो ; अन्यथा क्या दासी का इतना साहस होता ? तुमने मेरे साथ विश्वासघात किया है। आज से मेरा तुम्हारा सब सम्बन्ध छिन्न हुआ। आज तक मैंने हृदय-द्वारा तुम्हें प्रेम करके प्रणय-प्रीति-पूर्वक तुम्हारी पूजा-आराधना, सेवा-शुश्रूषा और तोषामोद किया ; प्रतारणा करके उसका बदला तुमने इस प्रकार दिया। अब मैं तुम्हारे यहाँ इतना भी नहीं ठहर सकती, आज ही, अभी पित्रालय को जाऊँगी। अब आज से तुम्हारी रानी और प्रिया मैं नहीं, शर्मिष्ठा हुई। शर्मिष्ठा की जय हुई, मैं हार गई। मूर्ख मैं ही हूँ, जो सन्देह का इतना प्रत्यक्ष कारण देखकर भी अब तक चुपचाप बैठी रही। जो होना था, हो लिया। अब और नहीं।

अधोवदन करके तुम्हारे सामने से आज चली जा रही हूँ, हँसना हो, हँसो ; ताली बजाकर जयध्वनि करना हो, करो ; और यदि किसी कारण से रोना और अश्रुमोचन भी करना पड़े, तो वह भी करो; मैं अब देखने नहीं आऊँगी। तुम अब शर्मिष्ठा को लेकर रहो। प्रतारक ! कपटी !! इतने सुख-स्वप्न दिखलाकर निदान तुमने मेरा यह सर्वनाश किया, मुझे यों धोखा दिया ? इस प्रकार क़ला ? हायरो पुरुषों की ममताहीन जाति !!! ”

देवयानी रो पड़ी। रोते ही रोते बोली—“ अब तक प्रतारणा में भूली हुई आत्म-समर्पण करती रही, परन्तु अब नहीं। इस बात को स्मरण करके लज्जा और घृणा, संकोच और क्रोध से आज मेरा सिर नीचे झुका जाता है, हृदय जला जा रहा है। अब मैं उस मार्ग पर पाँव न दूँगी। व्याधिग्रस्त प्रत्यग की भांति मैंने आज यहाँ का सब संस्वव त्याग किया। मेरा तुम्हारा अब कोई सम्पर्क नहीं रहा। मैं आज से पुनः ब्रह्मचारिणी हुई। और तुम ? तुम्हें मैंने प्यार किया है, तुम मेरे स्वामी रहे हो, इसलिये मैं स्वयं तो तुमसे कुछ नहीं कहती, तुम्हें कोई शाप नहीं देती। परन्तु पिता का, उस ऋषि का, जिसने तुम्हें क्षत्रिय होने पर भी अपनी विप्रपुत्री तुम्हारे हाथों अर्पण की थी, और जिन्होंने शर्मिष्ठा को अंकशायिनी बनाने के लिये तुम्हें बारबार निषेध कर दिया था, शाप तो तुम्हें ग्रहण करना ही पड़ेगा। अपने पापका फल भोग तो तुम्हें करना ही होगा। मैं नहीं जानती थी, तुम इतने धूर्त हो, इतने लम्पट और दुराचारी हो, इतने स्त्री-लोलुप हो, इतने प्रतारक-क़ली हो ! इतने कपटी हो !! हा !!! ”

देवयानी शीघ्रता-पूर्वक वहाँ से चली गई। राजा और शर्मिष्ठा दोनों रुड़े देखते रह गये।

(४)

पिता के सम्मुख

देवयानी के चले जाने पर राजा को जितना क्षोभ हुआ ;
क्रोध भी उससे कुछ कम नहीं हुआ ! खी होकर स्वामी का
इतना अपमान !! उफ़ !!!

महाराज ययाति ने उसी दिन रात को ही राजधानी में
लौटकर शर्मिष्ठा को राजभवन में लाने के लिये सैन्य-सामन्त-
सहित प्रधान मंत्री को भेजा । शर्मिष्ठा के विषय में विचार कर
अन्धकार में भी उनका हृदय आलोकित हो उठा ; समस्त दुःख-
क्लेश को भेद कर राजा के हृदय में आनन्द की उद्योतिर्मयी
प्रतिमा विकसित हो उठी । वनवासिनी शर्मिष्ठा को राजमहिषी
के उपयुक्त वेशभूषा से सुसज्जित करके राजरानी बनाकर
राज भवन में बुलाकर राजसिंहासन-पार्श्व में स्थान देकर राज-
महिषी का मान प्रदान करेंगे—इस बात को विचार कर राजा
को बहुत कुछ तृप्ति और आनन्द अनुभव हुआ ।

रात्रि एक प्रहर बीत कर द्वितीय प्रहर का आरम्भ हुआ ही
था । शर्मिष्ठा अलिन्द में बैठी हुई आज की घटना पर विचार
करती हुई उसकी मीमांसा कर रही थी, कि इतने ही में प्रधान
प्रधान अनुचरों को साथ लिये हुए प्रधानाचार्य ने उसके सामने
पहुँचकर राजा का सन्देश उसे सुनाया ।

परन्तु शर्मिष्ठा ने इसे स्वीकार नहीं किया । कहा—
“ मंत्रिवर ! राजा-महाराज से जाकर निवेदन कर दीजिये कि,
मैंने सिंहासन की कभी इच्छा नहीं की थी, राजरानी बनकर
सिंहासन पर बैठने के लिये भी मैं यहाँ नहीं आई थी । केवल

महाराज के चरण-दर्शन करते रह कर, हृदय की अभिलाषा पूरी करती रहने के लिये ही मैं यहाँ आई थी। महाराज को मैंने राज्य-लोभ से प्रेम नहीं किया था ; उन्हें अपना हृदयेश्वर मान कर ही उनके चरणों पर अपना जीवन निझावर किया था। मैं महाराज की दासी, और चरण-सेविका हूँ ; राजरानी देवयानी है, सिंहासन उसी का है। वही देवयानी कोष करके चली गई है ; मैं उसे लौटा लाने का उद्योग करूँगी ; और यदि ला सकी, तो उसे महाराज के वामपार्श्व में सिंहासन पर आसीन करा, दोनों की चरण-सेवा करती हुई जीवन धन्य बनाऊँगी। मुझे इसी में आनन्द प्राप्त होगा। मैं देवयानी को लौटा लाने के लिये ब्राह्ममुहूर्त्त में ही पितृ-देश को प्रस्थान कर दूँगी। आप इन राजपुत्रों को महाराज के समीप ले जावें। यह राजपुत्र हैं, इस देश के एकच्छत्र सम्राट्—सर्वभौम नरेश के पुत्र हैं। राजपुत्र के समान ही यह सगौरव पिता के चरण स्पर्श करके आटोपपूर्वक मस्तक उन्नत करके राजकुमार के अधिकार से ही सिंहासन पर जाकर महाराज को प्रणाम कर उनके पार्श्व में बैठेंगे। मैं देवयानी को लौटा लाकर ही अब महाराज के चरण-दर्शन करूँगी।”

कह कर शर्मिष्ठा ने मंत्री के साथ तीनों पुत्रों को राज-भवन को भेज दिया, और स्वयं प्रभात होने से पूर्व ब्राह्म-मुहूर्त्त में ही देवयानी को लौटा लाने के लिये पितृ-राज्य को चल दी।

जिस समय शर्मिष्ठा ने पिता के सम्मुख पहुँच कर उन्हें प्रणाम किया, उस समय महाराज वृषपर्वा मंत्री से कह रहे थे—“मंत्री ! तुम क्या जानो, मेरी क्या दशा है ? मेरे दुख को वही समझ सकता है, जिसने कभी मेरे समान ही सन्तान-विच्छेद का असह्य क्लेश सहन किया हो ! बिना

शर्मिष्ठा के आज मेरा जीवन उस शुष्क वृत्त की नाई श्री-शोभा-विहीन हो रहा है, जिसके पत्र-पुष्प-फल-शाखा, सभी मनोहर अंग वज्र-प्रहार से दग्ध होकर वह वृत्त पत्र-पुष्प-फल-विहीन, शाखा-प्रशाखा-रहित ठूँठमात्र रह गया है। न मैं ही अब वह वृषपर्वा रह गया हूँ, और न यह दैत्य-राज्य ही अब वह दैत्यराज्य है। बिना शर्मिष्ठा के सभी शोभा-हीन और जर्जरित, शुष्क और नीरस हो रहा है। वज्राहत दुंदु-वृत्त की नाई, वायु-विध्वस्त अर्णवपात के समान, भूपतित गृह-भित्ति के सदृश, ध्वंसावशेष नगर की नाई में जीता हूँ; बिना शर्मिष्ठा के शून्य, पापी जीवन को वहन करता हूँ। अब यह वृषपर्वा, उसका यह राज्य, यह प्रासाद, यह जीवन—सब वैसे ही नीरस, शुष्क, असार और शोभा-हीन हैं। उस समय, जब प्राणप्यारी पुत्री शर्मिष्ठा यहीं घूमती-फिरती, शोभा विकीर्ण करती, अपने मुख-दर्शन और प्रेमपूर्ण वाक्-कलाप से हमारे हृदय-गह्वर को मनोरम और विकसित बनाती थी, तब यह सब आलोकित थे। उस समय यहाँ सुख की तरंग, आनन्द की लहर, हास्य-शोभा की धारा प्रस्रवित और प्रस्फुटित होकर शोभा विकीर्ण करती हुई प्रवाहित होती थी। उस समय यह सब भी नन्दन-कानन के समान थे, परन्तु अब कुछ नहीं हैं। बिना शर्मिष्ठा के सब व्यर्थ हैं। शर्मिष्ठा ही वह पारिजात थी, वह कल्पवृत्त थी, जो इस राज्य को नन्दन-कानन के समान ही हराभरा और सरस बनाए हुए थी। परन्तु वह पारिजात अब नहीं रहा, वह कल्पवृत्त अब उखड़ गया, तो वह वृषपर्वा भी, उसका वह राज्य और प्रासाद भी अब वह नहीं रहा; अब सब नीरस, सब शून्य, सब सार-शोभाहीन, सब जर्जरित है। सम्मान्वित होकर अब क्या होगा? राज्य-वैभव

य०—११

रखकर अब क्या करूँगा ? पेश्वर्य्य अब किस काम आयेगा ? कौन इसे देखेगा ? कौन सम्भालेगा ? कौन भोग करेगा ? राज-विस्तार किस लिये करूँ ? यश किस लिये कमाऊँ ? रक्तपान क्यों करूँ ? बिना शर्मिष्ठा के अब तो सब छोड़कर, सब त्यागकर, सब पर पदप्रहार करके जीवन समाप्त कर देने को जो चाहता है। हा शर्मिष्ठा ! प्रिय पुत्री शर्मिष्ठा !! आज तेरे बिना मैं कैसी दुखभरी यंत्रणा, असह्य मनोवेदना, मर्मन्तिकारी क्लेश वहन कर रहा हूँ, सो क्या तू नहीं देखती बेटी ?'

शर्मिष्ठा ने आगे बढ़कर पिता के चरण स्पर्श किये; मंत्री को प्रणाम किया। देखकर राजा स्तम्भित हो रहे। यह तो शर्मिष्ठा ही है। विश्वास नहीं हुआ, दृष्टिभ्रम जान पड़ा। आँखों का मला; फिर देखा; परन्तु यह क्या ! सत्य ही उनके सामने शर्मिष्ठा खड़ी हुई है। उन्हें बड़ा हर्ष, विस्मय और आनन्द हुआ। यह क्या असम्भावित बात ? शर्मिष्ठा यहाँ कैसे ? कहीं स्वप्न तो नहीं है ? हर्षातिरेक के कारण राजा से बोला नहीं गया, शर्मिष्ठा को आशीर्वाद तक देना भूल गये।

जब प्रकृतिस्थ हुए, तब उठकर शर्मिष्ठा को हृदय से लगा कर, पुत्री को आशीर्वाद देते हुए हर्ष-गद्गद-कण्ठ से स्नेह-स्निग्ध मनोहर स्वर में पूछा—“ शर्मिष्ठा !! बेटी ! तू यहाँ कैसे ? क्या देवयानी ने तुझे दासत्व से मुक्त कर दिया ? तू सचमुच मेरी शर्मिष्ठा, प्यारी शर्मिष्ठा, हृदय दुलारी शर्मिष्ठा है ?”

शर्मिष्ठा ने कहा—“ हाँ पिताजी ! मैं आपकी शर्मिष्ठा ही हूँ। आपका आशीर्वाद सफल होकर मेरा भाग्य-परिवर्तन हुआ है। दासी से मैं राजरानी हुई हूँ। मैं अब तीन पुत्रों की माता, महाराज की धर्मपत्नी, उनकी राजमहिषी हूँ।”

वृषपर्वा के नेत्रों में प्रेमाश्रु उमड़ आए। आनन्द-विह्वल-हृदय से हर्षसूचक स्वर में उन्होंने कहा—“आज तू महाराज ययाति की सहधर्मिणी—राजमहिषी और राजमाता है ! पति-पुत्रवती, सौभाग्यवती रमणी है !! अहोभाग्य !!!”

शर्मिष्ठा ने कहा—“ हाँ पिताजी ! आपके आशीर्वाद से मैं आज दासी से राजरानी हुई हूँ। परन्तु एक दुख मुझे अब भी है। महाराज की मुक्त पर कृपा होते देख कर देवयानी क्रोध करके, रुठ कर चली आई है। मैं उसी को मनाने आई हूँ। उसे मना कर, लेजा कर उसका सिंहासन उसे देने आई हूँ।”

सुनकर वृषपर्वा ने भाव-विह्वल-हृदय से प्रेमपूर्ण वाणी में शर्मिष्ठा से कहा—“ आज यह दूसरी बार तेरे कारण मेरा सिर ऊँचा हुआ। इस सौभाग्य में भी यह त्याग ! यह निःस्पृहता !! धन्य है तुझे !!! मंत्री ! पुत्री शर्मिष्ठा सत्य ही देवी है, अति उच्च और महत् है, उसकी समता नहीं है, वह अतुलनीय है।”

मंत्री ने कहा—“ निस्सन्देह महाराज !”

शर्मिष्ठा ने कहा—“ पिताजी ! आपके आशीर्वाद से मेरी विजय हुई है, दुख में भी मुझे सुख प्राप्त हुआ है। आज मैं अनुभव कर रही हूँ, कि मैं आपकी पुत्री हूँ। अब आज्ञा और आशीर्वाद दें कि, मैं देवयानी को लौटा ले जाकर, उसे पति के वामपार्श्व में बैठाकर, दोनों की चरण-सेवा करती हुई जीवन को धन्य और सार्थक बनाऊँ।”

कहकर पिता को प्रणाम कर शर्मिष्ठा वहाँ से चली गई। मंत्री और राजा प्रेमपूर्ण दृष्टि से उसकी आर देखते रह गये।

(५)

शाप

सन्ध्याकालीन अरुणिमा से दिशाएँ राग-रंजित हो रही थीं, आश्रम की गउँ चर कर लौट आई थीं, और आनन्दपूर्वक वृत्ततले बैठकर, नेत्र मूंद कर जुगाली कर रही थीं। शुकाचार्य ने यज्ञकाष्ठ संग्रह करके सायं-संध्या के लिये कमण्डलु हाथ में उठाया ही था, कि इतने ही में देवयानी ने पीछे से पुकारा—
“ पिताजी ! ”

चिरकाल से शुकाचार्य ने इस सम्बोधन को नहीं सुना था; बहुकाल-पर्यन्त यह प्रिय-सम्बोधन उनके स्मृति-राज्य को मन्थन करके उनके लिये युगपत् अमृत और गरल की सृष्टि करता रहा है। आज फिर उस प्रिय-सम्बोधन को सुनकर उस संसार-वासना-मुक्त, विश्वत्यागी ऋषि का मन पुलकित हो उठा। उस पुलकावलि में भूलकर, विस्मय के कारणों की भी उपेक्षा करके, महर्षि ने देवयानी का हृदय से लगा लिया। बिना इस बात का विचार किये ही कि, इस प्रकार असम्भावित भाव से आज दैवात् राजराजेश्वरी पुत्री देवयानी उनके आश्रम में कैसे आई, वे उसके ऊपर चिरकालीन पुञ्जीभूत स्नेहाशीर्वाद की अजस्र वर्षा करने लगे।

प्रकृतिस्थ होने पर विचार किया, तो उनकी दिव्य दृष्टि के समक्ष कोई रहस्य, कोई घटना, कोई बात अनुन्मुक्त न रही, एक एक करके सभी बातों को जानकर उन्होंने हृदयगम कर लिया। विचार कर उनका हृदय दहल उठा, वे कमण्डलु रख कर वहीं पृथ्वी पर बैठ गए।

पिता के समीप ही बैठकर देवयानी ने उनसे कहा—“ पिता-

जी ! मैं फिर आपके पास आश्रम में लौट आई हूँ, अब वहाँ कभी नहीं जाऊँगी। विप्र-दुहिता होकर मैं त्रिवि के गृह में मन न लगा सकी।

शुक्राचार्य ने कहा—“सब जान चुका हूँ अभागिन ! पहले ही मना किया था; परन्तु तूने ध्यान नहीं दिया। बता, अब क्या करेगी ?”

देवयानी ने उत्तर दिया—“और क्या करूँगी पिता जी ! आपकी चरण-सेवा करती हुई शेष जीवन बिता दूँगी, और फिर से ब्राह्मणत्व प्राप्त करने की चेष्टा करूँगी।”

शुक्राचार्य ने स्वर को तनिक भारी करके रोष-कषाय-कण्ठ से उससे पूछा—“और यदि अब मैं भी तुझे शरण न दूँ ?”

“तो,” देवयानी ने दृढ़ अटल स्वर में उत्तर दिया, “प्राण दे दूँगी; परन्तु अब वहाँ लौटकर नहीं जाऊँगी। ओह ! कितनी अनर्गल और असह्य बात है ! कितनी दुखद पीड़ा है !! कैसी कठोर यातना है !!!, महाराज ने धर्म की मर्यादा न मानकर आपके निषेध की अवहेला करके मेरी दासी को मुझसे बढ़कर सौभाग्यवती बनाया है। शर्मिष्ठा राजा से तीन पुत्र प्राप्त करके मुझसे बढ़ गई ! उफ़ !! इस अपमान का प्रतिशोध चाहिये पिता जी ! इस दुष्कर्म का प्रतिफल आपको राजा को देना ही होगा।”

शुक्राचार्य ने कहा—“वे तेरे स्वामी हैं देवयानी ! सो क्या भूल गई ?”

देवयानी ने उत्तर दिया—“भूल नहीं गई हूँ पिता जी ! परन्तु मेरा मन अब उन्हें स्वामी कहकर स्वीकार नहीं कर सकता। उन्होंने शर्मिष्ठा को प्रेम किया है, उसे प्रियसी बनाया है; मैं अब उन्हें घृणा करती हूँ।”

“घृणा करती है उन्हें,” शुक्राचार्य ने कहा—“जो तेरे जीवन के सम्बल हैं, तेरे शरीर के स्वामी हैं, तेरे नारी-जीवन की गति, तेरे तारण-तरण, जीवन-मरण के चिरसंगी, तेरे भोक्ता, आश्रय, पति, परमेश्वर, आराध्य और देवता हैं; जिनकी चरण-सेवा ही तेरी मोक्ष का कारण, तुझे आनन्द देनेवाली और भव-सागर से पार ले जाने वाली है; जो हर काल, हर दशा में तेरे पूज्य, गुरु, आदर-मान के पात्र और तेरे शरीर के अधिकारी हैं; उन्हीं स्वामी को, परमपूज्य पति, आराध्य देव को तू घृणा करती है देवयानी? कि: !!!”

पिता के कथन का देवयानी के ऊपर कोई प्रभाव नहीं हुआ। प्रतिहिंसा और प्रतिशोध की ज्वाला से उसका हृदय भस्मीभूत हो रहा था, बदले की अग्नि उसके हृदय के भीतर धधक रही थी। बोली—“आप मेरे पिता हैं, मैं आपकी अभागी पुत्री हूँ। आप मुझ पर दया करें पितः! मेरे अपमान का बदला लें।”

शुक्राचार्य ने धीर-गम्भीर-कण्ठ से उससे पूछा—“तुम्हारी महिमा क्या अब भी समझ में नहीं आई देवयानी? शान्ति, शीलता, और त्याग के महत्व को क्या अब भी नहीं पहचाना अभागी ढीठ लड़की?”

देवयानी के लोचन अरुण हो उठे; उन्मत्त की नाई चीत्कार करके उसने कहा—“समझूँगी पिता जी! समझूँगी। इसके उपरान्त समझूँगी। इस बार तो आप और मुझ पर दया करें, मेरी हठ को रखें। यह मेरी अन्तिम प्रतिहिंसा है। फिर कोई वासना न रह जायगी, कोई क्रोध, लोभ, और प्रतिहिंसा न रह जायगी। वस।”

कहकर देवयानी रो पड़ी। शुक्राचार्य से यह देखा न

गया, उनके नेत्रों में भी जल उमड़ आया। पुत्री को हृदय से लगाकर उन्होंने कहा—“रो मत देवयानी ! बता, क्या प्रतिशोध चाहती है ?

पिता के हृदय से लगे ही लगे देवयानी ने कहा—“प्राण-हरण की आवश्यकता नहीं है। कुछ ऐसा दण्ड दीजिये, जिसकी यातना से राजा भी दिन-रात उसी प्रकार जला करें, जैसे उन्होंने शर्मिष्ठा को प्रेम करके मुझे जलाया है। उन्होंने शर्मिष्ठा के रूप-यौवन पर मत्त होकर मुझे दुख दिया है, ऐसा हो कि, शर्मिष्ठा का वह रूप-यौवन ही उनके लिये निष्फल हो जावे। वे उसका भोग न कर सकें, और उसे देख देख कर अहर्निशि स्वतः जलते रहें, यातना से मरणप्रायः होते रहें।”

शुकाचार्य ने कहा—“अच्छी बात है, यही होगा। सुन, मैं राजा को आजन्म जरा का शाप देता हूँ। मैं अभिसम्पात करता हूँ कि, राजा जराग्रस्त होकर मरण-पर्यन्त बूढ़ा बना रहे, और यौवन के सुख-भोग से वंचित रहे। पृथिवी के आहार-विहार, धनैश्वर्य, भोग-सम्भोग, आनन्द-विलास, किसी का लेशमात्र भी उपभोग न कर पावे, विन्दु मात्र भी सुख प्राप्त न कर सके।”

सुनते ही देवयानी प्रसन्नता से गद्गद हो उन्मत्तवत् चिल्ला उठी—‘ठीक ! ठीक !! क्या ही अपूर्व बात है ! बड़ा मज़ा रहेगा !! खूब आनन्द आयेगा !!!’

देवयानी और शर्मिष्ठा को गमन करते देखकर राजा ययाति से भी नहीं रहा गया था, वे भी शर्मिष्ठा के पीछे पीछे दैत्य-देश को चल दिये थे, और ठीक उस समय शुक्र-आश्रम में पहुँचे, जिस समय देवयानी ने कहा—“बड़ा मज़ा रहेगा, खूब आनन्द आयेगा।” उन्होंने आते ही महर्षि को प्रणाम किया, और देवयानी से पूछा—“कैसा आनन्द रहेगा रानी ?”

देवयानी ने कोई उत्तर न दिया; वह मुख फेर कर खड़ी हो गई। राजा को देखकर शुकाचार्य का हृदय क्षोभ से भर गया। उन्होंने क्रोधकण्ठ से राजा से पूछा—“तुमने यह क्या अधर्म कर डाला राजन्? मेरे मना कर देने पर भी तुमने शर्मिष्ठा को अपनी अंकशायिनी बना कर मेरी पुत्री देवयानी का अनिष्ट और अप्रिय क्यों किया? देवयानी के सिवा किसी अन्य स्त्री—विशेषतः शर्मिष्ठा को पत्नीरूप से ग्रहण करने के लिये तुम मेरे सामने प्रतिज्ञाबद्ध थे। यदि तुम्हें ऐसा करना ही था, तो मुझसे आज्ञा प्राप्त करके तब उसके साथ विवाह करते, बिना मेरी आज्ञा के यह कार्य करके तुमने अधर्म और मिथ्या-आचरण किया है, मेरे निषेध की अवहेला कर मेरा मान भङ्ग किया है।”

राजा चुप रहे, उन्हें कोई उत्तर देते नहीं बना। तब शुकाचार्य ने उनसे फिर कहा—“जानते हो राजन्! इस आचरण के लिये मैंने तुम्हारे लिये किस दण्ड की व्यवस्था की है? मैंने अपनी पुत्री के प्रार्थना करने पर तुम्हें आजन्म जरा का शाप दिया है, कि जिससे तुम शर्मिष्ठा के उस रूप-यौवन का भोग न कर सको, जिसके वशीभूत होकर तुमने मेरी दुहिता का अहित किया है। इसके सिवा इस प्रतिज्ञा-भङ्ग की दूसरी शास्ति नहीं हो सकती। मेरे शाप से तुम अपनी राजधानी को लौट कर प्रासाद में पहुँचते ही वृद्ध हो जाओगे, और अपनी रूप-वृष्ण को……”

महर्षि शुकाचार्य के इतना कहते कहते पिता से विदा लेकर देवयानी को मनाने की इच्छा से आ रही शर्मिष्ठा वहाँ पहुँच गई, और उसने शुकाचार्य के यह शब्द सुने—“तुम अपनी राजधानी को लौटकर प्रासाद में पहुँचते ही वृद्ध हो जाओगे, और अपनी रूप-वृष्ण को।” शर्मिष्ठा राजा को वहाँ खड़े देखकर तुरन्त ही सब रहस्य समझ गई; उसने जान लिया कि, देवयानी ने कोप

करके गुरुदेव से महाराज को आजन्म जरा का शाप दिलाया है। इसलिये शुकाचार्य की बात पूरी होने से पूर्व ही बीच में बाधा देकर शर्मिष्ठा ने दूर ही से कर जोड़कर महर्षि से कहा—“गुरुदेव ! क्षमा !! क्षमा करें गुरुदेव ! मेरे ऊपर दया करें; इस कठोर दण्ड से महाराज की रक्षा करें। यह सर्वनाश निवारण करें, सती-पति पर दया करें। गुरुदेव ! मैं आपके चरण पकड़कर प्रार्थना करती हूँ, महाराज को क्षमा कर दें, बूढ़े होने का शाप न दें। मैं उसे सहन न कर सकूँगी”।

कहते कहते शर्मिष्ठा ने झट आगे बढ़ कर शुकाचार्य के चरण पकड़ लिये। बोली—“मैं आपसे प्रार्थना करती हूँ देव ! आप इस शाप से महाराज को बचावें; मुझ पर दया करें। मुझे राजरानी बनने की लालसा नहीं है, न राजभोग की ही स्पृहा है। मैं राजमहिषी भी नहीं बनना चाहती। मैं इन सब को त्याग कर सिंहासन पर महाराज और देवयानी को बैठा कर आजन्म उनकी चरण-सेवा करती रहूँगी। परन्तु आप उस दुख से महाराज को बचावें—मेरे लिये, देवयानी के लिये, छोटे छोटे राजकुमारों के लिये।”

कहते कहते गम्भीर वेदना से शर्मिष्ठा रो पड़ी। शुकाचार्य का हृदय द्रवीभूत हो गया। उन्होंने बाँह पकड़कर चरणतले से शर्मिष्ठा का उठा लिया, और उसे ढाँढस देते हुए उन्होंने कहा—“सुस्थ हो बेटी ! रो मत, धैर्य धारण करो। यह कातरता तुम्हें शोभा नहीं देती शर्मिष्ठा ! पिता की मर्याद-रक्षा और देश के कल्याण के लिये राजकन्या होकर तुमने दासीत्व स्वीकार किया था ; अब अन्तिम परीक्षा के समय कातर होकर सब नष्ट मत कर दो पुत्री !”

सजल-लोचनों से शर्मिष्ठा ने उत्तर दिया—“क्या करूँ

आचार्य्य ! अब तक सब सहन करती आई हूँ. परन्तु यह बात अब सहन नहीं कर सकती हूँ। पति की दुर्दशा नेत्रों से देख न सकूँगी। आप धर्म के अवतार हैं; मुझपर अनुग्रह करें; राजा का शाप लौटा लें। आपको सब सामर्थ्य है आचार्य्य ! आप सर्वसामर्थ्यवान, दया के सागर, पुण्य की प्रतिमा, स्वर्ग के देवता हैं। इच्छा कर लेने पर सब कुछ कर सकते हैं। महाराज मेरे स्वामी, इहकाल और परकाल के तारण-तरण, मेरे नारी-जीवन की गति, मेरे देवता, जीवन-सर्वस्व, ईश्वर और आधार हैं। मैं स्त्री होकर स्वामी का—उनका दुख देख न सकूँगी। जगत में स्त्री के लिये स्वामी ही सब कुछ है। सती पति की दुर्दशा को मरण से भी बढ़कर समझती है। आप इस सर्वनाश को निवारण करें आचार्य्य ! मैं तीव्र यंत्रणा से भीतर ही भीतर जलती रही हूँ, अब क्षमा करें गुरुदेव ! राजा को बूढ़ा होने का शाप न दें।”

शर्मिष्ठा फिर रो दी। शुकाचार्य्य से अब रहा न गया; उनके नेत्रों में भी जल भर आया। वाष्प-गद्गद्-कण्ठ से उन्होंने शर्मिष्ठा से कहा—“त्रिलोक में आर्य्य-नारी के महत्व का उदाहरण और कहीं भी प्राप्त नहीं होता। पति कामी हो या जितेन्द्रिय; क्रोधी हो या शान्त; लोभी हो या त्यागी; दीन हो या धनवान; सच्चरित्र हो या दुश्चरित्र; सामर्थ्यवान हो या असमर्थ; भाग्यवान हो या अभागा; रुग्ण हो या स्वस्थ; वृण्णित हो या मोहक; मोहान्ध हो या ज्ञानी; निर्गुण हो या गुणवान; अहंकारी हो या उदार; असत् हो या सत्; आर्य्य-ललना सदा यही समझ कर प्रसन्नता-पूर्वक पति की सेवा करेगी कि, ‘मेरे पति मेरे ही हैं; वे कैसे ही हैं, मेरे लिये सब से अधिक पूज्य हैं।’ इसी उत्तम सती-भाव और पति-प्रेम को हृदय में धारण करके आर्य्य-ललना आर्य्य-

ललना होती है। इस निःस्वार्थ पति-प्रेम को प्राप्त करके सती आर्य-ललना अपने पति का सब प्रकार से कल्याण करने की उपयोगी शक्तियों को स्वतः ही प्राप्त करके ब्रह्मशक्ति महामाया के तुल्य ही पूजनीय और जगन्माया रुद्रशक्ति के समान सर्वशक्तिवती बन जाती है। शर्मिष्ठा, पतिव्रता शर्मिष्ठा भी अपने पति-प्रेम और पति-भक्ति के कारण वैसी ही सर्वसामर्थ्यवान बन गई है। उसका पुण्य-चरित्र अति पावन चरित्र है। उसके पुण्य के तेज और शक्ति के सामने आज मैं और मेरा ब्रह्मत्व भी निर्बल और निस्तेज हो रहा है। मैं शर्मिष्ठा के सामने सिर झुकाता हूँ। देवयानी ! देखती है पति-भक्ति के महत्व को ? ”

देवयानी ने कोई उत्तर नहीं दिया, भ्रूसंकुचित भी नहीं किया। वह जिस प्रकार गर्वित ग्रीवा किये खड़ी थी, खड़ी रही। वह तो प्रतिहिंसा से जल रही थी। सती-नारी के महत्व का उसके लिये मूल्य क्या ? पुत्री के भाव को देखकर शुकाचार्य का हृदय क्षोभ और दुःख से भर गया; घृणा और तिरस्कार से परिपूर्ण हो गया। उसी के कारण तो उन्हें आज इतना नीचा देखना पड़ा है, यह कुदिन देखने का मिला है। धिक्कार है उस वासल्य-प्रेम को जो मनुष्य को मोहान्ध बना कर्तव्यच्युत बना देता है, तिरस्कारयुक्त नीचा दिखाता है !!

शुकाचार्य ने कहा—“ सच है, जहाँ सती के चरण पड़ते हैं, वहाँ देवता भी नेत्र बिछाते हैं। सतीत्व-बल के आगे सब बल निर्बल और तुच्छ हैं, निस्सार और शक्तिहीन हैं। ब्रह्मबल के सम्मुख त्रिगुणबल पराजित हुआ था; और आज सतीबल के सामने ब्रह्मबल भी परास्त होता है, और सदैव परास्त रहेगा। सतीबल की समता और सामना कोई भी बल नहीं कर सकेगा; विश्व-ब्रह्माण्ड की कोई भी शक्ति नहीं—यह निश्चय है। इसका

प्रमाण मैंने आज पूर्णरूप से प्राप्त कर लिया । पुत्री ! शर्मिष्ठा !! तू रमणी नहीं, स्वर्ग की देवी है ; मर्त्यलोक की नहीं, अमरपुर की—उससे भी ऊपर कोई पुण्य और महत् लोक हो, उस लोक की है । तूने आज मेरे नेत्र खोल दिये, मेरा मोह दूर कर दिया, मुझे सचेत कर दिया । मैं ब्राह्मण होकर भी ब्राह्मण नहीं हो सका, ऋषि होकर भी क्रोध न छोड़ सका, त्यागी होकर भी ममता दूर न कर सका, मुनि होकर भी मोहपूर्ण कलुषित-कालिमा को नहीं त्याग सका । तेरे पुण्य के तेज से आज मैं निर्बल हो रहा हूँ । बेटी ! तुम कितनी उच्च हो, कितनी पवित्र हो, कितनी महत् हो, कितनी क्षमाशील और निःस्पृह हो, सो तो मैं उसी दिन जान गया था, जिस दिन तुमने पितृराज्य की रक्षा के हेतु आजन्म दासीत्व ग्रहण किया । और आज मैं यह भी जान गया कि, तुम कितनी उदार हो, कितनी साध्वी हो, कितनी सती-बल से बलवती हो, कितनी त्यागिनी हो, कितनी निर्मल-हृदया और प्रेमवती हो; कितनी करुणामयी हो, कितनी विवेकपूर्णा हो, कितनी पतिव्रता हो । आज तुम्हारे आगमन से मेरा आश्रम पवित्र, और मैं धन्य हुआ हूँ । मैं तुम्हारे सतीत्व और पुण्यप्रताप, और पतिभक्ति के आगे सिर झुकाता हूँ । बेटी ! तेरी विजय हुई । दिया हुआ शाप सत्य तो होगा ही ; राजा अवश्य बूढ़े होंगे । तथापि उसके दूर होने की मैं यह व्यवस्था किये देता हूँ कि, यदि राजा का कोई पुत्र उन्हें अपनी तरुणार्ई देकर उनका बुढ़ापा ले लेगा, तो राजा फिर युवा हो जावेंगे । और उन्हें कोई पाप न होगा ।”

सुनकर शर्मिष्ठा ने आचार्य के चरणों में प्रणाम किया । राजा ने भी प्रणाम किया । शुक्राचार्य ने दोनों को आशीर्वाद देकर विदा किया ।

शर्मिष्ठा ने चलते चलते देवयानी से पति-गृह को चलने के लिये बहुत कुछ कहा सुना, अनुरोध किया, अनुनय विनय की; परन्तु देवयानी किसी प्रकार जाने के लिये सहमत नहीं हुई। वाली—“अब मैं वहाँ नहीं जाऊँगी शर्मिष्ठा ! सिंहासन अब मेरा नहीं, तुम्हारा है। तुम जाकर उसका भोग करो।”

शर्मिष्ठा अकेली ही महाराज ययाति के साथ पतिदेश को गई, और जाते समय देवयानी से कह गई, “तुम मन यहाँ भी न लगा सकोगी देवयानी ! अवश्य वहाँ आओगी।”

शुक्राचार्य को प्रणाम कर देनेों ने प्रस्थान किया। उनके चले जाने पर देवयानी ने कहा—“पिताजी ! अब मुझे कोई दुख नहीं है; कोई चिन्ता, कोई क्षोभ, कोई लालसा, कोई क्रोध, कोई ईर्ष्या, कोई द्वेष, कोई प्रतिहिंसा नहीं है। अहा ! कैसी आनन्द रहेगा तब, जब राजा बूढ़े होकर पुत्रों से यौवन की भित्ता माँगेगे !! जी चाहता है, जाकर एक बार इस दृश्य को देखूँ।

शुक्राचार्य ने क्रोध-पूर्ण दृष्टि से देवयानी की ओर देखा। वाले—“शैतान लड़की ! सती की मर्यादा क्या अब भी समझ में नहीं आई ? क्षमा के महत्व को क्या अब भी नहीं पहचाना ?”

देवयानी ने उसी प्रकार अवहेला-पूर्वक कहा—“सच पिताजी ! अब मुझे कोई क्रोध नहीं है। मेरी प्रतिहिंसा पूर्ण हो गई है। तथापि एक बार बूढ़े राजा को अवश्य देखूँगी। मैं उस आनन्द को देखे बिना रह न सकूँगी, उस प्रबल इच्छा को दबा न सकूँगी। मैं वह तमाशा देखने के लिये वहाँ जाती हूँ। प्रणाम !!!”

देवयानी चली गई। शुक्राचार्य क्रोध, क्षोभ, घृणा और तिरस्कार से जाती हुई अवाध्य पुत्री की ओर देखते रह गये। इच्छा करने पर भी वे उसे रोक न सके।

(६)

यौवन-विनिमय

राजधानी पहुँचते ही राजा ययाति वृद्ध हो गये। उन्होंने एक दिन पुत्रों को बुलाकर अष्टादशवर्षीय ज्येष्ठ पुत्र यदु से कहा—“बेटा ! तुम्हारे नाना महर्षि शुकाचार्य के शाप से मैं अकाल ही में वृद्ध हो गया हूँ। किन्तु युवावस्था के सुखभोग से अभी मेरी तृप्ति नहीं हुई है; राज्यकार्य के करने में भी अब मैं इस जरा के कारण असमर्थ हूँ। इस लिये राज्य की कल्याण-कामना, और मेरी स्थिति का विचार करके मेरे इस अकाल जरा को तुम ले लो, और अपनी तरुणई मुझे दे दो; जिससे मैं पहले जैसे ही भलीभाँति राजकाज देख सकूँ, और युवावस्था के सुख को पूर्ववत् भोग सकूँ। प्राकृतिक बुढ़ापा आने पर मैं तुम्हारा यौवन फिर तुम्हें देकर अपनी जरा ले लूँगा।”

यदु ने उत्तर दिया—“पितः ! क्षमा करें। मैं आपका बुढ़ापा लेकर अपनी तरुणई आपको दे न सकूँगा। बुढ़ापे में भली भाँति खाया-पिया नहीं जाता, पाचन-शक्ति ठीक नहीं रहती, अनेक प्रकार के रोग उत्पन्न होकर सताने लगते हैं, युवावस्था जैसा सुख-भोग नहीं किया जा सकता, दूसरे के आश्रय रहना पड़ता है, बाल श्वेत पड़ जाते हैं, मुख पर झुर्रियाँ पड़ कर दृष्टि-कटु बना देती हैं, जोवन का आनन्द जाता रहता है, शरीर निर्बल और अशक्त हो जाता है, रूपाकार में अन्तर पड़ जाता है, किसी कार्य के करने की सामर्थ्य नहीं रहती, इष्ट-मित्र और संगी-साथी घृणा करने लगते हैं। ऐसा अनिष्ट करनेवाले आपके बुढ़ापे को मेरा यह कोमल शरीर धारण

न कर सकेगा। इस विकट जरा को वहन करने में मैं समर्थ न हो सकूँगा पितः।”

यदु का उत्तर सुनकर राजा अवाक् रह गये। कुपित-स्वर में उन्होंने यदु से कहा—“आश्चर्य है! यही तुम्हारी पितृ-भक्ति है? जाओ, मेरे हृदय से उत्पन्न होकर भी जब तुम मुझे अपनी अवस्था नहीं दे सकते, तो तुम और तुम्हारे वंशज मेरे राज्य से वंचित रहेंगे; राजगद्दी के अधिकारी न होंगे।”

यदु वहाँ से चला गया। राजा ने देवयानी के द्वितीय पुत्र षोडश वर्षीय तुर्वसु को समीप बुलाकर उससे कहा—“बेटा तुर्वसु! तुम्हीं मेरी जरा लेकर अपनी तरुणाई मुझे दे दो। मैं राज-भोग का सुख भोग कर प्रकृत-जरा आती हुई देख कर तुम्हारी तरुणाई तुम्हें लौटा दूँगा।”

तुर्वसु ने उत्तर दिया—“पिता जी! मैं बुढ़ापा लेना नहीं चाहता। बुढ़ापा आने पर काम-भोग की शक्ति, बल, रूप, और शरीर का नाश हो जाता है। मन दुर्बल और इन्द्रिय शिथिल पड़ जाती हैं, शरीर-शक्ति क्षीण हो जाती है; कोई आदर नहीं करता, सभी मृत्यु की कामना किया करते हैं। आप मुझे क्षमा करें; ऐसी दुखदाई, अपमानकारिणी जरा को मैं ले न सकूँगा।”

राजा ने क्रोध करके कहा—“मेरे शरीर से उत्पन्न होकर भी तुम मुझे अपनी तरुणाई नहीं दे सकते, तो तुम्हारा वंश भी न चलेगा; और तुम अत्यन्त संकीर्ण विचारवाले, नीचा-शय, कुटिलाचारी होंगे। नीच-जातीय होकर उच्चजाति की कन्या में सन्तान उत्पन्न करनेवाले मांसभक्षी, चाण्डाल, गुरु-पत्नी-गामी, पशुवत् आचरण करनेवाले, पापी स्लेच्छों के राजा होकर अकीर्ति और अयश कमाओगे।”

तुर्धसु वहाँ से उठकर चला गया। तब राजा ने समीप ही बैठे हुए शर्मिष्ठा के प्रथम पुत्र द्वादशवर्षीय द्रुह्य से कहा—“पुत्र द्रुह्य ! इस रूपरंग मिटानेवाले मेरे बुढ़ापे को लेकर प्रकृत जरा आने के समय तक के लिये अपनी तरुणाई मुझको दे दो। सुख भोग करने के उपरान्त यथा समय आई हुई जरा देखकर मैं तुम्हारी तरुणाई तुम्हें लौटाकर अपनी जरा ले लूँगा।”

द्रुह्य ने उत्तर दिया—“पिता ! वृद्ध पुरुष हाथी, घोड़े, रथ, राज्य, स्त्री, वाहन और अन्य सांसारिक पदार्थों का सुख-भोग नहीं कर सकता। उसका शरीर, स्वर और सिर काँपने लगता है, चलते चलते गिर पड़ता है, कोई साथ नहीं देता। ऐसे बुढ़ापे को मैं लेना नहीं चाहता महाराज !”

यह उत्तर सुनकर राजा ने द्रुह्य को शाप देते हुए कहा—“मेरे शरीर के खगड़ होकर भी तुम मुझ से अपनी युवावस्था का परिवर्तन नहीं कर सकते, तो तुम्हारी भी कभी कोई इच्छा पूर्ण न होगी; और तुम ऐसे देश में जाकर, जिसके मार्गों में अश्व, हस्ती, रथ, पालकी, पशु और वृषभादि वाहन नहीं चल सकते, मनुष्य केवल डोंगियों पर चढ़कर घूमते हैं, वहाँ के राज्य के नाममात्र के राजा कहलाओगे। तुम्हारा कभी विवाह ही न होगा; होने पर भी तुम स्त्री-सुख का भोग न कर सकोगे।”

द्रुह्य को इस प्रकार शाप देकर राजा ने तुरीय पुत्र दशवर्षीय अनु से कहा—“वत्स अनु ! तुम मेरी जरा लेकर अपना तारुण्य मुझे दे दो। मैं उससे इच्छानुसार सुख-भोग उपलब्ध करके यथासमय आनेवाली जरा को पाकर तुम्हारा तारुण्य तुम्हें लौटा दूँगा।”

अनु ने उत्तर दिया—“महाराज ! बूढ़ा मनुष्य बच्चों की

भांति लुधा-तृष्णा सहन नहीं कर सकता; उसका स्वभाव चिड़चिड़ा हो जाता है, प्रकृति बिगड़ जाती है, बुद्धि लोप हो जाती है, दृष्टि मलिन पड़ जाती है, काशादि श्लेष्मापूर्ण रोग उत्पन्न होकर सदा अपवित्रता घेरे रहती है, अग्निहोत्रादि धर्म-कार्य भी यथानुसार ठीक समय पर नहीं किये जा सकते। अतः मैं आपका बुढ़ापा लेकर उसे वहन करने में समर्थ न हो सकूँगा; आप मुझे क्षमा करें।”

कहकर पिता को किसी बात के कहने का अवसर दिये बिना ही अनु शीघ्रतापूर्वक उठकर वहाँ से चला गया।

राजा ने तब शर्मिष्ठा के सभसे छोटे पुत्र; किन्तु सबसे अधिक गुणवान् बालक पुरु से कहा—“ तात पुरु ! तुम मेरे सब से छोटे, सब से प्यारे और सब से अधिक समझदार पुत्र हो। भला बेटा ! बताओ तो, पिता कौन होता है ? ”

पुरु ने उत्तर दिया—“ नरनाथ ! जिसके शरीर से यह शरीर उत्पन्न होता है, और जिसकी कृपा से परमपद की प्राप्ति होती है, वह पिता ही सब कुछ है। पितः ! धर्म, स्वर्ग, तप, जो कुछ हैं, पिता ही हैं। पिता के प्रसन्न होने से सब देवता प्रसन्न होते हैं।

पिता स्वर्ग : पिता धर्म : पिताहि परमं तपः ।

पितरि प्रीतमापन्ने प्रियन्ते सर्व देवताः । ”

राजा ने कहा—“ ठीक समझा है तुमने बेटा ! तुम जैसे सुपुत्रों के मुख से ही ऐसे वाक्य सुन पड़ते हैं। परन्तु बताओ तो बेटा ! पिता की आज्ञा पालन करने में तुम कहाँ तक आत्म-त्याग कर सकते हो ? ”

पुरु ने उत्तर दिया—“ आप आत्मत्याग की बात कहते हैं; मैं सर्वस्व तक त्याग सकता हूँ; शरीर और प्राणों तक का त्याग कर सकता हूँ। ”

राजा ने कहा—“ यदि पिता ही सर्वस्व-स्वरूप है, और पिता के लिये तुम शरीर और प्राणों तक का त्याग कर सकते हो, तो तुम पिता की प्रसन्नता के लिये प्राणों से भी अधिक प्रिय वस्तु का त्याग कर सकते हो ? जो मैं कहूँ, तुम वही करोगे ?

पुरु ने कहा—कर सकता हूँ पिता जी ! कर सकता हूँ । मैं वही करूँगा, जो आप आज्ञा देंगे । आपकी आज्ञा का पालन मैं मनसा-वाचा-कर्मणा करके करूँगा । जो न करूँ तो, पिता का सच्चा पुत्र नहीं । आपके पवित्र चरणों को स्पर्श करके कहता हूँ कि, आपकी प्रसन्नता और सुख के लिये मैं वही करूँगा, जो आप मुझे आज्ञा देंगे ।”

ऐसा कह कर पुरु ने राजा के चरणों को स्पर्श किया । राजा ने कहा—“ जब तुम सौगन्धपूर्वक कहते हो, तो सुनो वेटा ! परन्तु देखो, अपने और भाइयों की भाँति मेरी आज्ञा का उल्लंघन करके मुझे निराश न कर देना । शुक के शाप से मैं अकाल ही में वृद्ध हो गया हूँ । तुम मेरी यह अवस्था ले लो, और अपना यौवन मुझे दे दो । युवावस्था के सुख-भोग करने के उपरान्त प्रकृत-जरा के प्राप्त होने पर तुम्हारी तरुणाई मैं तुम्हें लौटा दूँगा । इससे तुम सब भाइयों में श्रेष्ठ समझे जाकर मेरे आशीर्वाद से इहलोक और परलोक में तुम्हारा यश, कीर्ति, और सुख-शान्ति निर्मल और निश्चल, अटल और ध्रुव रहेगी । यथासमय तुम राज्य प्राप्त करके युवावस्था के सुख-भोग करते हुए आनन्द-पूर्वक अपना जीवन व्यतीत करोगे । इस लोक में तुम्हें अमर यश, अक्षय कीर्ति, और परलोक में सुगति प्राप्त होगी । और जब तक पृथिवी रहेगी, तुम्हारा यश चहुँ ओर चिरव्याप्त रहेगा । ”

पुरु ने कहा—“ नरनाथ ! इस लोक में कौन पुत्र उस पिता के उपकार का परिशोध कर सकता है, जिसकी कृपा से उसे

यह मानव-देह प्राप्त होता है ? जो पुत्र पिता की विचारेच्छा को उसके बिना कहे आपही से पूर्ण करता है, वह उत्तम है ; जो आज्ञा देने पर पूर्ण करता है, वह मध्यम है ; और अश्रद्धा से पिता की आज्ञा पालनेवाला पुत्र अधम है । किन्तु जो आज्ञा पाकर भी उसे पूर्ण नहीं करता, वह पुत्र कहलाने योग्य ही नहीं है ; उसे पिता का पुरीष कहना चाहिये । मैं आपका पुत्र हूँ, आपके शरीर के खराडांश से उत्पन्न हूँ, आपकी आज्ञा पालन करना मेरा धर्म है । मैं आपकी जरा लेने को प्रस्तुत हूँ ; आप मेरी तरुणाई लेकर जो भर कर आनन्द भोग कीजिये । ”

राजा ने कहा—“ वेदा ! तुम्हीं मेरे सच्चे पुत्र हो । मेरे आशीर्वाद से तुम चिरंजीव होकर चिरकाल तक पृथिवी का शासन करोगे । तुम्हारी सब कामना सफल होंगी, सब मनोरथ सिद्ध होंगे । तुम्हारे राज्य में प्रजा फूलेगी, फलेगी । तुम्हारा वंश पृथिवी पर व्याप्त होगा, और तुम्हारे वंशज तुम्हारे नाम से प्रसिद्ध होकर पृथिवी का राज्य करेंगे । वे पौरव कहलायेंगे । ”

पुरु ने आगे बढ़कर पिता के चरण स्पर्श किये ; राजा ने उसे उठाकर हृदय से लगा लिया । हर्ष और प्रेम से शर्मिष्ठा का हृदय गद्गद् हो उठा । इतने ही में देवयानी ने झट से वहाँ पहुँच कर पुरु को गोद में उठा लिया, और उसके मुख पर चुम्बनों की निरन्तर वर्षा करने लगी । सब देखकर चकित हो गये । आवेगपूर्ण कण्ठ से देवयानी ने कहा—“ वेदा पुरु ! तुम्हीं वंश के दीपक हो, तुम्हीं से कुल की मर्यादा स्थापित होगी, वंश का गौरव बढ़ेगा, माता-पिता का मुख उज्ज्वल होगा । मैं झिपी हुई खड़ी तुम्हारी सब बातें सुन रही थी । तुमने आज मेरे नेत्र खोल दिये हैं ; मेरे हृदय पर दिव्य प्रभाव डाला है । जो कार्य आज तक कोई नहीं कर सका ; शर्मिष्ठा का त्याग और पिता

का उपदेश तक नहीं, वह कार्य तुम्हारी पितृ-भक्ति ने आज कर दिया। मुझे मेरी भूल मालूम हो गई है। मैं आशीर्वाद देती हूँ, ईश्वर तुम्हारा कल्याण और मंगल करेंगे, तुम अक्षय-पुण्य और यश के भागी होगे। तुम पिता की सच्ची सन्तान हो; आज से तुम शर्मिष्ठा के ही नहीं, मेरे पुत्र भी हुए। मुझे तुम पर गर्व है। यदु और तुर्वसु—लुद्र हैं; वे नारकीय कीट हैं, अधम हैं, अधम से भी अधम हैं।”

पुरु से इतना कह कर उसने शर्मिष्ठा से कहा—“वहिन! शर्मिष्ठा!! तुम मुझे क्षमा करो। मैंने अब तक तुम्हें पहचान कर भी नहीं पहचाना, आजन्म ईर्ष्या और द्वेष रख कर सदैव तुम्हें दुख ही देती रही। आज मैंने तुम्हें पहचान लिया। तुम्हारी विजय और मेरी पराजय हुई है। धन्य हो तुम! ऐसे पुत्ररत्न को प्रसव करके तुम्हारी कुत्ति भी धन्य हुई है। तुम्हारे कारण नहुष-वंश की मर्यादा चिरसुरक्षित होकर अक्षय कीर्ति प्राप्त करेगी। तुम्हारा चिरसुयश पृथिवीमण्डल पर परिव्याप्त होगा।”

राजा से उसने कहा—“देव! आपकी पद-वन्दना करके, आपके चरणों में सिर रख कर आप से क्षमा चाहती हूँ। स्वामी होने पर भी मैंने आपका जो अपमान किया, उसकी इहलोक और परलोक में भी क्षमा नहीं है। जो अभिमान मैंने आपसे किया है, वह अक्षय्य है; उसका प्रायश्चित्त नहीं हो सकता है। आप मेरे देवता हैं, ईश्वर हैं, आपके तीर्थरूपी चरणों की सेवा ही मेरे लिये जप, तप, व्रत, नियम और समस्त तीर्थों के दर्शन का पुण्य फल देनेवाली, मेरा उद्धार करनेवाली, मेरे नारी-जीवन को सफल बनानेवाली है, सो मैंने आज पहचाना है। आप महत् हैं, उदार हैं, मेरे प्रभु हैं; आप मुझे क्षमा करें। आप से भिन्न

मेरी अन्य गति नहीं है। अब मैं कहीं नहीं जाऊँगी। आपको चरणों में पड़ी रह कर आपको और वहिन शर्मिष्ठा को सिंहासन पर आसीन कराके, दोनों की चरण सेवा करती हुई पाप का प्रायश्चित्त करूँगी। अब इसी में मुझे सुख-शान्ति मिलेगी।”

कहकर देवयानी रो पड़ी, वेदना से आतुर होकर झट आगे बढ़कर उसने महाराज के चरण पकड़ लिये, और अपने सिर को उनके चरणों पर रखकर नेत्रजल से उन्हें आर्द्र करने लगी। राजा का सब रोष जाता रहा; उन्होंने देवयानी को उठा कर हृदय से लगा लिया। कहा—“देवयानी! प्रिये!! तुम कोई दोष न करो; जो होना था, हो गया। तुम मुझे उतनी ही प्रिय हो, जितनी शर्मिष्ठा। आज तुम्हें मैं पुनः पाकर परम सुखी हुआ हूँ।”

पति की इस बात का सुन कर देवयानी आनन्द से गद्गद हो गई; उसके नेत्रों में प्रेम और हर्ष के अश्रु उमड़ आए। राजा के चरणों को पकड़े ही पकड़े उसने कहा—“तन-मन से तुम पति—अपने साकार ईश्वर की सेवा करती हुई पाप का प्रायश्चित्त करके पति-लोक प्राप्त करना ही अब मेरा धर्म होगा। आप पति ही मेरे भगवान् हैं, पति ही परमब्रह्म परमेश्वर हैं—सो मैंने अब खूब समझ लिया है। पति का चरणामृत ही सब तीर्थों का सार है। उसके बिना स्त्री के लिये सारा संसार शून्य है। जो स्त्री पति की आज्ञा का उल्लंघन करती है; पति का अपमान करती है; अथवा पति से अभिमान करती है, उसके समान पापिनो स्त्री इस लोक में और कोई नहीं है—यह बात भी अब मैं भली भाँति समझ गई हूँ। इसीलिये अब मैं आपके श्रोचरणों की सेवा करके अपने पापभार को हलका करूँगी, अपने नारी-जीवन को सम्भालूँगी; अपने स्त्री-जीवन को सार्थक बनाऊँगी। शास्त्र भी कहते हैं कि, स्त्री को धर्मार्थ-काम-मोक्ष इन चारों की

प्राप्ति पति-सेवा के द्वारा ही होती है। ऐसा ही निश्चय कर अब मैंने आप—पति के चरणों में अपने मन को लगाया है। आपकी सेवा से ही मुझे परमार्थ की प्राप्ति हो सकती है। अब यदि, आप पतिदेव के सिवा अन्य देव के लिये मेरे अन्तःकरण में स्थान हो तो, मुझे ब्रह्महत्या का पातक लगे। अब तो आप पति ही मेरे सद्गुरु, देवता और साधन हैं। मुझे अब आप, अपने सनातन ब्रह्मपति की सेवा और आज्ञा ही कृत्य और मान्य हैं।”

इतना कहकर देवयानी के अन्तःकरण को जैसी एक तृप्ति सी हुई। उसने पति के चरणों की धूल उठाकर मस्तक से लगाई, और शीश को उनके चरणों में रखकर पुनः प्रणाम किया। राजा ने कर पकड़कर देवयानी को अपने वाम-पार्श्व में बैठा लिया, और शर्मिष्ठा को उसके समीप बैठाया। फिर महर्षि शुक्राचार्य का स्मरण करके उन्होंने अपना बुढ़ापा पुत्र पुरु को देकर उसका यौवन ले लिया।

चतुर्थ खण्ड त्याग

ब्रह्म सिद्धि
मार्ग

(१)

त्याग

पुत्र की तरुणाई लेकर राजा ययाति पुनः उत्साहपूर्वक प्रजा-पालन करने, और इच्छानुसार सुख भोग करने में प्रवृत्त हुए। परन्तु कर्त्तव्य-पालन में कभी कोई त्रुटि नहीं की। देवयानी भी अब मन-वाणी-शरीर-द्वारा अनेक उपभोग्य सामग्रियों-सहित पति का प्रिय कर सदा उन्हें प्रसन्न रखने लगी। शर्मिष्ठा को भी वह अब सहोदरा के समान प्रेम करने लगी। राजा ययाति भी पत्निद्वय के प्राप्त किये हुए आनन्दपूर्वक राज्य-संचालन करने लगे। उन्होंने बहु दक्षिणा देकर अनेकानेक यज्ञों से सर्वदेवमय, सर्वदेवस्वरूप, यज्ञ-पुरुष भगवान् हरि का पूजन और आराधन किया। आकाश में कादम्बिनी के सदृश; जिन में, यह जगत विरचित होकर स्वप्रमाया अथवा कल्पना की भाँति कभी प्रकट और कभी लोप हो जाता है; उन अन्तर्यामी परम सूक्ष्म भगवान् को हृदय में बसाकर उन्हीं के उद्देश से बिना किसी प्रकार के मंगल की कामना किये, निष्काम-भाव से महायशस्वी महाराज ययाति ने प्रचुर यज्ञ किये। उन्होंने देवताओं का यज्ञादि-द्वारा, पितरों को श्राद्धादिकर्म करके, ब्राह्मणों को दान-दक्षिणा देकर और दोन-दुखियों को उनके अभाव-अभियोग दूर करके कृपा-कटाक्ष-द्वारा प्रसन्न और सन्तुष्ट किया। याचकों को उनकी इच्छा पूर्ण करके, अतिथियों को आदर-अभ्यर्थना, सेवा-सत्कार-भोजनादि-द्वारा, वैश्यों को उनका प्रतिपालन और रक्षा करके, एवं शूद्रों को दया से अपने वशीभूत किया।

चिरकाल-पर्यन्त भोग-सुख में लीन रहकर ज्ञान होने पर

जब राजा ने उसकी असारता को पहचाना, तो उन्होंने एक दिन देवयानी और शर्मिष्ठा को पास बुलाकर उनसे कहा—
 “प्रिये ! तुम्हारे प्रणय में आबद्ध रहकर मैं आत्मज्ञान तक को भूल गया; तुम्हारे माया-पाश में मोहित होकर मुझे अपना बोध तक नहीं रहा। विषय-लीन पुरुष को लुब्धिवृत्ति कभी नहीं होती; वरन् विषयों का ध्यान करने और उसमें लगे रहने से विषय-इच्छा अग्नि में घृताहुति पड़ने पर प्रबल होने के समान और बढ़ती ही है। मुझे नित्य-प्रति निरन्तर विषय-भोग करते हुए सहस्राधिक वर्ष व्यतीत हो गये; तथापि मन की तृष्णा नहीं बुझी, उत्तरोत्तर प्रबल ही होती गई। अब मुझे बोध हुआ है : अब मैंने इसकी असारता को पहचाना है। अतएव अब मैं इस अनिष्ट-कारिणी विषय-तृष्णा को त्याग कर ब्रह्म में मन लगाऊँगा; और संसार से विरक्त होकर निरभिमानपूर्वक वन में विचरण करूँगा; और योग-साधन-द्वारा परम-ब्रह्म के परम-पद को प्राप्त करने का उद्योग करूँगा।”

इस प्रकार पत्नियों से कह कर पुत्र पुरु को बुलाकर उसका यौवन उसे देकर अपनी जरा उससे लेते हुए कहा—“मैं तुम से बहुत प्रसन्न हूँ बेटा ! तुम्हारा तारुण्य प्राप्त कर मैंने इच्छानु-कूल विषय-सुख भोग किया। अब इसे त्याग कर ब्रह्म में मन लगा कर निर्द्वन्द्व, निर्लिप्त होकर वन में वास करने की इच्छा है। तुम अपना यह यौवन और मेरा राज्य ले। ईश्वर तुम्हारा कल्याण करेंगे। संसार में तुम्हारी अक्षयकीर्ति और अमर यश चिरव्याप्त होगा; इस लोक में परम सुख भोग कर परलोक में तुम परमपद प्राप्त करोगे। तुम कभी दुःख न पाओगे।”

इस प्रकार पुत्र से कहकर उसका यौवन उसे देकर राजा ने अपनी जरा उससे ले ली, और पुरवासियों, प्रजाजनों तथा विद्वान

पण्डितमण्डली के सम्मुख विधिविहित पुरु का राज्याभिषेक कर राज्य-शासन-भार उसके हाथ में देकर वानप्रस्थ ग्रहण कर के प्रसन्न चित्त से तपस्वी ब्राह्मणों के साथ उन्होंने वन की यात्रा की।

पति के द्वारा ज्ञानामृत-उपदेश प्राप्त कर शुक्र-तनया देवयानी को भी ज्ञान हुआ; इस लिये उसने भी पति की भाँति सब संग त्याग कर वन में जाकर भगवान् में मन लगाया; और इस उपाधिरूप शरीर को त्याग दिया। ज्ञान प्राप्त होने पर शर्मिष्ठा ने भी पति और सपत्नी देवयानी के सदृश संसार-त्यागिनी होकर पति-पथ-अनुगामिनी होने की इच्छा प्रकट की थी; किन्तु महाराज ययाति और देवयानी के कहने से उसने अपना विचार त्याग दिया, और उनके उपदेशानुसार गृह पर रहकर ही पुत्र के राज्य-संचालन और प्रजापालन में सहायता देकर पति की स्मृति में काल यापन करना आरम्भ किया।

(२)

ययाति और इन्द्र

महाराज ययाति ने इस प्रकार क्षणभर में इन्द्रियसुख की लालसा त्याग कर, अपने आज्ञाकारी पुत्र पुरु का राज्य देकर, उसे नाना प्रकार के उपदेश देकर, वन में जाकर, तपद्वारा बहुत वर्षों तक शब्दादि विषयों को श्रवणादि इन्द्रियों-द्वारा रोध करने का अभ्यास करके उन्हें वशीभूत किया। अभ्यास करते करते पूर्ण वैराग्य उत्पन्न होने पर सम्पूर्ण संग त्याग करने से आत्मानुभव के द्वारा उनकी त्रिगुणात्मक उपाधि दूर होगई।

वन में कुछ दिनों केवल कन्दमूलफल खाकर नियम-पूर्वक तप करते हुए ब्राह्मणों के सहवास में रहकर राजा ययाति अन्न को स्वर्गवासी हुए। परन्तु वे चिरकाल तक स्वर्गसुख नहीं भोग सके। इन्द्र ने अल्पकाल ही में उन्हें स्वर्ग से गिरा दिया। परन्तु स्वर्ग से पतित होकर महाराज ययाति अन्तरिक्ष में ही रुक गये; भूमि पर भी नहीं आए; और फिर कुछ काल उपरान्त वसुमान, अश्रुक, प्रतर्दन और शिवि के साथ स्वर्ग को गए।

कुरुवंशवर्द्धन महाराज ययाति इन्द्र के तुल्य ही प्रभावशाली थे। उन महायशस्वी राजा ने पृथिवी पर और स्वर्ग में कितने ही अद्भुत कर्म और कौतुक किये। वन में तप करते हुए उन्होंने कन्दमूलफलाहार करके क्रोध को जीत कर, इन्द्रियों को वशीभूत करके, वानप्रस्थाश्रम की विधि के अनुसार देवता और पितरों को सन्तुष्ट करते हुए भगवान में मन लगाया; विधि-विहित अग्नि-होत्रादि कर्म किये। वे आगत अथिति-अभ्यागतों का वन के फलमूल और दुग्ध-घृतादि-द्वारा आदर-सत्कार करके, स्वयं कटे

ययाति और इन्द्र

१८६

हुए खेत में गिरे हुए अन्न के दाने बीन कर, अथवा आपसे सुखकर गिरे हुए फल उठा कर, उन्हें खाकर अपना जीवन-निर्वाह करते। इस प्रकार पूरे सहस्र-वर्ष-पर्यन्त तप करके उन्होंने और भी कठोर व्रत धारण किया। मन और वाणी को रोक कर उन्होंने कितने ही वर्ष केवल जलपान करके ही तपस्या की। फिर केवल वायु का आहार करके, पंचाग्नि ताप कर तप किया। अन्त को कृः मासतक एक पैर पर खड़े रह कर तप करते हुए पुण्यात्मा ययाति स्वर्ग को गए।

स्वर्ग पहुँचने पर सब देवताओं ने उनका बड़ा स्वागत-सत्कार किया। वे कभी देवलोक में मरुद्गण, वसुगण आदि देवताओं के साथ रहते, और कभी ब्रह्मलोक में विचरते। इस प्रकार स्वर्ग-सुख भोगते भोगते महाराज ययाति एक दिन देवराज इन्द्र के भवन में गए। बातों ही बातों में प्रसंगवश इन्द्र ने उनसे पूछा—
“ राजन् ! जब तुमने विषय-सुख भोग कर पुत्र पुरु को उसकी तरुणाई देकर अपनी जरा लेते हुए उसे राज्य सौंपा, तब तुमने पुरु से क्या कहा था ? ”

महाराज ययाति ने उत्तर दिया—“ देवराज ! मैंने पुरु से कहा था कि, “ पुत्र ! गंगा और यमुना के मध्य का पावन प्रदेश तुम्हारे अधिकार में रहेगा ; भरतखण्ड के मध्य भाग के तुम राजा होगे। तुम्हारे भाई सीमान्त-प्रदेश का राज्य पावेंगे, और म्लेछों का शासन करेंगे। ” इसके अतिरिक्त मैंने कहा था कि :—

‘ क्रोध करनेवाले से क्रोध न करनेवाला श्रेष्ठ है। ’

‘ जिसमें सहिष्णु-शक्ति नहीं है, उससे सहनशील पुरुष श्रेष्ठ है दान, दया, सत्य और सन्तोष स्वर्ग के द्वार हैं। ’

‘ मनुष्य सब प्राणियों में, और विद्वान सब मनुष्यों में श्रेष्ठ है। ’

इसलिये प्रत्येक मनुष्य को भरसक विद्वान बनने का प्रयत्न करना चाहिये। विद्या ही सब गुणों का मूल है।'

'कोई अपने से ईर्ष्या करे, तब भी आप उससे विद्रोह न करे, क्रोध को रोक कर उसे क्षमा कर दे। किसी से अकारण ईर्ष्या करनेवाला मनुष्य अपने हृदय की ज्वाला से आपही दग्ध होता रहता है; और जो कोई द्वेष नहीं रखता, वह पुण्य-फल का भागी होता है।'

'किसी की आत्मा को क्लेश पहुँचानेवाला दुर्वचन कहना उचित नहीं है।'

'प्रजा से प्राप्त धन से अन्याय-पूर्वक अधिक न ले। लोगों को रुला-सताकर जो सम्पत्ति एकत्र की जाती है, वह क्रन्दनध्वनि के साथ ही साथ विदा हो जाती है।'

'नम्रता को कोई नहीं मार सकता। कपास की रई कभी तलवार से नहीं कटती।'

'अपने आप पर अविश्वास रखना पाप है। राजा को यदि ईश्वर की उपासना करना है, तो वह न्याय-पूर्वक अपनी प्रजा का शासन करे।'

'जीवन में प्रमोद ही प्रमोद नहीं, उसमें यथेष्ट रोदन भी है। अपने हाथों के सिवा और कोई मनुष्य अपने आँसू नहीं पोंछ सकता। क्षमा के समान दूसरा तप नहीं है।'

'संस्कार स्वभाव का जनक, और परिस्थिति स्वभाव की जननी है। आत्म-विश्वास ही सर्वगुणों का स्रोत, और आत्म-शक्ति ही उन्नति की कुंजी है। विनय का अर्थ निर्बलता नहीं; धरन् उच्च-हृदयता है।'

‘ किसी को दुख पहुँचानेवाले कटुवाक्य मुँह से कभी न निकाले। कटु वचन कह कर दूसरों के हृदय को व्यथा पहुँचाने वाला कटु-भाषी मनुष्य लक्ष्मीहीन अभाग्य होकर रहता है। वह नर-पिशाच है, उसके मुख-मण्डल पर दारिद्र्य के चिन्ह स्पष्ट गोचर होते हैं। ’

‘ सच्चरित्र मनुष्य ऐसे कार्य करते हैं, जिनकी प्रशंसा जगत में होती है : सब उनसे प्रसन्न और मुग्ध रहते हैं। ’

‘ आर्य सत्पुरुष दुष्टों-द्वारा की हुई निन्दा और दर्प की बात सुनकर भी सहन कर लेते हैं, और सन्मार्ग को कभी त्याग नहीं करते। ’

‘ दूसरों को सुख पहुँचाना ही उन्हें अपना बना लेना है। जीवों पर दया और प्राणियों से मैत्री, दान और मधुर वचनों से बढ़कर वशीकरण का अन्य उपाय नहीं है। पूज्य-पुरुषों की पूजा करना, क्रोडों पर दया और प्रेम रखना, एवं किसी से कुछ भी याचना न करना महत्पुरुषों के लक्षण हैं। ’

‘ अपना तन-मन-धन जो अन्य के हित लग जावे, वही सार्थक है; अन्य सब व्यर्थ है। अनन्य प्रेम करना ही भगवान को प्रसन्न रखना है। स्वार्थ को त्याग कर दूसरों के हित की चेष्टा करना ही उन्हें प्रेम में बाँधकर वशीभूत करने का उपाय है। ’

‘ इन्द्रियों की पड़ी हुई आदत्तें सहज ही नहीं छूटतीं। अतः उनसे सावधान रहना चाहिये। ’

‘ काम, क्रोध तभी तक रहते हैं, जब तक अज्ञान है; ज्ञान प्राप्त होने पर सब पाप आप दूर भाग जाते हैं। इसलिये आत्म-हित की इच्छा रखनेवाले पुरुष को ज्ञानोपाजन करने में दत्तचित्त होना चाहिये। उपस्थ और उदर की रक्षा, एवं उदर के भरण-

पोषण के लिये धैर्य से काम ले अर्थात् अनुचित कामवासना और अभक्ष्य भोजन से बचे ।

‘ भगवान का भजन अमृत से बढ़कर है । सच्चिदानन्दघन-परमात्मा ही सर्वत्र व्यापक और परिपूर्ण हैं ।’

‘ विषय-सुख की लालसा करना ही दुख को आवाहन करना है । इन्द्रिय-परायणता और विषय-भोग सब दुखों के मूल हैं; सुखद और सार वस्तु संसार में संयम और विषयों का त्याग करना ही है । जो मनुष्य संसार के क्षण-भंगुर नाशवान् पदार्थों को सच्चे और सुखद समझ कर उनका चिन्तन करता है, वह महामूर्ख है ।’

‘ सदैव अपने दोषों पर ध्यान रखना चाहिये । ध्यान रखने से दोषों के नाश के लिये आपही चेष्टा होगी । क्षमा-धर्म सब से बड़ा बल है, और आत्मा को जोत लेना ही सबसे बड़ा ज्ञान है । अपने हित चाहनेवालों को उचित है कि, काम और क्रोध के महा प्रबल वेग को रोके ।’

‘ प्रेम सदा ही सहनशील और मधुर है; ईर्ष्या सहनशीलता के अभाव का नाम है; दर्प अभिमान का एक रूप है । त्याग का अर्थ है जीवन को सौंप देना । त्याग ही मनुष्य को महान् बनाता है ।’

‘ जहाँ दया है, वहीं धर्म है; और जहाँ प्रेम है, वहीं आनन्द है । यदि कोई वस्तु संसार में ऐसी है, जिसे आनन्द या सुख कह कर पुकार सकते हैं, तो वह है औरों को प्रेम करना ।’

‘ अत्यन्त प्यास से व्याकुल होकर भी चातक सामने उमड़े हुए समुद्र के अथाह जल से एक बूंद भी नहीं माँगता ; केवल स्वच्छ स्वातिजल को पीकर ही वह तृप्त रहता है । महज्जन-

ययाति और इन्द्र

१६३

दुख पड़ने पर भी कभी किसी से याचना नहीं करते; सदा ईश्वर पर भरोसा रखते हैं।

‘कौटिल्य-कलुषित मनुष्य सरलता एवं सत्यता से सरोकार नहीं रखता। असती स्त्री कभी सतीत्व के महत्व का स्वप्न नहीं देखती। मूढ़ कभी ज्ञान की मर्यादा का अनुभव नहीं करता। दयालु और उदार पुरुष के दिये हुए दान के भीतर कृपण का चित्त प्रवेश नहीं कर सकता। यदि यह संसार हलाहल का सागर जान पड़े, तो घबड़ाना क्यों? त्याग का आधार लेते ही फिर वही अमृत ही अमृत है। वस्तुतः जिसने सब कुछ त्याग दिया है, वही विद्वान और परिणत है।’

‘राजा लोग कुलीन और सत्पुरुषों को जहाँ तहाँ से खोजकर इसलिये अपनी सभा में रखते हैं कि, कुलीन-सज्जन राजा को उसकी उत्तम, मध्यम और लघु अवस्था में भी नहीं छोड़ते। प्रलय-काल में समुद्र भी अपनी मर्यादा उल्लंघन कर देता है; किन्तु कुलीन सत्पुरुष और सम्भ्रान्त व्यक्ति प्रलय (आपदकाल) के समय भी अपनी मर्यादा नहीं त्यागते, अपने कर्त्तव्य-कर्म से विरत और विमुख नहीं होते। सुख-भोग से उदासीन रहना ही कल्याणकारी है।’

‘क्षमा ही मनुष्य का भूषण है। क्षमाशील परोपकारी मनुष्य को कभी कोई दुख नहीं सताता; संसार में उसका कोई शत्रु नहीं होता, समय पड़ने पर बिना याचना के ही उसे सहायता मिल जाती है। शत्रु भी उसके मित्र हो जाते हैं। परमार्थ को सम्भालना ही अभीष्ट सुख की प्राप्ति है।’

‘काम के समान दूसरा रोग नहीं है; क्रोध के समान दूसरी अग्नि नहीं है; मूर्खता के समान और शत्रु नहीं है; एवं ज्ञान से

बढ़कर कोई सुख नहीं है। दान से दारिद्र्य का नाश होता है; शालीनता दुर्गति का नाशक है; और भक्ति भय को दूर भगाने वाली है। धन से धर्म की, नम्रता से राजा की और सुशील पुण्यवती स्त्री से कुल (कुल-शील) की रक्षा होती है। संसार अनित्य और नाशवान है; केवल धर्म ही सार और नित्य-निश्चल पदार्थ है। कल्याण की इच्छा करनेवाले संसार में असक्त न हों; धर्म पर आसक्त रहें।

‘वासना छोड़ कर शुभकर्म करे, अनात्मपदार्थों में मोह न रखे; सच्चे सन्तों के चरणों की धूल हो जावे।

‘सत्य पर चलना, सत्य बोलना, और सत्य ही में चित्त देना चाहिये। श्रेष्ठ पुरुषों से प्रशंसनीय रहे, परन्तु हर्ष न करे। कहे हुए वाक्यों का पालन करे, और सहनशीलता-व्रत को धारण किये रहे। सत्य ही स्वर्ग का सोपान है।’

‘मन के द्वारा ही ब्रह्म की प्राप्ति होती है, अतः मन ही को ब्रह्मवत् ध्यान करना उचित है। हृदय का नम्र होना प्रेम की शोभा है। जैसा निश्चय करेगा, वैसा ही फल मिलेगा। लोक-लाज प्रीति-मार्ग के काँटे हैं। पापों में प्रवृत्ति मोह का कारागार है। आत्मा से भिन्न पदार्थों में प्रेम—प्रेम नहीं; राग है।’

‘श्रद्धा, भक्ति, नम्रता, उत्साह, धैर्य, मिताहार, आचार, शरीर, वस्त्र और गृहादि की पवित्रता, सच्चिन्ता, इन्द्रिय-संयम, सदाचरण तथा सत्संगादि सब सत्त्वगुण को बढ़ाते हैं।

‘सर्वदा नियम-निष्ठा में तत्परता रखना चाहिये; न्याय-मर्यादा का उल्लंघन नहीं करना चाहिये; संसार की चमकीली वस्तुओं को देखकर भूल न जाना चाहिये।

‘उदार-प्रकृति, निःस्वार्थी, प्रेमी, निरभिमान, श्राव्य और भगवन्निष्ठ ज्ञानी गुरु के चरणों में आत्म-विसर्जन करना मनुष्य

ययाति और इन्द्र

१६५

का मुख्य कर्त्तव्य है। गुरु-भक्ति और गुरुदत्त साधन में आसक्ति न होने से उन्नति होना असम्भव है।'

‘भगवान् का नित्य स्मरण ही ज्ञान, भक्ति और वैराग्य का उपाय है। भगवान् मेरे समीप हैं, और सदा रक्षा करते हैं, यह भाव हृदय में दृढ़ किये रहना चाहिये।’

‘कुचिन्ता, कुप्रकृति और कुसंग अवनति है; तथा सच्चिन्ता, सत्यवृत्ति, और सत्संग उन्नति का उपाय है। देवता, वेद, गुरु, मंत्र, तीर्थ और महात्मा—यह सब श्रद्धा से फल देते हैं; तर्क से नहीं। दया, तितित्ता, संयम, वैराग्य, अमानित्य, अदम्भित्व, शिष्टाचार, सत्यपरायणता, असूया-हीनता, उत्साह, अध्यवसाय, ये सब उन्नति के लिये आवश्यक हैं। विघ्न होने पर भी धैर्यशाली व्यक्ति कर्त्तव्य से च्युत नहीं होते। अधिक बोलना मिथ्यावादी होने का चिह्न है। देश-सेवा ही सत्य-व्रत है।’

‘निद्रा, अभिमान, घृणा, और द्वेष बन्धन की शृङ्खला है। निरभिमान और विश्वास फल-प्राप्ति के साधन हैं। जैसे विषय-चिन्तन करने से विषय में आसक्ति होती है, वैसे ही भगवच्चिन्तन भगवद्भक्ति का लक्षण है। भक्त मोक्ष की आशा नहीं करता; कामना-रहित भगवद्प्रेम ही उसका एकमात्र प्रयोजन है।

‘भोग्य वस्तु के साथ अधिक प्रेम होने से चित्त नीचे जाने की सम्भावना है। विघ्न उपस्थित होने पर सरलभावं से भगवान् की प्रार्थना विघ्ननाश का कारण है।

‘कर्म-विहीन-श्रद्धा आत्मा-हीन-काया के समान है। श्रद्धा को निराशा है ही नहीं।’

‘पाप को छिपाना न चाहिये। सच्ची लज्जा दोष करने में है; छिपाने से तो दोष दूना होता है। विचार-वाणी-व्यवहार का ऐक्य

होना चाहिये। शठ-प्रति-सत्य ही विजय का मूलमंत्र है। दयालु और भावनापूर्ण उदार जीवन अमोघ अस्त्र है।'

'अहंभाव का नाम ही पतन है। जहाँ अहंकार नहीं वहाँ पतन कैसा?'

'दृढ़निश्चयी, कोमल-स्वभाव, इन्द्रियजयी, क्रूरकर्म करने वालों का संग त्याग करनेवाला, अहिंसक पुरुष इन्द्रियदमन और दान के द्वारा स्वर्ग को जीत लेता है। नीतिज्ञ, वेदज्ञ, शास्त्रज्ञ और प्रारब्ध को जाननेवाले बहुत मिल सकते हैं, परन्तु अपने अज्ञान को जाननेवाले विरले ही होते हैं। ब्रह्मचर्य, तप, शौच, सन्तोष, प्राणीमात्र के साथ मैत्री और ईश्वरोपासना सब के पालन करने योग्य धर्म है। अपना न जीता मन ही अपना शत्रु है।'

'ममता और अभिमान से शून्य, तथा विषयों से विमुख रहनेवाला पुरुष अपने गृह पर रहता हुआ भी कभी किसी कर्म में आसक्त नहीं होता। जिसने कामनाओं का नाश कर मन को जीत लिया है, वह राजा हो या रंक, संसार में उसको सुख ही सुख है। आत्मा को जीत लेना ही सब से बड़ा ज्ञान है। आत्म-ज्ञान ही तो मोक्ष का आधार है।'

'यम, नियम, आसन, प्राणायाम, प्रत्याहार, धारणा, ध्यान तथा समाधि—ये आठों अंग मनीषी लोग योग के बताते हैं। जब तक भोग और मोक्ष की इच्छा रहती है, तब तक वास्तविक भक्ति नहीं होती। ज्ञेय का ध्यान न करना ही ज्ञाता का ध्यान है। उच्चावस्था में प्राप्त महापुरुष जिसको प्राप्त करके सब पदार्थों का परित्याग कर देते हैं, उस परमाराधिका का परित्याग करके त्याज्य पदार्थों की उपासना क्यों की जावे?'

'मन एक बार भोगे हुए सुखों का बारबार आस्वादन करना चाहता है। मन में सुख की स्मृति होती है; स्मृति से

ययाति और इन्द्र

१६७

कल्पना और विचार उत्पन्न होते हैं; विचार से आसक्ति उत्पन्न होकर कार्य में परिणति होती है। विवेक इन सबको नष्ट कर डालता है। इसलिये परमहितकारी विवेक को सदा जाग्रत रखने की चेष्टा करना ही कल्याण-पथ पर चलना है।

‘आत्म-चिन्तन करने, और मन को आत्मा से पूर्ण करने से मन भ्रमरकीट के समान ब्रह्माकार—तदाकार, तद्रूप, तन्मय, तल्लीन हो जाता है। जैसा चिन्तन किया जाता है, वैसा ही बना जाता है। अपने को ब्रह्म चिन्तन करने से ब्रह्मस्वरूप बन जाते हैं। भक्ति का अर्थ है ईश्वर के प्रति असीम प्रेम करना।’

‘मन की वासना, जो सारे भोगों का मूल कारण है, नष्ट हो जावे, तो मन में क्रोध उत्पन्न करनेवाले सारे बन्धन आप नष्ट हो जावेंगे। मनही तो वासना और इच्छाओं की राशि है। अन्तःकरण मनुष्य का अपना निश्चिन्त मत है, जो बुद्धि या धारणा से प्राप्त होता है। सत्य वचन और दया का अभ्यास ही मन और अन्तःकरण को पूर्णरूप से शुद्ध बनाते हैं। अहंकार ही तो अशुद्ध मन उत्पन्न करने और नीचे गिराने का कारण है; इसलिये त्याग्य है। भगवान केवल सत्यप्रिय लोगों के साथ ही रहते हैं। ज्ञान का अर्थ आत्मज्ञान और ईश्वरज्ञान दोनों ही हैं। निवृत्ति मार्ग ही सच्चा प्रवृत्ति मार्ग है।’

‘मन, वचन और शरीर से पूर्णरूपेण संयमी रहना ही ब्रह्मचर्य है। धन की तीन गति हैं—दान, भोग, नाश। दान न देनेवाले और भोग न करनेवाले का धन निदान नाश का कारण होता है। पाखण्ड और अहंकार से दूर रहना, असत्य का त्याग करना, भगवान की आर आगे बढ़ना, अधर्म-अनीति-पापकर्म छोड़ने की दृढ़ प्रतिज्ञा, किये हुए पाप को नष्ट करने के लिये प्रायश्चित्त करना—पाप से बचने के उपाय हैं।’

‘इच्छा को रानी बनालो या दासी। रानी बना कर उसकी आज्ञा में चलने से वह दुख के नरककुण्ड में डूबा देगी, और दासी बना कर आज्ञाधीन रखने से स्वर्ग-सुख प्रदान करेगी।’

‘आसक्ति और फल की इच्छा को त्याग कर यज्ञ, दान और तपरूप-कर्म करना ही मोक्ष के भागी बनना है। इच्छा, कामना, आसक्ति, अहंकार और ममता ही पाप का मूल है।’

‘सौन्दर्य आत्मदीप्ति है, इतनी प्रदीप्त कि, हृदय में चिनगारियाँ उत्पन्न कर देती है। सौन्दर्य का दास बनना अग्नि में कूटना है।’

‘भगवत्प्रेम के प्रेमी बनने के लिये स्त्रीरूपिणी, कन्यारूपिणी, भगिनीरूपिणी और मातृरूपिणी अधिकारियों का आश्रय ग्रहण करना चाहिये। उस राज्य की पथप्रदर्शिका एकमात्र ये ही हैं। परन्तु शुद्ध प्रेम को छोड़कर उनके साथ विषय-प्रेम करने से वे नरक के भयंकर गढ़ में डाल देती हैं।’

‘गौड़ी, पैथी, तथा माध्वी तीन प्रकार की मदिरा संसार में प्रसिद्ध है। चौथी स्त्री की आसक्ति भी मदिरा है, जिसने जगत को मोहित कर रखा है।’

‘कामिनी और कांचन की माया सदैव त्याज्य है। स्त्री को इह-लोक और परलोक की संगिनी समझ कर, उसे पूर्ण सहचरी बनाना चाहिये। वह सामान्य पार्थिव खिलौना ही नहीं है, धर्मार्थ-काम-मोक्ष की मूल वही है। निकृष्ट काम के वश होकर स्त्री के केवल विषय-वासना पूर्ण करने की सामग्री समझकर उसके साथ भोग में लिप्त रहकर उसके द्वारा प्राप्त होने वाले चिरसुख—मोक्ष का विसर्जन कर देना उचित नहीं है। वे गृह-लक्ष्मी हो कर भी मूलशक्ति हैं। इसलिये स्त्री को उसके अनुसार मान देकर उसे सब अवस्थाओं में सहयोगिनी बना

लेना ही कर्त्तव्य है। स्त्री स्वर्ग के द्वार की कुञ्जी और मोक्ष की दायिका है।'

‘स्त्री आदर और प्यार की वस्तु है। अनेक कार्य जो शक्ति न होने से नहीं किये जा सकते, वे स्त्री की सहायता से सशक्त होकर किये जा सकते हैं, इसलिये स्त्री का नाम शक्ति है। धर्म-कर्म में सहायता देने से वह सहधर्मिणी है, और अपने सत्य को गर्भ में धारण करने से जाया है। इसी लिये कहा है, धर्म-अर्थ-काम-मोक्ष सब अवस्थाओं में स्त्री प्रधान सहायिका है। नरक को भी वही लेजायगी, स्वर्ग का पथ भी वह दिखलायेगी, वैराग्य और मोक्ष पद पर पहुँचाना भी उसी के हाथ में है।’

‘स्त्री विलास की सामग्री नहीं है; जगज्जीवन और प्रेम का आधार है। स्त्रीरूपी महा समुद्र में बड़े बड़े अमूल्य रत्न भरे पड़े हैं, रसिक जन उन्हीं सब रत्नों के अधिकारी होकर चिरसुख-मय जीवन बिताते हैं, और कामान्ध, दुर्बल, घृणित व्यक्ति उस महासमुद्र में डुबकी लगाकर अपना अस्तित्व ही खो बैठते हैं। इसलिये कभी भूल कर भी स्त्री-जाति को कामुक-दृष्टि से न देखना चाहिये। ब्रह्मा-विष्णु-महेश का एकत्र-सम्मेलन एक स्त्री ही में परिलक्षित होता है। स्त्रियों का अपमान ध्वंस का कारण है। जहाँ नारियों का मान होता है, वहाँ देवता बास करते हैं।’

‘वही पूत सपूत है जो मन लगाकर भक्ति करता है। जिससे जरा-मरण से छूटकर अजर अमर हो जाता है। इन्द्रादि तैत्तीस करोड़ देवताओं का वास माता के शरीर में है। माता-पिता को साक्षात् ईश्वर जानकर उनकी सेवा करने से निःसंशय दयामय हरि की दया प्राप्त होती है।’

‘पीढ़े मुँह छिपाना पड़े, ऐसा कर्म करना ही पाप है। जिस काम के कर लेने पर पीढ़े विचार करने पर मन प्रसन्न होता है, वही पुनीत (पुण्य) कार्य है। काम वही करना चाहिये, जिससे दस मनुष्यों के सम्मुख मुँह दिखाने में लज्जा नहीं, वरन गौरव अनुभव हो।

‘अभिलाषाओं की वृद्धि से कार्यों की वृद्धि, और कार्यों की वृद्धि से वासनाओं की वृद्धि हुआ करती है। इन दोनों की अधिकता ही बन्धन का कारण है।

‘हिंसा, असत्य, ङूल, कपट, व्यभिचार, मान, धन और स्त्री का अनुराग, पर निन्दा और गर्वाभिमानादि दोषपूर्ण पापों से बचना तथा अपने अपने कर्म और धर्म के अनुकूल सदाचार का पालन करना ही श्रेष्ठ कल्याण का मार्ग है। विषयों का संग ही तो दुःख का लक्षण है।’

‘जिस गृहस्थ में सत्य, धर्म, धृति और त्याग नामक चार धर्म होते हैं, उसी के जन मरकर इस लोक से परलोक का प्राप्त होकर सोच नहीं करते। जिस घर में साधु की निन्दा होती है, वह समूल नष्ट हो जाता है। उसकी नीव, नाम और स्थान का पता नहीं रहता।’

‘देव, पितृ, ऋषि और मनुष्यों के ऋण-बन्धन से कराड़ों पुरुष मुक्त हुए हैं। परन्तु संसार-बन्धन से तो कोई ज्ञानी ही मुक्त होता है।’

‘जिसका मन वशोभूत है, वह चक्रवर्ती राजा है; इन्द्रियजित देश का राजा और शरीर को वश में रखने वाला घर का राजा है। जिसका चित्त अपार-संचित-सुखसागर-परब्रह्म में लीन है, उसके जन्म से कुल पवित्र, जननी कृतार्थ, और पृथिवी पुण्यवती होती है।’

‘सब कुछ वासुदेव ही है—ऐसा जाननेवाला महात्मा अति दुर्लभ है। जहाँ विशुद्ध और पूर्ण आनन्द, ब्रह्मानन्द-आनन्द है, वहाँ कोई कामना नहीं है, वहाँ तो सभी कुछ पूर्ण है। जिसको इस आनन्द का स्वाद मिल जाता है, उसके लिये विषयानन्द तुच्छ हो जाता है। इच्छा-विहीन हो जाना ही परम पद का प्राप्त करना है; अनिच्छा ही परमपद है। मन को अधिकार में कर लेना ही उसे वशीभूत कर लेना है। वशीभूत होने पर इच्छानुसार उससे काम लिया जा सकता है।’

‘असन्तोषी ही दरिद्र होता है। कृपण वही है, जो इन्द्रियों के वशीभूत है। जिसकी बुद्धि विषयों में फंसी हुई नहीं है, वही स्वतंत्र है। जैसे द्वेष जगत को नरक-तुल्य बना देता है, वैसे ही प्रेम उसे स्वर्ग-तुल्य बना सकता है। अपने अन्दर के बुरे भाव, अहंकार, भय और अज्ञानादि दूर करने पर ही जीवन सुखद और मोक्षप्रद बन सकता है।’

‘जिसके घर से अतिथि निराश लौट जाता है, उसका सैकड़ों घड़ों घी का होम भी व्यर्थ जाता है। अतिथि को जाति, पंति, विद्या आदि न पूछकर, देवता समझ कर उसका सत्कार करना चाहिये। अतिथि में सभी देवताओं का निवास होता है। अतिथि का सत्कार करना, ईश्वर का पूजन करना है।’

‘जगत का कोई भी पदार्थ नित्य नहीं है। धन, विद्या, बुद्धि, गुण-गौरव, स्त्री, पुत्र, सभी अनित्य और असार हैं; मृत्यु के साथ ही धूल में मिल जाते हैं। इस लिये समझदार व्यक्ति इनमें किसी में भी आसक्त न हो, नित्य और सार पदार्थ भगवान में मन लगाते हैं।’

‘परमात्मा महान, प्रभु, सबके प्रवर्तक, अतिशय निर्मल, आनन्दरूप, उद्योतिस्वरूप, अविनाशी और अग्र पुरुष हैं। वे

श्रीहरि भगवान् सब प्राणियों में आत्मरूप से विराजमान हैं। वे सब को जानते हैं; परन्तु उन्हें कोई ही जानता है। जब तक मनुष्य लौकिक जीवन में रहता है, तब तक वह अलौकिक सम्पत्ति—उन भगवान् को जान ही नहीं सकता।'

'मन के दुःखप्रद अहंकार को नष्ट कर देने पर इन्द्रियरूपी शत्रुओं पर विजय प्राप्त होकर सदा जाग्रत रहनेवाली वासना आपही शमित और शमन हो जाती है।'

'सुख और दुःख, सुन्दरता और असुन्दरता, सब मन की मिथ्या कल्पनाएं हैं, वे सब मृगतृष्णा हैं। भावना भी कल्पना है, वह हवाई किले बनाती रहती है; अतः विचार और विवेक से उसे रोकना चाहिये।'

'जो ज्ञानमय, प्रेममय, सर्वशक्तिमय, कृपास्वरूप, मंगलमय-आनन्दस्वरूप, कल्याणस्वरूप है, जिसका अस्तित्व जगत का अस्तित्व है, जिसका चैतन्य जगत का चैतन्य है, जिसका आनन्द जगत का आनन्द है, जो समस्त जगत का सृष्टि, पालन और लय करता है, जो एक होकर अनन्त, निर्गुण होकर सगुण है, और जो सदा सर्वदा सब वस्तुओं में विराजमान है, उस विश्व-विधाता, सर्वशक्तिमान्, विश्वमूर्ति, अबाङ्ग-मनसगोचर-मंगलमय, जगत्पुरु, सच्चिदानन्द, आनन्दस्वरूप, कल्याणकर्त्ता को भजकर असार और अनित्य सृष्टि-पदार्थ की उपासना क्यों की जावे? विषय-पदार्थों में मन क्यों लगाया जावे।'

'भोग के द्वारा सन्तोष की प्राप्ति नहीं होती। भोग इच्छा को जीवित और बलवती करता है, उसे पुष्ट बनाता है। वैराग्य और त्याग से ही मन का सन्तोष और शान्ति मिलती है।'

'प्रजा का पालन करना और दुष्टों का दमन करना राजा का धर्म है। किन्तु बिना नीति के यह कार्य नहीं हो सकते;

इसलिये राजा को नीति जानना आवश्यक है। नीति जानने वाला भूपति धर्म पर आरुढ़ रहकर शत्रुओं पर विजय लाभ करता है। नीति-शास्त्र धर्म-अर्थ-काम का कारण और मोक्ष का दाता है। उससे ही लोकोपार और मर्यादा पालन होती है। इस लिये अपना हित चाहनेवाले राजा को नीति-शास्त्र का अध्ययन भले प्रकार करना चाहिये।

‘कोधी, निर्दयी, मदोन्मत्त, जीव-हिसक, अस्त्यवादी और प्रजा पर अत्याचार करनेवाला, तमोगुणी राजा नरक का भागी होता है। धर्मपूर्वक प्रजा का पालन करने वाला, क्षमाशील त्यागी, प्रजावत्सल एवं विषय-वासना से रहित, धर्मज्ञ, सतोगुणी राजा ही मोक्ष को प्राप्त होता है।’

‘सांसारिक-विषय-वासना नीरस, नाशवान और परिणाम में दुःखदायी है। मन को विषयों में लिप्त रखनेवाला राजा कभी भले प्रकार राज्य का संचालन नहीं कर सकता।’

‘भगवान का निरन्तर चिन्तन, भगवान के प्रतिविधान से तुष्ट रहना, भगवान के आदेश का पालन करना और उनमें निष्काम-भाव रखना—यही भगवान की शरणागति है। मान, बड़ाई, तृष्णा, अहंकार, क्रोध, द्वेष, आलस्य, प्रमाद, विषय-लिप्सा, सुख-भोग, सब को त्यागकर भगवान की शरण लेना ही कल्याण का अधिकारी बनना है। यही तो तप और भक्ति का सार है।’

देवराज ! इसी प्रकार के नाना उपदेश देकर, उसका राज्याभिषेक करके और चतुर मंत्रियों के हाथों उसके राज्य-संचालन का भार सौंपकर मैंने उससे विदा ली।”

इन्द्र ने कहा—“राजन् ! तुमने सब कर्त्तव्य-कर्म पूर्ण करके, घर को त्याग कर वनवास लिया। इसलिये मैं पूछता हूँ, तुमने किसके समान तप किया ?”

राजा ने बिना विचारे झट उत्तर दे दिया—“ देवराज ! सुरासुर, मनुष्य, गन्धर्व, महर्षि-मुनि आदि कोई भी मुझे अपने समान तप में नहीं देख पड़ता है ।”

इन्द्र ने कहा—“ तुम अपने तप को सर्व-शिरोमणि और सर्वोपरि समझते हो तो ?”

राजा ने फिर उसी प्रकार बिना सोचे समझे उत्तर दे दिया—“ निश्चय ।”

इन्द्र ने पूछा—“ तुम बता सकते हो, किसने कैसा तप किया है ?”

राजा ने उत्तर दिया—“ सो तो मैं नहीं जानता ।”

इन्द्र ने कहा—“ तब तुमने कैसे जान लिया, तुम्हारे तप की तुलना नहीं है ?”

राजा चुप हो रहे, इस बात का कोई उत्तर नहीं दे सके । तब देवराज ने कहा—“ राजन् ! तुमने बिना जाने ही अपने तप को सर्वोपरि बतलाया है ; औरों का प्रभाव जाने बिना ही तुमने ऐसा कहकर औरों का अपमान किया है ; इसलिये तुम्हारा पुण्य क्षय हो गया ; तुम पुण्यहीन हो गये हो । पुण्यहीन मनुष्य स्वर्ग में रह नहीं सकता, इसलिये तुम अभी देवलोक से गिरोगे ।”

सुनकर राजा घबड़ा उठे, उनका शरीर कांप गया, हृदय स्पन्दन करने लगा । तथापि धैर्य धारण करके उन्होंने कहा—“ इतने ही से यदि मेरा पुण्य क्षय होकर मैं स्वर्ग-च्युत होने का अधिकारी हो गया, तो मुझ पर आप इतनी कृपा करें कि, मैं यहाँ से सज्जनों के मध्य में पतित होऊँ ।”

इन्द्र ने कहा—“ तुम्हारी यह इच्छा पूर्ण होगी, तुम सज्जनों के मध्य गिरोगे ; और वहीं से फिर भी तुम्हें उत्तम गति प्राप्त

होगी। परन्तु देखो अब कदापि बिना जाने किसी की निन्दा न करना। आश्चर्य है, पुत्र को ऐसे बहुमूल्य उपदेश देकर भी तुमने यह भूल कैसे की? अच्छा सावधान! अब तुम गिरते हो। मेरी बात सदा स्मरण रखना, फिर कभी ऐसी भूल न करना। तुम स्वयं विद्वान और सच्चरित्र हो।”

(३)

स्वर्ग-च्युति, तपस्वियों से प्रश्नोत्तर

पुनः स्वर्ग-गमन

देवराज इन्द्र के इतना कहकर चुप होते हो राजा ययाति स्वर्ग से पतित हो गए। धर्मपरायण राजर्षि अश्वक ने स्वर्ग से उन्हें च्युत होते देखकर पूछा—“शक्र के समान सुन्दर और अग्नि के समान तेजस्वी महापुरुष तुम कौन हो? तुमको प्रचण्ड मार्तण्ड के समान आकाश से पतित होते देखकर हम लोग स्तम्भित होकर तर्क वितर्क कर रहे थे। रवि और अग्नि के समान प्रकाशमान तुमको देखकर—‘यह कौन गिर रहा है?’ कहकर हम बड़ा आश्चर्य प्रकट कर रहे थे, कि सूर्य, सुरेन्द्र और विष्णु के समान प्रभावशाली तुमको अन्तरिक्ष में ठहर गया देखकर तो हमें और भी आश्चर्य हुआ है। हे निमन पुरुष ! तुम्हारा नाम धाम, पता और परिचय जानने के लिये हमें बड़ा कौतुहल हो रहा है। महाभाग ! तुम कौन हो, किसके पुत्र हो, देवलोक को क्यों गये थे, और फिर वहाँ से च्युत कैसे हो गए? महानुभाव ! अब तुम्हें कोई भय नहीं है। साधु-समाज में स्थित होने पर अब देवेन्द्र शक्र भी तुम्हारा कुछ नहीं कर सकते। साधुजन ही दुख में पड़े हुए महापुरुषों के लिये आश्रय-स्वरूप हैं। महाप्रभावशाली महाभाग ! इस समय तुम अपने ही समान पुण्यात्मा सज्जनों के सामने हो। जिस प्रकार वहि ही उष्णता दे सकती है, धरा बीज धारण कर सकती है, चन्द्र अमृत वर्षा कर सकता है, भानु प्रकाश दे सकता है, उसी प्रकार अभ्यागत पुरुष ही सज्जनों पर दया कर सकते हैं।”

ययाति ने कहा—“सिद्ध पुरुष ! मैं महाराज नहुष का द्वितीय पुत्र और परम सौभाग्यशाली पितृ-भक्त-पुत्र, शर्मिष्ठा-सम्भूत पुरु का पिता हूँ। महर्षि शुक्राचार्य और दैत्यराज वृषपर्वा मेरे श्वसुर और उनकी दुहिताएँ देवयानी और शर्मिष्ठा मेरी भार्या हैं। सम्बन्ध में मैं तुम्हारा भी नाना होता हूँ। चिरकाल तक भार्याद्वय के सहवास का सुखसम्भोग प्राप्त कर, विराग उत्पन्न होने पर राज-सुख और स्त्री-लिप्सा त्याग कर, पुत्र पुरु को राज्यभार अर्पण करके, भगवद्भजन करने के हेतु मैंने वन गमन किया। सहस्रों वर्षों तक घोर, कठोर तप करने के उपरान्त ईश्वर-कृपा से मुझे स्वर्ग प्राप्त हुआ। वहाँ देवता लोगों ने मेरी बड़ी आदर-अभ्यर्थना, स्वागत-सत्कार किया। एक दिन विचरण करते हुए देवराज इन्द्र के यहाँ पहुँच जाने पर बातों ही बातों में उन्होंने मेरे तप का प्रभाव और परिमाण पूछा। अहंकारवश बिना विचार किये ही मैंने कह दिया—“कि त्रिलोक में नर, नाग, पितृ, गन्धर्व, सुरासुर किसी का भी तप मेरे तप के तुल्य नहीं है” इसी पर देवराज ने मुझसे, “तुमने बिना जाने हुए दूसरों के तप और प्रभाव की निन्दा की है, इससे तुम्हारा समस्त पुण्य क्षय हो गया है, तुम फिर स्वर्गच्युत होगे”—कहकर मुझे स्वर्ग से गिरा दिया है। मैंने उनसे सिद्ध पुरुषों के मध्य गिरने की प्रार्थना की थी, इसी से मैं देव, सिद्ध और ऋषियों के लोक से भ्रष्ट होने पर भी तुम लोगों के मध्य गिर रहा हूँ। तुम सब मुझसे अवस्था में छेद हो, इसी से मैंने तुम्हें प्रणाम नहीं किया है। जो विद्या, तप और अवस्था में बड़ा होता है, वही द्विजवरों में श्रेष्ठ और प्रणम्य है। मुझे अन्तरिक्ष में स्थित देखकर तुम लोग चकित न हो। अपने उग्र तप के प्रभाववश स्वर्ग से पतित होने पर भी मैं पृथिवी पर नहीं गिरा, अन्तरिक्ष में ही रुका हुआ हूँ।”

अष्टक ने कहा—“ राजन् ! आप सत्य कहते हैं । अवस्था, विद्या, तप, निपुणता और ज्ञान सभी में आप हमसे बड़े और अधिक प्रभावशाली हैं । ”

ययाति ने कहा—“ जो पुरुष नम्रता नहीं रखता, उसमें सब पुण्यकर्मों को खर्च कर देनेवाला पापरूप गर्वाहंकार रहता है । नरक में ले जानेवाले गर्व को असाधु ही धारण करते हैं, साधु नहीं । सज्जन लोग पुण्य कृत्यों की वृद्धि के लिये दम्भ-दर्पादि दुर्गुणों से बचे रहते हैं । मैंने गर्व किया, इसी से मैं स्वर्ग-न्युत कर दिया गया । मेरे अपार पुण्यरूपी द्रव्य था, जो गर्व करने से सब नष्ट हो गया । उपाय करने पर भी वह अब मुझे नहीं मिल सकता । गर्व खर्च का मूल है, ऐसा जान कर जो पुरुष अपने हित—पुण्य करने और गर्व के त्याग—में लगता है, वस्तुतः वही ज्ञानी और साधु है । जो लोग अनेक प्रकार के यज्ञ-याग करते हैं, सब विद्याओं के ज्ञाता होकर भी नम्र रहते हैं, वेद पढ़कर, तप करके, अन्त को मोह-रहित होकर स्वर्ग को जाते हैं, वे ही महा धनवान कहलाते हैं । दैव प्रबल है, सब जीव दैवाधीन हैं, दैव के सम्मुख सब उद्योग-सामर्थ्य व्यर्थ हैं—इस प्रकार दैव को ही प्रबल जान कर अपने कर्म के फल-स्वरूप सुख-दुख को पाकर हर्ष-शोक से अपने को नष्ट नहीं करना चाहिये । प्रचुर पुण्यरूपी धन संग्रह करके भी गर्व करना और प्रसन्न होना ठीक नहीं है । गर्वाहंकार के कारण ही तो आज मेरा यह पतन हुआ है । इसलिये लोगों को मेरे परिणाम से शिक्षा ग्रहण करके अहंकार अहमन्यता, और आटोपादि दुर्गुणों से सदैव बचे रहकर वेद पढ़ना चाहिए । भरसक यत्न करने पर भी कोई अपनी इच्छा से सुखी या दुखी नहीं हो सकता । कामादि संग से जीव सब पाप करता है, इसलिये विषयवासना उत्पन्न करनेवाले, निदान दुख देनेवाले

स्वर्ग-च्युति, तपस्वियों से प्रश्नोत्तर

२०६

कामादि-संग से चतुर मनुष्य सदा बचे रहते हैं। दैव को प्रबल मानकर सब दशाश्रयों में एक ही भाव से रहना चाहिये। प्रभु की दया होने पर ही संग-समागम का सौभाग्य प्राप्त होता है। दैव स्वतंत्र हैं, जिसको जैसा चाहें, कर सकते हैं। इसलिये हे अष्टक ! विधि के विधान को कोई मेट नहीं सकता, इस बात को जानकर अब मुझे न भय है, और न इस विधान पर कुछ सन्ताप और क्षोभ ही। सुख-दुख तो अनित्य है, उसके लिये क्षोभ करना या दुखी होना विद्वान लोगों को शोभा नहीं देता। यह कोई जान नहीं सकता कि, क्या करने से दुख नहीं भोगना पड़ेगा। इसलिये शोक या सन्ताप करना वृथा है। मैंने सावधान होकर सभी सन्ताप छोड़ दिये हैं।”

अष्टक ने कहा—“ राजन् ! आत्मज्ञानी धर्मज्ञ महापुरुषों की भाँति आप धर्म की बातें कह रहे हैं। आपकी बातें सुनने के लिये मैं और भी उत्सुक हो उठा हूँ। कृपा कर कहिये कि, कितने समय तक किस लोक में आप रहे हैं ? ”

ययाति ने उत्तर दिया—“ अष्टक ! अपने बाहुबल से दिग्विजय करके मैंने भूमण्डल पर अपना आधिपत्य स्थापित करके साम्राज्य विस्तार किया था। और भार्याद्वय को प्राप्त कर संसार-सुख भोग करता हुआ वर्षों तक राज्य करता रहा। फिर सबका त्याग करके सत्लोक पाने के लिये वनवासी बन कर यज्ञादि पुण्यकर्म करता हुआ तप करता रहा। जिसके फलस्वरूप पृथिवी के समस्त सुख भोग करने के उपरान्त मुझे स्वर्ग प्राप्त हुआ। सौ योजन विस्तार वाली, सहस्र द्वार वाली सुन्दर इन्द्रपुरी में सहस्रवर्ष रह कर फिर मैं उससे भी ऊपर ऊर्ध्वलोक में गया। वहाँ जीवन-मृत्यु-जरादि का भय नहीं है। ऐसे दुर्लभ-दिव्य-ब्रह्मलोक में सहस्र वर्ष-पर्यन्त पुण्यफल भोग करके मैं देवदेव महादेव शंकर के स्थान

कैलाश पर्वत पर कुछ वर्ष रहा। मेरा प्रभाव और तेज देवतुल्य था, अतएव मैं सुरसमुदाय के मध्य मान-सम्भ्रम और आदर-सत्कार का पात्र बनकर रहा। इसके उपरान्त इच्छानुसार रूप रखने की शक्ति प्राप्त करके दस सहस्र शताब्दियों तक मैं सुरेन्द्र के नन्दन-कानन में मनोरम सुगन्धिवाले, सुन्दर, सुरभित, पवित्र पुष्प-मुकलित वृत्तों की शोभा निहारता हुआ अप्सराओं के साथ सुख भोग करता रहा। इसी बीच में उग्ररूप देवदूत ने आकर तीन बार उच्चस्वर से पुकार कर मुझ से कहा—“ गिरो, गिरो, गिरो !!! बस मुझे इतना ही स्मरण है। मैं स्वर्ग से गिर पड़ा, और अन्तरिक्ष में करुण स्वर से मेरे लिये शोक कर रहे देवताओं की बातें मुझे सुन पड़ीं। अपने प्रति देवताओं की सहानुभूति देखकर मैंने अपने को धन्य माना। देवराज इन्द्र से इच्छानुकूल घर प्राप्त करके मैं तुम लोगों की हविर्गंध सूँघकर तुम्हारी इस यज्ञभूमि के ऊपर अन्तरिक्ष में आ रुका हूँ। ”

अष्टक ने कहा—“ निष्काम पुरुषों में श्रेष्ठ महापुरुष आप ! आपको इस प्रकार स्वर्ग-च्युत होकर अन्तरिक्ष में रुका हुआ देखकर हमें बड़ा दुख हो रहा है। परन्तु विधि-विधान में कौन हस्तक्षेप कर सकता है ? आप कृपा करके यह कहिये कि, मनुष्य क्या करके, किस तप और विद्या के प्रभाव से श्रेष्ठ लोकों में जाता है ; और पुण्य-आत्मा मनुष्य किस क्रम से शुभ लोकों में जाते हैं, सो सब संक्षेप में कहिये । ”

ययाति ने उत्तर दिया—“ साधु पुरुषों का कहना है कि, मनुष्य के जाने के लिये तप, दान, शान्ति, इन्द्रियों-समेत मन का शमन, लोकलज्जा, सरलता, प्राणीमात्र पर दया—ये ही सात स्वर्ग के द्वार हैं। वेदशास्त्र पढ़ना, मौनव्रत, सत्यभाषण, अग्निहोत्र और यज्ञ—यह पाँचों कर्म श्रेष्ठ, अभयप्रद और स्वर्ग के दाता हैं।

किन्तु अभिमान और अहंकार करने पर उनका पुण्य क्षय होने पर वे भय का कारण बन जाते हैं। पुराणपुरुष परब्रह्म को अपना आश्रय मानकर समाधिमग्न होकर अपने हृदय में उन्हीं परमात्मा का ध्यान करना ही अक्षय स्वर्ग का साधन है। ऐसा करनेवाले मनुष्य ही इस लोक में शान्तिपूर्ण जीवन बिता कर परलोक में मुक्ति पाते हैं। ”

अष्टक ने पूछा—“ ब्रह्मचारी, गृहस्थ, वाणप्रस्थ और सन्यास—इन चारों आश्रमों में सन्मार्ग पर चलकर धनोपार्जन करने के अनेक ढंग वेद-वेत्ताजनों ने कहे हैं। आप इस विषय पर अपना मत प्रकट कीजिये । ”

ययाति ने उत्तर दिया—“ गुरुकुल में रहने के समय गुरु की आज्ञा पाते ही विद्याध्ययन के लिये जाना, गुरु के कार्यों को बिना कहे ही कर डालना, गुरु से पूर्व सोकर उठना, और गुरु के सो जाने के उपरान्त सोना, गुरु-सेवा, गुरु का आदेश-पालन, एवं विनीत, जितेन्द्रिय, धैर्यशाली, सावधान और अध्ययन में तत्पर रहना ब्रह्मचारी का धर्म है। इसी व्रत से ब्रह्मचर्य सिद्ध होता है। धर्म के साथ धन संचय करके यज्ञ करना, सदाशक्ति के अनुसार दान देने के लिये तत्पर रहना, अतिथि-अभ्यागत का भोजनादि द्वारा आदर-सत्कार करना, दूसरे की वस्तु बिना उसके दिये न लेना, परस्त्री-गमन न करना, अपनी भार्या से सन्तुष्ट रह कर नियमानुसार सन्तान उत्पन्न करना, सन्तान को उचित शिक्षा दिलाना, सम्बन्धियों से प्रेम रखना, और धर्म पर आरुढ़ रहना, गृहस्थों के मुख्य कर्त्तव्य हैं। पाप से बचे रहना, परिश्रम करके जीवन निर्वाह करना, दूसरों की सेवा सहायता करना, आहार तथा इन्द्रिय-चेष्टा को वशीभूत रखना—यह वान-प्रस्थाश्रमी साधु-मुनि को सिद्धि देनेवाले धर्म-कर्म हैं। सन्यासी

का कर्त्तव्य है अस्तेय, सत्यादि गुणों से युक्त होकर रहना, बिना शिल्पकार्य के अपनी जीविका चलाना, जितेन्द्रिय होकर निर्लिप्त रहना, रात को यत्र-तत्र पड़ रहना, भार्या का त्याग कर देना और एकाकी रह कर इधर उधर विचरण करते रहना । जिस समय यज्ञव्रतादि पुण्यकर्मों को करके स्वर्गादि लोकों के पाने का अधिकारी हो जावे ; और संसार-सुख भोग कर विषय-वासना से मन ऊब जावे, उसी समय आत्मज्ञानी शुद्धचित्त पुरुष को गृह और गृहस्थ त्याग कर घन को चले जाना चाहिये । जो पुरुष वानप्रस्थाश्रम को पार कर सन्यास-पूर्वक शरीर छोड़ता है, वह स्वयं अपने, अपने पूर्व की दस पीढ़ियों तक के पूर्व-पुरुषाओं के, और आगामी दस पीढ़ियों की सन्तान के तारण-तरण का कारण होता है । ”

अष्टक ने कहा—“ तेजस्वी महात्मन् ! आप नीचे न गिरिये । आप कितनी ही बातों के ज्ञाता धर्मज्ञ महापुरुष हैं, मैं जानना चाहता हूँ कि, स्वर्ग में, अन्तरिक्ष में, अथवा यहाँ, मेरे धर्म से उपार्जित कुछ लोक हैं वा नहीं ? ”

ययाति ने उत्तर दिया—“ हाँ, तुम्हारे पुण्यफल का परिमाण मुझे ज्ञात है । पृथिवी पर धेनु, अश्व, एवं अरण्यक और पार्वती जितने पशु हैं, उतने ही लोक तुम्हारे भोग के लिये यहाँ अन्तरिक्ष में हैं । ”

अष्टक ने कहा—“ राजन् ! तब आप नीचे न गिरिये । स्वर्ग और अन्तरिक्ष में मेरे भोग के लिये नियत सब लोक मैं आपको देता हूँ । आप खेद त्याग कर उन्हीं में रहिये । ”

ययाति ने उत्तर दिया—“ नरश्रेष्ठ ! वेदज्ञ ब्रह्मज्ञानी विप्र ही दान ले सकते हैं, मेरे जैसे क्षत्रिय नहीं, जिसने पहले विधिपूर्वक

स्वर्ग-च्युति, तपस्वियों से प्रश्नोत्तर

२१३

यथोचित रूप से ब्राह्मणों को दान दिये हैं। क्षत्रिय और क्षत्रिय-पतिनी याचना करने और दान लेने की हीनता स्वीकार नहीं कर सकते। क्योंकि उनका यह धर्म नहीं है। जो पहले नहीं किया, उसको अब करके मैं असाधु कहे जाने के पाप का भागी नहीं बनूँगा। धन्यवाद !!! ”

इतना कह कर ययाति चुप हो गये। अष्टक ने भी फिर कुछ और नहीं कहा। तब उस साधु-मण्डली में से प्रतर्दन नामक एक राजर्षि ने कहा—“ स्वर्ग-च्युत महापुरुष ! मेरा नाम प्रतर्दन है। आप सब जानते हैं, इस कारण मैं आपसे पूछता हूँ कि, अन्तरिक्ष और स्वर्ग में मेरे धर्म से भी उपार्जित कुछ लोक हैं, वा नहीं ? ”

ययाति ने उत्तर दिया—“ राजर्षि ! अन्तरिक्ष और स्वर्ग में सुखदायक और प्रभापूर्ण शोकभय-रहित इतने लोक आपके लिये नियत हैं कि, एक एक में सात सात दिवस ही रहने पर भी आप उनका अन्त नहीं पा सकते । ”

प्रतर्दन ने कहा—“ तब आप न गिरिये। मैं अपने सब लोक आपको देता हूँ। अन्तरिक्ष और स्वर्ग में स्थित मेरे उन सब लोकों का आप उपभोग करिये । ”

ययाति ने उत्तर दिया—“ राजन् ! समान-तेजस्वी होकर कोई राजा किसी नरेश से योग-सिद्ध-पुण्य नहीं ले सकता। दैवेच्छा से विषद में पड़कर भी दान लेने का निन्दनीय कर्म मैं कभी नहीं कर सकता हूँ। पहले किसी नरेन्द्र ने ऐसा ओछा और निन्दनीय कर्म नहीं किया है। अतः मैं भी ऐसा नहीं कर सकता। करने पर साधु नहीं कहला सकता। आप मुझे क्षमा करें नरेन्द्र ! ”

राजा ययाति की यह बात सुनकर प्रतर्दन ने फिर उनसे कुछ

नहीं कहा। तब वसुमान ने उनसे कहा—“ राजन् ! मैं ओषदशष का पुत्र वसुमान हूँ। कृपा कर बतलाइये कि, स्वर्ग या अन्तरिक्ष में मेरे धर्म से भी उपार्जित कुछ लोक हैं वा नहीं ? यदि हों, तो वे सब लोक मैंने आपको अर्पित किये। आप गिरिये नहीं ; आप उन स्थानों में रह कर अनन्त सुख भोग करिये। ”

राजा ययाति ने उत्तर दिया—“ साधु पुरुष ! अन्तरिक्ष, पृथिवी और सब दिशाओं में जितने स्थानों को अंशुमाली भगवान्-भुवन-भास्कर प्रकाशित करते हैं, उतने अक्षय स्थान स्वर्ग में आपके लिये नियोजित हैं। परन्तु मैं उन्हें भी ले नहीं सकता। वे आपके पुण्य से उपार्जित आपके धन हैं, इसलिये आपही उनका भोग करिये। ”

वसुमान ने कहा—“ आप उन्हें मोल ही ले लीजिये। एक तृणमात्र देकर ही आप उन्हें मुक्त से कय कर लीजिये। ”

ययाति ने उत्तर दिया—“ मैंने शिशुकाल से अब तक कभी इस प्रकार का अनुपयुक्त मूल्य देकर मिथ्या व्यवहार नहीं किया है, अब भी मैं वैसा नहीं कर सकता। ऐसा करना अक्षय पाप का भागी बनना है। ”

वसुमान ने फिर कहा—“ राजन् ! यदि आप इस प्रकार भी उन्हें लेना नहीं चाहते, तो मैं आपको वे सब लोक योही दिये देता हूँ। मैं उन लोकों में जाकर सुख-भोग नहीं करूँगा ; आप ही उन लोकों में जाकर रहिये। वे अब आपके हुए। ”

वसुमान के चुप होते ही राजा शिवि ने महाराज ययाति से कहा—“ मैं उशीनर-सुअन शिवि हूँ। आपको सर्वज्ञ समझकर पूछता हूँ कि, अन्तरिक्ष या स्वर्ग में मेरे लिये भी कुछ है, वा नहीं ? ”

ययाति ने उत्तर दिया—“महाबाहो ! तुमने कभी मनसा-वाचा करके याचक-साधुओं का अपमान नहीं किया है ; उन्हें विमुख नहीं लौटाया है । इससे स्वर्ग में संगीत आदि की ध्वनि से परिपूर्ण विद्युत्त्वत् प्रभामय अनन्त श्रेष्ठ लोक तुम्हारी प्रतीक्षा कर रहे हैं । ”

यह सुनकर शिवि ने कहा—“राजन् ! यदि आप उन्हें दान में या मूल्य देकर लेना नहीं चाहते, तो मैंने भी अपने वे लोक आपका योंही दिये । शोक को दूर करनेवाले उन पुण्य लोकों में जाकर आप अमरपुर का सुख भोग करें । ”

ययाति ने उत्तर दिया—“शिवि ! तुम शक्रसम प्रभावशाली हो, और पुण्य के प्रताप से तुम्हारे लोक भी अनन्त हैं । किन्तु मैं दूसरे के दिये लोकों में सुख भोग करना नहीं चाहता । इस लिये मैं तुम्हारे दिये इस उपहार को स्वीकार नहीं कर सकता । धन्यवाद ॥ ”

तब अश्रक ने कहा—“प्रतापशाली धर्मज्ञ राजन् ! यदि आप हम लोगों में से एक एक के दिये लोकों को लेना स्वीकार नहीं करते, तो हम लोग अपना सत्त्व प्राप्त पुण्य आपको देकर स्वयं भीम नरक में जाने के लिये प्रस्तुत हैं । ”

सुनकर धन्यवाद देते हुए ययाति ने उत्तर दिया—“आप लोग सत्यप्रिय और साधुजन हैं । इसलिये मैं जिसके योग्य हूँ, आप लोग उसी के लिये उद्योग करें । जो पहले कभी नहीं किया, उसे करना मैं अंगीकार नहीं कर सकता । ”

सुनकर अश्रक ने हठात् आकाश को ओर अँगुली उठाकर कहा—“जिन पर चढ़कर मनुष्य अक्षयधाम को जाता है, वे यह स्वर्णमय प्रदीप्त पंच वायुयान किस लिये हैं ? ”

ययाति ने उधर ही लक्ष्य करके कहा—“अग्निशिखा के कह
समान चमक रहे यह हेमनिर्मित स्यन्दन आप लोगों के लिए प्राणी,
आए हैं। यह आप लोगों को स्वर्ग को ले जावेंगे।” के प्रभ

अष्टक ने कहा—“राजन् ! आपही इन पर चढ़कर आकाश इस प्रव
मार्ग से स्वर्ग को जाइये। समय आने पर हम लोग भी आपसे वसुम
पीछे आवेंगे।” अक्षय

ययाति ने कहा—“अब तो हम सब ने निष्पाप होकर एक
साथ स्वर्ग को जीत लिया है ; अतः हम लोग साथ ही स्वर्ग को
चलेंगे। वह देखो स्वर्ग का शुभ मार्ग दीख पड़ता है।”

ययाति के इतना कहते ही सब पुण्यात्मा राजर्षि रथों पर
चढ़कर स्वर्ग को चले। उनके पुण्य की प्रभा आकाश-मण्डल
में परिव्याप्त होगई। मार्ग में जाते जाते उशीनर-पुत्र शिवि का
रथ सब से आगे स्वर्ग की ओर बढ़ने लगा। यह देखकर अष्टक
ने कहा—“मैंने सोचा था कि, शक्र मेरे बड़े मित्र हैं, इसलिये
मैं ही अकेला सब से पहले स्वर्ग को जाऊंगा ; किन्तु यह
उशीनर-कुमार शिवि किस पुण्य के प्रभाव से हम सब लोगों से
आगे स्वर्ग को जा रहे हैं।”

महाराज ययाति ने उत्तर दिया—“उन उशीनर-तनय शिवि
ने ब्रह्मलोक पाने के लिये याचकों को अपना सर्वस्व दे डालने में
भी द्विविधा नहीं की थी ; इसी कारण यह तुम सब से श्रेष्ठ हैं।
इसके अतिरिक्त दान में प्रवृत्ति, तपाचरण, सत्यधर्म का पालन
त्रपा, श्री, क्षमा, शान्ति, सत्कर्मरति, और सदनुरागादि सद्गुण
शिवि में इतने अधिक हैं कि, मनुष्य-बुद्धि से उनका अनुमान
नहीं किया जा सकता। इसी कारण शिवि का रथ सब के आगे
स्वर्ग में पहुँचता है। हे अष्टक ! प्रतर्दन !! वसुमान !!! मैं ज

स्वर्ग-च्युति, तपस्वियों से प्रश्नोत्तर

२१७

खा कह रहा हूँ, सब सत्य है। मैं निश्चितरूप से जानता हूँ कि, लिखाणी, मुनि और देवता, सत्य की निष्ठा से ही पूजनीय और के प्रभाव से ही स्वर्ग के अधिकारी होते हैं। ”

इस प्रकार बातें करते करते महाराज ययाति, अष्टक, प्रतर्दन आपसे अनुमान भी शिवि के पीछे पीछे स्वर्ग को पहुँच गए, और प्रत्यय मुक्ति-गति को प्राप्त हुए ।

पं० इन्द्र विद्यावाचस्पति स्मृति संग्रह

उपसंहार

इस प्रकार अपने धेवते (नाती) के पुण्यफल से पाकर प्रसिद्ध महारत्ना राजा ययाति पुनः स्वर्ग को प्राप्त वहाँ उन्होंने पुण्यफल के प्रताप से अक्षय भागवती-गति, निर्मल पारब्रह्म-परमेश्वर में सायुज्य-मुक्ति पाई। उनकी कीर्ति-कौमुदी, और अनन्त अमरयश अब भी संसार—भू में परिव्याप्त हो रहे हैं।

इधर ययाति के कनिष्ठ पुत्र महाप्राज्ञ राजा पुरु ने अपने के आशीर्वाद से उनके दिये हुए राज्य का धर्मपूर्वक सं और माता शर्मिष्ठा की सेवा करते हुए आनन्द पूर्वक प्रजा किया। उनसे पौरव-वंश प्रसिद्ध हुआ।

पुरु के ज्येष्ठ भ्राता पिता के शाप से धर्मभ्रष्ट होकर अजीवन व्यतीत करने लगे। उनके वंश में यदु से यादव, तुष्य से भोज नाम से प्रसिद्ध पुत्र और अनु से (यवन) हुए।

अन्त को महाराज पुरु भी अनन्तकाल तक पृथिवी राज-सुख भोगकर परमगति को प्राप्त हुए। पिता की भाँति निर्मल कीर्ति भी संसार में परिव्याप्त होगई।

देवयानी और शर्मिष्ठा समय प्राप्त होने पर स्वर्ग में पति की सहगामिनी और सहचरी बनकर स्वर्ग-सुख करने लगीं।

से
प्र
ति
की
भू
प्रप
सं
प्रज
अ
तु
से
शिव
ति
में
ख


abaha

ॐ नमो भगवते वासुदेवाय

SAMPLE STOCK VERIFICATION.

1913

VERIFIED BY.....

A handwritten signature in dark ink, consisting of a large loop at the top and a series of smaller loops and strokes below, ending in a horizontal line that extends to the right, crossing the dotted line of the 'VERIFIED BY' text.

ARCHIVES DATA BASE
2011 - 12



RA 8.3, BAN-Y



37316

